



OMBUDSMAN

Uffiċċju tal-Ombudsman

MALTA



Każijiet fil-Qosor 2014

L-34 Edizzjoni





OMBUDSMAN

Uffiċċju tal-Ombudsman

MALTA



Każijiet fil-Qosor 2014

L-34 Edizzjoni





OMBUDSMAN

Indirizz: 11/12 Triq San Pawl, Valletta, VLT1210

Email: office@ombudsman.org.mt

Tel: +356 2248 3200, 2248 3216

L-Uffiċċju jkun miftuħ għall-pubbliku:

Ottubru – Mejju 08:30am – 12:00pm

01:30pm – 03:00pm

Ġunju – Settembru 08:30am – 12:30pm

Website: www.ombudsman.org.mt

Facebook: Ombudsman Malta

Dahla

L-Ombudsman għandu żewġ funzjonijiet, dik li jħares liċ-ċittadin mill-ingustizzja, amministrazzjoni hażina u diskriminazzjoni impropja u li jkun strument effettiv li jassigura d-dritt taċ-ċittadin għall-amministrazzjoni pubblika tajba.

L-Ombudsman jaqdi dawn iż-żewġ rwoli prinċipalment permezz tal-investigazzjoni tal-ilmenti imressqa minn persuna li thosha li għet trattata b'mod hażin u li titlob li tingħata rimedju, kif ukoll permezz tal-investigazzjoni li jagħmel fuq inizjattiva tiegħu. Dawn tal-aħħar jigu immedija meta l-Ombudsman jidentifika nuqqasijiet sistemici fil-mod kif ikunu qed jitmexxew l-affarijiet pubbliċi u li jkollhom impatt negattiv fuq iċ-ċittadini u li jkunu jeħtiegu attenzjoni xierqa. Wara li dahlu fis-seħħ l-emendi Kostituzzjonali tal-2010, l-istituzzjoni tal-Ombudsman kisbet element għoli ta' speċjalizzazzjoni fl-investigazzjoni tal-ilment permezz tal-ħatra tal-Kummissarji kwalifikati li huma esperti fil-qasam tagħhom. Dawn il-Kummissarji jaħdmu b'mod awtonomu, b'kollaborazzjoni shiha u mill-qrib mal-Ombudsman fi hdan l-Uffiċċju tiegħu b'mod integrat u jingħataw assistenza amministrattiva u investigattiva. Jistgħu ukoll jagħmlu stħarrig fuq inizjattiva tagħhom meta l-Ombudsman jagħtihom din l-awtorizzazzjoni.

Din il-pubblikazzjoni bilingwali tiġbor fiha uħud mill-opinjonijiet finali tal-Ombudsman u tal-Kummissarji għas-Sahħa, għall-Edukazzjoni u għall-Ambjent u l-Ippjanar. Il-*Case Notes* magħżula mhux biss jagħtu hjiel dwar in-natura u l-kumplessità tal-ilmenti investigati, iżda jitfgħu ukoll dawl fuq il-proċeduri addottati sabiex jigu stabbiliti l-fatti veri dwar l-ilment u dwar jekk l-allegazzjonijiet li saru humiex minnhom.

Forsi aktar importanti minn hekk, il-*Case Notes* jagħtu stampa ċara dwar il-prinċipji ta' amministrazzjoni tajba li l-Eżekuttiv u l-awtoritajiet huma mistennija li jsewgu biex jassiguraw livelli għoli ta' trasparenza u kontabilità fit-tmexxija tal-affarijiet pubbliċi.

Harsa hafifa lejn l-kontenut ta' din il-pubblikazzjoni hija biżżejjed biex turi l-varjetà wiesgħa tal-ilmenti investigati mill-Ombudsman u l-Kummissarji. L-ilmenti huma mifruxa fuq il-medda tal-attività soċjali li titmexxa mill-awtoritajiet pubbliċi, entitajiet u istituzzjonijiet li jaqgħu fil-ġurisdizzjoni tal-Ombudsman. L-Uffiċjali Investigaturi jehtieġ li jinterpretaw u japplikaw l-istatuti kumplessi u l-proċeduri li jiggvernaw oqsma ġodda fl-iżvilupp ekonomiku u soċjali kemm dawk maħruġa lokalment kif ukoll dawk internazzjonali. Dawn jinkludu l-konvenzjonijiet internazzjonali li Malta tkun ratifikat, kif ukoll id-Direttivi tal-Unjoni Ewropeja li jiddaħhlu u jsiru jiffirmaw parti mill-legislazzjoni Maltija.

F'dan ir-rigward, l-kompetenza miksuba mill-Uffiċċju tal-Ombudsman permezz tal-hatra tal-Kummissarji hija strumentali. Jidher ċar li fil-qadi tal-funzjonijiet tagħhom u biex dan isehh b'mod komprensiv u kompetenti, l-Ombudsman u l-Kummissarji jehtieġu li jkollhom sostenn qawwi minn tim ta' uffiċjali investigaturi kwalifikati. Dan huwa l-unika mezz biex jiġi assigurat li l-fatti ta' kull ilment jiġu stabbiliti b'mod korrett u investigati bir-reqqa. L-uffiċjali investigaturi mhux biss irid ikollhom hila li juru perċezzjoni, ikunu kurjużi u moħħhom biex jistaqsu u jagħrblu l-affarijiet, flimkien ma' aġir tenaċi sabiex jistabbilixxu u jevalwaw il-fatti u ċ-ċirkustanzi tal-ilment, iżda jehtieġ li jkollhom ukoll il-kapaċità li jarawhom mill-perspettiva tal-qafas ta' prinċipji li għandhom jiggvernaw f'amministrazzjoni pubblika tajba.

Barra minn hekk, l-ilmenti jehtieġ li mhux biss jiġu iġġudikati mill-punt legali, anke jekk huwa ovvju li l-liġijiet jehtieġ li jkunu rispettati u applikati. Aktar importanti minn hekk, forsi huwa l-fatt li minflok jiġi enfasizzat aġir fejn wieħed jagħti ġudizzju, l-uffiċjali investigaturi huma meħtieġa li jevalwaw u japprezzaw il-fatti tal-ilment skont il-każ, minn perspettiva aktar wiesgħa tal-prinċipji tal-ġustizzja u ekwità. Il-Professor Nikiforos Diamandouros, l-Ombudsman Ewropew ta' qabel, kien iħobb jenfasizza li "*There is Life beyond legality*". Fl-opinjoni tiegħu amministrazzjoni korretta tmur oltre l-osservanza stretta ta' dak li tgħid il-liġi. Din tiġbor fiha valuri importanti ohra li jehtieġ li jithaddnu u jiġu eżerċitati mill-amministraturi pubbliċi meta jieħdu d-deċiżjonijiet li jaffettwaw b'mod dirett jew indirett lid-drittijiet taċ-ċittadini.

Huwa proprju f'dan il-kuntest li l-Ombudsman jehtieġ li jżomm ruħu iffokat b'mod kostanti fuq il-hiliet u l-effiċjenza tat-tim investigattiv li mingħajr dubju jiffirma

s-sinsla tal-istituzzjoni. Hu jehtieg li jassigura li dak it-tim huwa strutturat tajjeb u li għandu l-kapaċità li jlaħhaq sewwa mal-influss ta' ilmenti, b'kompetenza u fi żmien raġonevoli. Jien għandi biss tifhir lejn l-persuni li fl-Uffiċċju tiegħi huma fdati bl-investigazzjoni tal-ilmenti. Huma persuni kwalifikati ferm, uffiċjali kompetenti u li jagħtu kontribut siewi ħafna u sostenn qawwi lili u lill-Kummissarji.

Naturalment dejjem hemm lok għal titjib. Inħasset il-ħtieġa li jitjiebu l-istrutturi biex jiġi assigurat li jkun hemm monitoraġġ kostanti u kollettiv dwar il-mod kif ikunu qed jitmexxew l-investigazzjonijiet. Żgur li mhux prattiku u mhux realistiku li wiehed jimponi limitu taż-żmien fl-investigazzjoni tal-ilmenti. Jien nemmen li l-kwalità tal-investigazzjoni tista' tkun imxekkla jekk isir enfasi dwar kemm jiswew dawn il-proċessi. Madanakollu, jehtieg li jkun hemm mekkanizmi ta' verifika interni li jsiru minn żmien għal żmien u li jassiguraw x'inhuma r-raġunijiet li qed ifixklu li l-investigazzjoni tiġi konkluzi. Kif ukoll jiġu identifikati l-miżuri li hemm bżonn li jittieħdu biex jithaffew il-proċess.

Huwa rikonoxxut li l-awtoritajiet pubbliċi ħafna drabi huma responsabbli għal dan id-dewmien, minħabba li jonqsu li jwieġbu fil-pront jew jagħtu l-informazzjoni meħtieġa jew jonqsu li jibgħatu r-risposti tagħhom għall-mistoqsijiet li jagħmluhom l-uffiċjali investigaturi. Bil-hatra ta' Kap għall-Investigazzjonijiet sar l-ewwel pass biex titjib l-istruttura tat-taqsima tal-investigaturi. Fl-opinjoni tiegħi aktar milli jkollha rwol ta' *Manager* tradizzjonali li jassigura li l-investigaturi jwettqu x-xogħol meħtieġ, il-Kap ta' din it-taqsima għandha tkun il-kuntatt bejn l-uffiċjali investigaturi, l-Ombudsman u l-Kummissarji. Permezz ta' diskussjoni u pariri f'waqthom jista' jiġi assigurat li l-proċeduri jithaddmu b'mod korrett u bl-aktar mod effiċjenti sabiex l-istħarriġ jiġi konkluzi fl-iqsar żmien possibbli.

Madanakollu, xorta għad fadal x'jsir biex l-istruttura ta' din it-taqsima tiffunzjona aħjar, biex titjib il-koordinazzjoni u l-kooperazzjoni bejn il-komponenti tagħha, li jiġi mfassal aħjar l-operat u jsir dejjem aktar effiċjenti. Jista' jkun hemm il-ħtieġa li tingħata definizzjoni aktar preċiża tal-funzjonijiet tal-Kap għall-Investigazzjonijiet. Ser ikun hemm opportunità fi żmien qarib u dan jehtieg li jseħh qabel Marzu tal-2016 biex jidhlu fis-seħh il-miżuri ta' titjib f'din it-taqsima. Sa dak iż-żmien l-aktar uffiċjal investigatur anzjan u l-konsulent amministrattiv ser ikunu qed itemmu l-ħidma siewja u s-servizz eċċellenti li taw matul is-snin lil din l-istituzzjoni. Għaldaqstant, l-Uffiċċju ser ikollu bżonn jimpjega uffiċjali investigaturi ġodda u

ċertament dan ikun iż-żmien opportun li jiġu diskussi u jidhlu fis-seħh ir-riformi meħtieġa f'din it-taqsima.

Din l-34 Edizzjoni tal-*Case Notes* hija dedikata lill-uffiċjali investigaturi bhala uffiċjali habrieċa, li ħadmu qatigh matul is-snin u taw, u għadhom qed jagħtu sostenn imprezzabbli lill-Ombudsman u lill-Kummissarji. L-impenn tagħhom, il-kompetenza u x-xogħol bla waqfien huma riflessi fil-każijiet li qed jiġu rapportati f'din il-pubblikazzjoni, iżda dawn huma biss uħud/ftit/kampjun mill-investigazzjonijiet li jitwettqu/jsiru matul is-sena. Fil-fatt din il-ħarġa hija biss il-prodott finali. Ir-rapporti ma jiġġustifikaw bl-ebda mod il-ħidma tal-uffiċjali investigaturi li ssir għal tul ta' żmien, bl-akbar reqqa u bil-paċenzja. Ħidma li jiddedikaw matul l-istharrig tal-ilmenti sakemm dawn jiġu finalment konkluzi. Huwa rakkomandat li wiehed iżomm dan il-ħsieb quddiem għajnejh huwa u jifli din il-pubblikazzjoni. Biex is-servizz li jingħata mill-Uffiċċju tal-Ombudsman ikun wiehed effiċjenti u effettiv jiddependi ferm minn tim ta' uffiċjali investigaturi li huma ta' stoffa, kwalifikati u dedikati. Matul is-snin dan l-Uffiċċju kellu x-xorti li kien mogħni b'dan is-sapport.

J. Said Pullicino
Ombudsman Parlamentari
Marzu 2016

Nota:

Dawn il-każijiet fil-qosor jagħtu stampa tal-ilmenti li jiġu ikkunsidrati mill-Ombudsman. L-għan tagħhom hu li jservu ta' informazzjoni biex jintwerew il-prinċipji ġenerali u l-mod li bih l-Ombudsman jitratta kwistjonijiet partikolari.

F'dawn ir-rapporti, it-terminu 'hu/tieġhu' mhux intenzjonat li jidentifika l-persuna li ressaq l-ilment kinitx mara jew raġel. Dan il-kumment qiegħed isir sabiex titħares kemm jista' jkun l-anonimità ta' min ressaq l-ilment.

Werrej

Dahla	3
Ombudsman Parlamentari	9
Dewmien fl-ghoti tal-ġustizzja hija ġustizzja miċhuda	10
<i>Workload</i> eċċessiv assenjat ingustament	14
<i>Qualification allowance</i> għall-impjegati sekondati ma' aġenzija pubblika	18
Il-kuntratt definit ta' Segretarju Permanenti jiġi terminat	21
Proċess tal-ghażla għal impjeg permanenti mal-Air Malta bhala membru tal- <i>Air Cabin Crew</i>	27
Il-pagament ta' kont esagerat minhabba difett fis-servizzi tal-ilma mqieghda taht l-art	31
Kummissarju għall-Edukazzjoni	39
Xogħol ta' student evalwat b'mod skorrett	40
Student joġġezzjona għall-akkużi ta' ikkupjar u jallega li ġie trattat b'mod ingust	51
<i>Lecturer</i> jallega li tibdil fix-xogħol imminalu l-professjoni u tnaqqaslu d-dhul	65
<i>Lecturer</i> jallega li kien mcaħhad mill- <i>leave</i>	72
Student b'dizabilità ta' tagħlim jitlob li l-Malti ma jibqax rekwiżit fiċ-ċertifikazzjoni tal-Edukazzjoni Sekondarja.....	78
Kummissarju għas-Sahħa	95
Talba għall-hlas ta' spejjeż imhallsa għall-kura barra minn Malta	96
Karta tal-assigurazzjoni tas-Sahħa tal-Unjoni Ewropeja - Ċittadini Ewropej li m'humieħ Maltin iħossu li qed jiġu diskriminati	100
Salarju ta' konsulent miżmum għal sitt xhur	103
Il-pazjenti li jbatu mill-Epatite huma intitolati għall-mediċini b'xejn.....	106
Kummissarju għall-Ambjent u l-Ippjanar	111
Nuqqas ta' applikazzjoni xierqa tal- <i>policies</i>	112



Kazijiet investigati mill- Ombudsman Parlamentari

Rapport fil-qosor dwar Każ Nru N 0289
Kunsill Mediku ta' Malta

“Dewmien fl-ġhoti tal-ġustizzja hija ġustizzja miċħuda”

(dewmien żejjed, inkjesta, proċeduri dixxiplinarji)

L-ilment

Speċjalista fil-mediċina (*l-complainant*) allega li l-Kunsill Mediku ta' Malta kiser l-obbligi legali li għandu meta naqas li jikkonkludi fiż-żmien stipulat bil-liġi, inkjesta dwar ilment li tressaq kontrib lill-Kunsill.

Il-fatti

F'Mejju tal-2005 il-Kunsill Mediku irċieva rapport minghand speċjalista mill-istess qasam tal-konsulent, li *l-complainant* kien issottometta dikjarazzjoni ġuramentata falza għan-nom ta' tabib iehor, biex dan tal-ahħar ikun jista' jikseb il-kwalifika ta' speċjalista minn istituzzjoni fir-Renju Unit. Il-persuna li għamel ir-rapport kien membru tal-istess Kunsill, u kien għamel ukoll rapport separat dwar it-tabib l-iehor. Kemm il-*complainant* kif ukoll it-tabib l-iehor kienu suġġetti għall-inkjesta minn naħa tal-Kunsill Mediku għal aġir mhux professjonali jew ksur tal-etika professjonali skont ma jipprovdi l-Att dwar il-Professjonijiet tas-Saħħa.

F'Awwissu 2006 il-Kunsill Mediku beda proċeduri dixxiplinari kontra ż-żewġ tobba konċernati. L-ewwel seduta, li saret fl-4 ta' Settembru 2007 kienet aġġornata għas-16 ta' Ottubru 2007. F'dak l-istadju, il-*complainant* kien talab li jsir differiment u għaldaqstant is-seduta kienet eventwalment saret fil-15 ta' April 2009. Fil-11 ta' Novembru 2009 kienet ser issir seduta ohra, iżda din kellha tiġi posposta minhabba li ħabtet mas-seduta tal-Qorti. Minn meta tressaq l-ilment f'dan l-Uffiċċju fil-11 ta' Novembru 2013 jiġifieri erba' snin wara li nbeda l-każ, il-Kunsill Mediku ma reġax għamel seduti ohra biex ikompli bl-inkjesta kontra *l-complainant*.

Dan l-Uffiċċju kien konxju tal-fatt li l-Kunsill Mediku kellu quddiemu kwistjoni ohra fejn kien hemm konnessjoni bejn il-każ tal-*complainant* u dak tat-tabib l-iehor li sar riferiment għalih aktar 'l fuq. Din setgħet kienet raġuni valida għalfejn kien sar differiment bejn Settembru 2007 u April 2009. Madanakollu, huwa importanti li wiehed jinnota li l-Kunsill Mediku kien iddeċieda l-każ tat-tabib l-iehor f'Lulju 2011 - jiġifieri aktar minn sentejn qabel mal-*complainant* ressaq l-ilment tiegħu lill-Uffiċċju tal-Ombudsman. Il-*complainant* sostna li dan id-dewmien kien qiegħed jaffettwah b'mod hażin.

Għalkemm l-Ombudsman informa lill-Kunsill Mediku li ma kinitx il-funzjoni tiegħu li jidhol fil-mertu tal-każ għaliex dan kien jaqa' fil-ġurisdizzjoni tal-istess Kunsill u kien għadu *sub judice* quddiemu, talab spjegazzjoni mingħand ir-Registatur tal-Kunsill Mediku dwar dan l-ilment. L-aktar li kien jinteressa lill-Ombudsman kien l-aspett amministrattiv ta' din is-sitwazzjoni u speċifikament id-dewmien minn naħa tal-Kunsill biex jasal għal deċiżjoni. L-Ombudsman irrefera għall-provvedimenti tal-Artiklu 31 tal-Att dwar il-Professjonijiet tas-Saħħa (Kapitlu 364 tal-Liġijiet ta' Malta) fejn f'dan l-Artiklu hemm stabbilit skont dan l-Att il-proċeduri dixiplinari li l-Kunsilli (inkluż dak mediku) jistgħu jieħdu waqt li jkunu għaddejjin inkjesti.

Sub artiklu 4 tal-Artiklu 31 jiddikjara dan li ġej:

“(4) Għall-finijiet tad-disposizzjonijiet ta' qabel ta' dan l-artikolu, l-Kunsill rilevanti għandu jtemm l-inkjesta fi żmien sentejn mill-ġurnata li xi att tal-proċedimenti tal-inkjesta jiġi notifikat lill-parti akkużata dwar il-fatt jew l-incident li jkun qiegħed jiġi mixli bih, hliief meta d-dewmien isehh mingħajr ebda htija tal-Kunsill rilevanti.”

L-Ombudsman għaldaqstant talab li din il-materja tingieb għall-attenzjoni tal-Kunsill u li jingħata twegiba mill-aktar fis. Sadanittant, il-*complainant* kien ressaq protest gudizzjarju kontra l-Kunsill Mediku.

Fit-twegiba tiegħu lill-Ombudsman il-Kunsill issottometta kopja tal-kontro-protest tiegħu lill-Qrati fejn kien hemm imniżżla l-pożizzjoni tal-Kunsill dwar dan il-każ.

B'referenza speċifika għad-dewmien sabiex tiġi konkluża l-inkjesta, li kienet proprju l-materja li dwarha kien qiegħed jistharreg l-Ombudsman, il-Kunsill wieġeb li hu

kien ta' risposta lill-Qrati li fil-futur qarib kien ser jinforma lill-*complainant* dwar l-iżviluppi fl-inkjesta.

L-Ombudsman ikkunsidra li t-twegiba li nġhatatlu mill-Kunsill Mediku kienet qed tinjora l-kwistjoni li dwarha kienet qed issir l-investigazzjoni jiġifieri dwar id-dewmien esaġerat. Din minnha nnifisha kienet diġà, *prima facie*, tammonta għal nuqqas minn naħa tal-Kunsill, li jikkonkludi inkjesta fi żmien sentejn kif stipulat fis-sub-artiklu tal-Artiklu 31 tal-Att dwar il-Professjonijiet tas-Saħħa. Ma nġhatat ebda raġuni jew ġustifikazzjoni li tispjega għaliex it-terminu stipulat bil-liġi, sabiex inkjesta tiġi konkluzi, ma ġiex rispettat.

Fiċ-ċirkostanzi, l-Ombudsman informa lill-Kunsill li jekk jibqa' ma jingħatax raġuni għal dan id-dewmien fi żmien erba' ġimgħat kien ser jipproċedi biex jikkonkludi l-Opinjoni tiegħu dwar dan il-każ.

Ftit jiem wara, fis-6 ta' Frar 2014 ir-Regjistratur tal-Kunsill Mediku informa lill-Ombudsman li d-deċiżjoni dwar l-Inkjesta ttiehdet mill-Kunsill Mediku waqt Laqgħa tal-Kunsill Nru 20/2013 li saret fl-4 ta' Diċembru 2013, u li kienet mistennija li tiġi komunikata fl-ewwel tlett xhur tal-2014.

L-Ombudsman kien sorpriż li kien ser ikun hemm aktar dewmien biex tiġi komunikata deċiżjoni li diġà ttiehdet minn naħa tal-Kunsill. Il-*complainant* ukoll iprotesta għal dan il-fatt li kien ser ikun hemm aktar dewmien.

Wara din it-twegiba, l-Ombudsman kiteb minnufih lill-Kunsill, u fakkarhom li l-proċeduri kontra l-*complainant* kienu ilhom li nb dew seba' snin (2006) u li l-Kunsill kien naqas milli jagħti ġustifikazzjoni għaliex baqa' ma temmx l-inkjesta, fi żmien sentejn, kif stipulat bil-liġi. L-Ombudsman ma setax jifhem kif deċiżjoni li kienet diġà hadet tul ta' żmien esaġerat sabiex tiġi konkluzi, u li ttiehdet f'Diċembru tal-2013, kienet ser tiġi komunikata lill-*complainant* erba' xhur wara! Hu ikkunsidra li dan id-dewmien kollu kien inaċċettabbli u li dan kien jirrifletti ineffiċjenza kbira minn naħa tal-Kunsill Mediku. Dan minnbarra li kien hemm nuqqas, kif stipulat bil-liġi skont l-Att dwar il-Professjonijiet tas-Saħħa, biex tingħata deċiżjoni. Dan il-fatt ġie ikkritikat b'mod qawwi minn dan l-Uffiċċju.

L-Ombudsman ġibed ukoll l-attenzjoni tal-Kunsill dwar l-Artikolu 41 ta' *Charter* dwar id-Drittijiet Fundamentali tal-Unjoni Ewropeja li tiffirma parti mit-Trattat li jstabbilixxi l-Kostituzzjoni għall-Ewropa. Dan l-Artiklu jipprova li ċ-ċittadini Ewropej għandhom dritt għall-amministrazzjoni tajba. L-Ombudsman Ewropew fid-dokument bit-titolu l-"Kodiċi Ewropej dwar Imġieba Amministrattiva Tajba" kien iddikjara li dan jinkludi ukoll li persuna għandha dritt li fi żmien stipulat tinghata d-deċiżjoni milhuqa.

L-Ombudsman esprima ukoll it-tħassib tiegħu dwar il-fatt li l-Kunsill wera nuqqas ta' sensitività lejn it-tensjoni li ġarrab il-*complainant* u oħrajn fl-istess qagħda tiegħu, li ġustament ikunu qed jistennew li mingħajr dewmien jinghataw id-deċiżjoni milhuqa, kemm jekk favur u anke kontra - deċiżjoni li fl-aħħar mill-aħħar il-liġi tipprova li tista' tiġi appellata. Li persuna jiġi komunikat lilha li d-deċiżjoni ttehdet (wara dewmien li huwa kontra l-liġi) iżda din kienet ser tircieviha xhur wara u għaldaqstant kienet ser tohloq bla bżonn aktar uġiegh u sofferenza. Għal darb'ohra dan l-Uffiċċju ikkritika dan l-aġir.

Għaldaqstant l-Ombudsman insista u irrakkomanda li din id-deċiżjoni tinghata lill-*complainant* fi żmien sebat'ijiem mid-data tal-ittra tiegħu.

Iżda minkejja dan, għaddew tlett ġimgħat oħra qabel mal-*complainant* irċieva d-deċiżjoni li hu kien ġie liberat mill-akkużi u li kien bla htija!

Fid-dawl ta' dan id-dewmien esaġerat mhux ġustifikat, għall-fatt li kien hemm nuqqas gravi ta' amministrazzjoni tajba u anke minħabba li kien hemm ksur tal-provvedimenti legali li jirregolaw l-operat tal-Kunsill Mediku, l-Ombudsman ġibed l-attenzjoni tal-Ministeru responsabbli għas-Saħħa dwar in-nuqqas tal-Kunsill Mediku.

Rapport fuq Każ Nru O 0080
Servizz Pubbliku

Workload eċċessiv **assenjat ingustament**

(workload eċċessiv, konsegwenzi ta' saħħa)

L-ilment

Uffiċjal pubbliku (il-*complainant*) ilmenta li wara li ġie promoss għall-grad ta' Prinċipal fis-Servizz Pubbliku, id-Direttur li kien responsabbli għat-taqsimha tiegħu, assenjalha d-dmirijiet kollha li kellu uffiċjal iehor f'dak il-grad li kien wasal biex jirtira, filwaqt li thalla jagħmel il-parti kbira tax-xogħol li kellu qabel u nġhata biss assistenza minima. Il-*complainant* sostna li ma setax ilaħħaq mal-ammont ta' xogħol li kellu u beda jaqa' lura fid-dmirijiet assenjati lilu. Ghalkemm is-Segretarju Permanenti kien wegħdu li jipprovdilu għajnunha, din qatt ma sehħet. Il-*complainant* allega ukoll li din is-sitwazzjoni kienet qed taffettwalu saħħtu.

Il-fatti

Riċentement il-*complainant* kien inġhata promozzjoni għall-grad ta' Prinċipal u baqa' jaqdi dmirijiet fi hdan id-Dipartiment li kien jaħdem fih. Qabel ma nġhata l-promozzjoni, hu kien qiegħed isegwi kors fl-Università ta' Malta fejn parti mill-ispejjeż kienu mhallsa mill-Gvern wara l-approvazzjoni meħtieġa. Fiż-żmien li l-*complainant* laħaq il-grad ta' Prinċipal, persuna oħra fl-istess grad li kienet taqdi dmirijietha f'taqsimha oħra fi hdan l-istess Dipartiment kienet waslet biex tirtira għaliex waslet għall-età tal-pensjoni u kienet diġà tinsab bil-*leave* ta' qabel l-irtirar. Il-*complainant* għaldaqstant ġie assenjat id-dmirijiet ta' dan l-uffiċjal minhabba li kellu l-istess grad tiegħu. Madankollu, il-*complainant* xorta waħda baqa' responsabbli għall-parti kbira mix-xogħol li kellu qabel. Il-*complainant* oġġezzjona għal dan u talab l-intervent tas-Segretarju Permanenti li wegħdu li kien ser jara x'jista' jagħmel, anke jekk qallu ukoll li kien hemm diffikultà biex jinġhata *replacement*. Fil-fatt il-*complainant* kellu biss l-assistenza ta' skrivana li kienet taħdem permezz tas-sistema tat-*Teleworking*.

Dan l-Uffiċċju talab il-kummenti tas-Segretarju Permanenti fil-Ministeru fejn jaħdem il-*complainant*. Fit-tweġiba tiegħu s-Segretarju Permanenti hemeż kopja ta' dikjarazzjoni mingħand id-Direttur responsabbli għad-dmirijiet assenjati lill-*complainant*. Dan id-Direttur ċaħad b'mod kategoriku li d-dmirijiet assenjati lill-*complainant* kienu eċċessivi u semma ukoll inċidenti li fihom kien involut il-*complainant*. Dawn tal-aħħar kienu jirriflettu b'mod negattiv fuq l-attitudni tal-istess *complainant* fil-qadi ta' dmirijietu. Il-*complainant* inġhata kopja ta' dak id-dokument, u minnufih irribatta dwar dak li ntqal fuqu u ippreżenta l-verżjoni tiegħu tal-fatti li f'partijiet minnhom kienet sostanzjalment konfligġenti ma' dak li ġie allegat fuqu mid-Dipartiment.

Dan l-Uffiċċju innota li mit-ton tar-rapport tad-Direttur u mit-tweġiba tal-*complainant* kien jidher bl-aktar mod ċar li r-relazzjoni ta' bejniethom ma kinitx wahda feliċi. Għaldaqstant, dan l-Uffiċċju nsista li jkollu l-evalwazzjoni tas-Segretarju Permanenti dwar din il-kwistjoni li dwarha kien mġharraf tajjeb u kien konxju tal-kummenti kontrastanti taż-żewġ uffiċjali.

Fl-opinjoni tiegħu s-Segretarju Permanenti irrefera għall-*complainant* bħala persuna diffiċli, li ma tantx jikkooopera u li ma tantx huwa lest li jaċċetta malajr tibdil fil-qadi ta' dmirijietu. Hu stqarr li onestament iħoss li l-*complainant* ma kellux raġun jilmenta għaliex id-dmirijiet li nġhata kienu raġonevoli u seta' jaqdihom bla wisq taħbit għax kien impjegat kapaċi.

Kunsiderazzjonijiet

L-Ombudsman osserva li dak li beda bħala nuqqas ta' qbil bejn il-*complainant* u s-superjuri diretti tiegħu dwar ż-żieda fid-dmirijiet allokatu lilu meta kien wasal biex jirtira uffiċjal fil-grad ta' Prinċipal wara li l-*complainant* kien ġie promoss f'dan il-grad, spicċa f'allegazzjonijiet reċiproċi bejn iż-żewġ uffiċjali dwar l-operat tagħhom fis-Servizz Pubbliku.

Dan l-Uffiċċju deherlu li dan l-iżvilupp hu materja li jekk jirriżulta li jkun hemm il-ħtieġa għandha tiġi mistħarrġa mill-awtoritajiet kompetenti, inkluż is-Segretarju Permanenti fil-Ministeru.

Il-qofol tal-ilment huwa dwar id-dmirijiet addizzjonali li nġhataw lill-*complainant* meta kien ser jirtira uffiċjal ieħor li kien jaħdem f'taqsima separata fid-Dipartiment

u li kien fl-istess grad tiegħu, dak ta' Prinċipal. Il-*complainant* sostna li dawn id-dmirijiet kienu eċċessivi u ingusti u li hu ma setax ilaħħaq magħhom. F'mument minnhom semma ukoll li minhabba l-*istress* relatat max-xogħol kellu ukoll jirrikorri għall-assistenza medika.

Dan l-Uffiċċju dejjem sostna li l-allokkazzjoni tad-dmirijiet fuq il-post tax-xogħol hija prerogattiva tal-*management* u li ma jintervjenix sakemm ma tingiebx prova li d-dmirijiet il-godda ma jirriflettux il-grad tal-*complainant* jew huma imposti b'mod abbużiv jew vendikattiv. Ebda waħda minn dawn iċ-ċirkostanzi ma tirriżulta f'dan il-każ. Madanakollu, l-Ombudsman għamel osservazzjoni li f'dan l-ilment kienet saret referenza għal ċirkostanza li tista' twassal għall-ingustizzja - meta impjegat jinghata dmirijiet eċċessivi li ma jkunx jista' jlaħħaq magħhom u li saħansitra huwa possibbli li jaffettwawlu saħħtu.

F'dan il-każ dan l-Uffiċċju gie ipprezentat b'zewġ allegazzjonijiet li huma dijametrikament opposti - dawk tal-*complainant* u dawk tad-Direttur li kien responsabbli għat-tqassim tad-dmirijiet. Kien proprju għal din ir-raġuni li l-Uffiċċju tal-Ombudsman talab li jinghata l-opinjoni tas-Segretarju Permanenti fil-Ministeru dwar din il-kwistjoni. Is-Segretarju Permanenti sostna li hu kien onestament iħoss li d-dmirijiet li ngħataw lill-*complainant* kienu raġonevoli.

Dan l-Uffiċċju talab ukoll tagħrif mingħand id-Direttur tal-*Employee Relationship Management* fil-*Public Administration HR Office* (PAHRO) dwar jekk teżistix xi forma oġġettiva kif jiġi assessjat jekk id-dmirijiet mogħtija lill-impjegati humiex eċċessivi jew le. It-tweġiba¹ dwar dan kienet fin-negattiv. Madankollu, il-PAHRO žied jgħid li jekk Direttur Ġenerali jew Segretarju Permanenti jħoss li hemm il-ħtieġa, tista' titressaq talba lill-*Management Efficiency Unit* biex din l-Aġenzija tagħmel *Operations Review* tad-dmirijiet rispettivi - proċess elaborat u li jinvolvi fost oħrajn *time and motion study* tal-uffiċjali tad-Dipartiment u li wieħed jifhem li jinvolvi l-użu ta' riżorsi umani għal perjodu sostanzjali. Kieku kellu jsir dan, u jirriżulta li l-eżerċizzju sar fuq talba frivola, jew li minn naħa l-oħra jinstab li kien hemm abbuż ta' poter, allura l-uffiċjal ikkonċernat kellu jerfa' r-responsabbiltà tal-konkluzjonijiet ta' dan l-eżerċizzju u din kellha titniżżel ukoll fil-*file* personali tal-uffiċjal/i ikkonċernat/i.

1 Din kienet informazzjoni verbali li ngħatat waqt diskussjoni ma' uffiċjal tal-PAHRO.

Il-PAHRO għamel ukoll referenza għall-effetti negattivi li jista' jkun hemm fuq is-saħħa ta' impjegat f'tali ċirkostanzi. Impjegat għandu jingħata l-opportunità li jipparteċipa fi programm imsejjah *Employee Support Programme* - servizz li jista' jingħata lill-impjegati fis-servizz pubbliku.

Dan l-Uffiċċju ikkonsulta ukoll mal-Awtorità dwar is-Saħħa u Harsien fuq il-post tax-xogħol (OHSA) li minn naħa tagħha semmiet il-possibilità li jittiehed parir mingħand *Occupational Psychologist*.

Konkluzjoni

Wara li l-Ombudsman eżamina l-fatti dwar il-każ, ma kienx f'qagħda li jsostni l-ilment. Minbarra l-fatt li t-tqassim tad-dmirijiet tax-xogħol huwa prerogattiva tal-*management*, jibqa' ukoll il-fatt li ma jeżistix kriterju oġġettiv li jista' jgħin lil dan l-Uffiċċju li jstabbilixxi li d-dmirijiet assenjati lill-*complainant* kienu eċċessivi. Minn naħa l-oħra l-opinjoni tad-Direttur responsabbli mit-tqassim tax-xogħol f'dan il-każ kienet ikkorraborata mis-Segretarju Permanenti tal-Ministeru.

L-Ombudsman kien tal-fehma li jekk il-*complainant* jibqa' jsibha diffiċli li jlahħaq mal-volum ta' xogħol mogħti lilu, l-awtoritajiet kellhom diversi alternattivi, inkluż li jiġi trasferit f'taqsimiet oħra fis-servizz pubbliku fejn iwettaq dmirijiet oħra kompatibbli mal-grad tiegħu. Kif ukoll, li jekk jibqgħu konvinti li d-dmirijiet mogħtija lill-*complainant* kienu ġusti anke meta ipparagunati ma' dmirijiet oħra ta' uffiċjali fl-istess grad tiegħu ta' Prinċipal fl-istess Ministeru, għandhom jagħtu kunsiderazzjoni xierqa lil alternattivi oħra kif spjegat aktar 'il fuq f'dan ir-rapport, jiġifieri li l-*complainant* ikun offrut is-servizzi tal-*Employee Support Programme* jew dak ta' *Occupational Psychologist*.

Rapport fil-qosor dwar Każ Nru O 0081
Fondazzjoni għas-Servizzi Mediċi

Qualification allowance **għall-impjegati sekondati** **ma' aġenzija pubblika**

(kumpens għall-kwalifiċi, ugwaljanza, amministrazzjoni tajba)

Skrivana li kellha kuntratt indefinit u li kienet giet sekondata biex taqdem fi sptar tal-gvern minn ma' aġenzija tal-Istat, il-*Foundation for Medical Services* (FMS), ilmentat li ingustament giet miċhuda d-dritt li tinghata *qualification allowance*. Hi sostniet dan minhabba li fl-istess uffiċċju fejn kienet taqdem, il-kollega tagħha (uffiċjal pubbliku) li kienet tagħmel l-istess xogħol, kienet tinghata din l-*allowance*. Qabel ma kisbet id-Diploma fl-Istudji Ewropej, in konnessjoni mal-istudji li kienet qed tagħmel, l-isptar kien taha permess li tiehu numru ta' għranet bħala *study leave*.

Meta l-*complainant* applikat għall-*qualification allowance* giet informata mill-awtoritajiet tal-isptar li t-talba tagħha ma setgħetx tintlaqa' minhabba l-fatt li hi kienet impjegata tal-FMS. L-awtoritajiet tal-isptar kienu ikkuntattjaw lill-FMS dwar din il-kwistjoni, u din tal-aħħar informathom li l-istruttura tal-pagi tagħha ma kinitx tinkludi *qualification allowance*. L-iskrivana ma kinitx konvinta mir-raġuni li nġhatat biex it-talba tagħha għall-*qualification allowance* kienet giet rifjutata. Dan meta kien għall-istess għan li hi nġhatat permess li tiehu *study leave* u wara rnexxielha tikseb il-kwalifika tagħha (Diploma fl-Istudji Ewropej).

Dan l-Uffiċċju talab għall-kummenti tal-isptar li kien ċaħad it-talba tagħha għall-*allowance*. B'mod speċifiku talab li jinghata kopja tal-kuntratt ta' xogħol tal-persuna li lmentat, kif ukoll għall-kundizzjonijiet tax-xogħol li hi kellha mal-isptar. Dawn kellhom jinkludu jekk din l-impjegata kinitx intitolata għal xi benefiċċji ohra minbarra dawk imniżżla fil-kuntratt tagħha mal-FMS. Intalbet ukoll informazzjoni dwar jekk kienx hemm impjegati ohra tal-FMS li kienu ġew assenjati jahdmu l-isptar u li kellhom benefiċċji ohra (li ma kienux imniżżla fil-kuntratt ta' xogħol tagħhom) iżda li kienu relatati man-natura tax-xogħol li kienu qed iwettqu.

Irrizulta li skont il-kuntratt ta' xogħol tagħha, il-*complainant* kienet intitolata għas-salarju tagħha ta' Skala 16 u għal dawn l-*allowances* li ġejjin:

- *allowance* għax-xift; u
- *allowance* meta taħdem fil-Hdud u Festi pubbliċi skont ir-regolamenti tal-pagi tad-Dipartiment tas-Saħħa.

Kienet ukoll intitolata li tirċievi xi *bonuses*, *allowances* jew żidiet kif imniżżla skont il-liġi. Ma kien hemm l-ebda aċċenn għall-*qualification allowance*.

Dan l-Uffiċċju informa lill-FMS li għalkemm is-salarju tal-persuna li rressqet l-ilment kien marbut ma' skala ta' salarju tas-Servizz Pubbliku, ma kien hemm xejn imsemmi dwar il-*qualification allowance* li jithallsu lill-Uffiċċjali Pubbliċi bhala parti mill-kundizzjonijiet tax-xogħol tagħhom meta bhala *complainant* jiġu sekondati biex jaħdmu fis-Servizz Pubbliku. Dan kien ifisser li l-*complainant* setgħet tpoġġiet f'sitwazzjoni fejn hi tithallas anqas mill-kollega tagħha li kienet uffiċċjal pubbliku, anke jekk kellhom l-istess dmirijiet ta' xogħol. Il-liġi dwar l-impjegati ma kinitx torbot lill-FMS li tmur *oltre* l-obbligazzjonijiet kontrattwali tagħha imma din kienet kwistjoni ta' ġustizzja. Dan l-Uffiċċju talab r-reazzjoni tal-FMS u talab ukoll li tingħatalu informazzjoni jekk kienx hemm impjegati oħra tal-FMS li kienu qed jaqdu d-dmirijiet tagħhom l-isptar jew x'imkien ieħor fis-Servizz Pubbliku li kienu qed jingħataw *qualification allowance* jew xi forma ta' benefiċċju ieħor li ma kienx imniżżel fil-kuntratt ta' xogħol tagħhom.

L-ewwel reazzjoni minn naħa tal-FMS kienet li jibqgħu jinsistu fuq il-kundizzjonijiet imsemmija fil-kuntratt tal-*complainant*, li ma kienx jinkludi *qualification allowance*. Madanakollu, aktar 'il quddiem l-FMS sabet li kien hemm erba' impjegati oħra tagħha li kienu qed jaqdu d-dmirijiet tagħhom fi sptar tal-gvern ieħor, iżda li għalkemm ma kellhom xejn imniżżel fil-kuntratt tax-xogħol tagħhom xorta wahda kienu qed jirċievu *qualification allowance*. L-argument tagħha kien li f'dawn il-każijiet kollha l-kwalifiki tal-impjegati kienu rilevanti mad-dmirijiet tax-xogħol tagħhom. Il-Fondazzjoni xorta baqgħet toġġezzjona għat-talba tal-*complainant* għar-raġuni li l-kwalifika tagħha ma kinitx rilevanti għax-xogħol speċifiku tagħha fil-qadi ta' dmirijietha fl-isptar. Finalment, l-FMS żiedet tgħid li kellha l-intenzjoni li thejji *policy* ċara dwar dawn it-talbiet għall-*qualification allowance* sabiex tassigura li jkun hemm ekwità fost l-impjegati kollha.

Dan l-Uffiċċju staqsa lill-FMS liema kienu l-kriterji li bihom beda jiġi stabbilit jekk il-kwalifika tal-impjegat kinitx relevanti għax-xogħol tiegħu, minhabba li kien hemm ċirkostanzi fejn fil-fatt l-FMS kienet qiegħda tagħti din l-*allowance* lill-impjegati tagħha li kienu qed jaqdu dmirijietom fis-settur tas-saħħa. L-Uffiċċju ġibed l-attenzjoni tal-agenzija għall-provvedimenti tal-*Public Service Management Code* (PSMC), li jirregola l-kundizzjonijiet tax-xogħol tal-uffiċjali pubbliċi u li jipprovdi tagħrif speċifiku u linji gwida dwar liema huma l-kwalifiki relevanti mad-dmirijiet li wieħed ikun qiegħed iwettaq. Fil-fatt Appendiċi 2.VI tal-PSMC hemm imnizzla lista ta' oqsma ta' studji fejn il-kwalifika miksuba trid dejjem titqies bħala relevanti għad-dmirijiet imwettqa fil-grad kollha tas-servizz pubbliku. Din il-lista tinkludi l-Istudji Ewropej. Il-grad tal-*complainant* kien dak ta' Skrivana li hu grad fis-servizz pubbliku.

Fid-dawl ta' dan l-iżvilupp dwar l-impjegati li jiġu mitluba li jaqdu dmirijietom f'postijiet oħra, l-FMS wieġbet dan li ġej:

“Kindly note that the Foundation for Medical Services (FMS) has reviewed its position and taking into consideration the fact that, as you correctly state, a qualification in European Studies is listed as being eligible for a qualification allowance in PSMC, the board has agreed to approve ... (complainant's) request.

In addition, FMS is in the process of drafting an official policy regarding Qualification Allowance which will serve as a guideline for future applicants”.

Din kienet rebha għall-ekwità u għaldaqstant il-każ ġie konkluz b'mod sodisfaċjenti.

**Rapport fil-qosor dwar Każ Nru N 0263
Segretarju Permanenti Principali**

Kuntratt definit ta' Segretarju Permanenti jiġi terminat

(kuntratt definit, terminat)

Il-persuna li rressqet l-ilment (il-*complainant*)²

Persuna li kienet fil-kariga ta' Segretarju Permanenti lmentat li l-kuntratt definit tagħha ta' tliet snin kien ġie ingustament terminat mingħajr raġuni valida u mingħajr ma ġew rispettati l-provvedimenti tal-Klawsola 3 tal-istess kuntratt u s-sub artiklu 3 tal-Artiklu 92 tal-Kostituzzjoni ta' Malta - u dan minkejja li matul is-snin hu kien ta kontribut siewi nkluz waqt li okkupa l-kariga ta' Segretarju Permanenti mill-2004.

L-investigazzjoni

Fil-kummenti tiegħu dwar dan l-ilment, is-Segretarju Permanenti Ewlieni (il-PPS) sostna li l-proċess kollu sar skont il-Kostituzzjoni ta' Malta kif ukoll li kien konformi mal-*Performance Agreement* (kuntratt) li kien sar mal-*complainant*. Filwaqt li Segretarji Permanenti ohra, li kienu aċċettaw li joffru r-riżenja tagħhom wara l-Elezzjoni Ġenerali ta' Marzu 2013 meta kien hemm bidla fil-Gvern, liema riżenja ġiet aċċettata, il-*complainant* baqa' qatt ma offra r-riżenja tiegħu.

Fis-26 ta' Marzu 2013, il-Kummissjoni dwar is-Servizz Pubbliku qablet li l-kuntratt tal-*complainant* jintemm, skont ma jipprovdni s-Sub artiklu 3 tal-Artiklu 92 dwar il-Kostituzzjoni. F'dik l-istess ġurnata hu ġie mgħarraf b'din id-deċiżjoni u skont il-Klawsola 3 tal-kuntratt ingħata 90 ġurnata bhala avviz li ser jiġi terminat il-kuntratt u dan il-perjodu kien meqjus bhala *handing over*.

2 Fl-ilment li rressaq il-*complainant* kien hemm numru ta' talbiet ohra sabiex jiġu investigati iżda li ma kienux sostnuti. Madankollu dawn mhumiex imsemmija għaliex mhumiex importanti għall-finijiet ta' din ir-Rapport fil-Qosor.

Matul dan il-perjodu l-*complainant* kellu żewġ laqgħat mas-Segretarju Permanenti Ewlieni fejn ġie mistieden jagħti l-preferenzi tiegħu fejn jixtieq li jiġi assenjat. Il-*complainant* qatt ma ta l-preferenzi tiegħu u għaldaqstant ġie mogħti xogħol li huwa adegwat mal-grad tiegħu fl-istess Ministeru fejn kien qiegħed jaqdi dmirijietu. Wara l-approvazzjoni tal-President l-kuntratt ġie definittivament terminat fis-26 ta' Ġunju 2013.

Il-*complainant* ikkummenta li hu qatt ma offra li jirriżenja mill-pożizzjoni tiegħu bħala Segretarju Permanenti għaliex l-istruzzjonijiet biex joffri li jirriżenja kienu jmorru kontra n-normi stabbiliti u għaldaqstant fl-opinjoni tiegħu dawn qatt ma messhom inharġu. Il-pożizzjoni ma kinitx waħda politika u dan il-fatt kien jidher ċar fil-prassi stabbilita u fil-fatt ma kien hemm ebda klawnsola fil-kuntratt li tgħid li għandu jsir hekk f'każ ta' bidla fil-Gvern. Il-*complainant* sostna li kieku hu aċċetta li jirriżenja kien ikun qed jikser il-kuntratt tiegħu. Hu insista li bidla fil-Gvern ma kienetx raġuni valida sabiex jiġi terminat il-kuntratt. Dwar il-fatt li hu ġie mistoqsi li jagħti l-preferenzi tiegħu fejn jixtieq jaħdem, l-argument tiegħu kien li la kien l-Gvern li holoq din il-problema kellu jkun l-istess Gvern li jsolviha.

Wara konsultazzjoni li dan l-Uffiċċju għamel mal-PAHRO irriżulta li m'hemm ebda *job description* marbuta ma' Uffiċjali fi Skala 2. L-eqreb responsabbiltajiet lejn din l-iskala kienu d-dmirijiet marbuta ma' tmexxija anke jekk il-Grad minnu nnifsu mhux ta' pożizzjoni ta' tmexxija.

Kunsiderazzjonijiet

L-Ombudsman ikkunsidra l-provvedimenti tas-sub-artiklu tal-Kostituzzjoni ta' Malta li kien jirregola l-hatra ta' Segretarji Permanenti kif ukoll il-Klawnsola 3 tal-kuntratt imsemmi.

Sub-artiklu 3 tal-Artiklu 92 tal-Kostituzzjoni kien jipprovdi għall-hatra u tneħħija mill-kariga ta' Segretarju Permanenti. Din fil-fatt tfisser li (kif kien iddikjarat fil-Klawnsola 3 tal-kuntratt tal-*complainant*) l-Gvern mhux marbut li jzomm Segretarju Permanenti għat-tul taż-żmien kollu tal-kuntratt definit tiegħu. Il-Prim Ministru seta' wara konsultazzjoni mal-Kummissjoni dwar is-Servizz Pubbliku, jagħti parir lill-President ta' Malta li jtemm il-kuntratt meta jhoss li hekk għandu jsir matul dan il-perjodu.

L-amministrazzjoni l-ġdida, għar-raġunijiet tagħha iddeċidiet li titlob lil dawk li kienu jokkupaw il-kariga ta' Segretarju Permanenti sabiex joffru r-riżenja tagħhom lill-Gvern. Fost dawn kien hemm min għamel dak li ntab filwaqt li l-*complainant* kif kien id-dritt tiegħu, irrifjuta li jagħmel hekk għaliex fil-kuntratt ma kienx hemm referenza għall-eventwalità ta' meta jkun hemm bidla fil-Gvern. Sussegwentement il-Gvern ipproċeda skont il-provvedimenti tas-sub-artiklu 3 tal-Artiklu 92 tal-Kostituzzjoni, u wara konsultazzjoni, kien hemm qbil mal-Kummissjoni dwar is-Servizz Pubbliku li pproċediet għall-kunsens tal-President ta' Malta. Wara l-approvazzjoni minghand il-President il-*complainant* ġie informat li l-kuntratt tiegħu kien ser jiġi terminat u li dan kien ser jidhol fis-seħħ 90 jum minn meta jiġi notifikat. L-Ombudsman ikkunsidra l-fatti kollha kif ġaw u l-fatt li l-President setgħet biss taġixxi fuq il-parir tal-Gvern, ikkonkluda li ma kienx hemm ksur tas-sub-artiklu 3 tal-Artiklu 92 tal-Kostituzzjoni ta' Malta.

Dwar l-allegazzjoni tal-*complainant* li kien hemm ksur tal-Klawsola 3 tal-*performance contract* tiegħu, l-Ombudsman ikkunsidra li f'din il-klawsola kien hemm referenza għat-terminazzjoni tal-kuntratt. Din il-klawsola kienet tagħti setgħa lill-Gvern li jtemm tali kuntratt qabel ma jiskadi t-terminu sakemm:

- jiġi osservat il-provvediment tas-sub-artiklu 3 tal-Artiklu 92 tal-Kostituzzjoni ta' Malta;
- jingħataw 90 ġurnata mid-data tal-avviż; u
- jingħataw ir-raġunijiet għalfejn il-kuntratt ser jiġi terminat.

Fl-investigazzjoni hareġ b'mod ċar li l-ewwel żewġ kundizzjonijiet kienu ġew osservati. Dwar ir-raġuni għalfejn kien ser jintemm il-kuntratt, il-*complainant* sostna li ma kienx hemm raġuni valida biex jintemm il-kuntratt tiegħu, aktar u aktar meta wiehed jikkunsidra n-numru ta' snin ta' servizz validu li ta f'dik il-kariga. Hu insista li normalment impjegati li jwettqu xogħol li jkun ta' livell oghla mill-grad tagħhom jiġu ikkumpensati għall-isforzi tagħhom, mhux bil-maqlub kif ġara fil-każ tiegħu. Tenna ukoll li bidla fil-Gvern ma kinitx raġuni valida biex ittemm il-kuntratt.

L-Ombudsman ikkunsidra li fl-ewwel lok il-klawsola tal-kuntratt ma kinitx tispeċifika li jkun hemm raġunijiet validi imma raġunijiet. F'dan ir-rigward l-amministrazzjoni l-ġdida għamlitha ċara li riedet tkun f'pożizzjoni li tagħżel hi s-Segretarji Permanenti li kellhom jassistu lill-Ministri l-ġodda fil-qadi ta' dmirijiethom. Għaldaqstant talbet lil dawk kollha li kienu qed jokkupaw din il-kariga sabiex joffru r-riżenja tagħhom

u b'hekk tkun tista' tiddeċiedi lil min ser iżżomm u lil min titterminalu l-kuntratt tiegħu. Għalhekk, għal darb'ohra jista' jinghad li ma kienx hemm ksur tal-klawsola kuntrattwali.

Minghajr preġudizzju għal dak li inghad aktar 'il fuq, l-Ombudsman deherlu li għandu jikkunsidra aktar fil-fond l-argument tal-*complainant* li s-Segretarji Permanenti m'humiex ħatriet politiċi u għaldaqstant m'għandhomx ikunu mgieghla jirriżenjaw meta jkun hemm bidla fil-Gvern. F'dan il-kuntest l-Ombudsman għamel referenza għas-sub-artikli (1) u (2) tal-Artiklu 92 li kienu mnizzla qabel dak citat mill-*complainant*. Dawn kienu jistipulaw dan li ġej:

- (1) *Meta lil xi Ministru tkun giet mogħtija r-responsabbiltà għal xi dipartiment tal-gvern, huwa għandu jeżerċita direzzjoni ġenerali u kontroll fuq dak id-dipartiment; u, bla ħsara għal dik id-direzzjoni u kontroll, id-dipartiment jista' jkun taħt is-sorveljanza ta' Segretarju Permanenti:*

Iżda zewġ dipartimenti tal-gvern jew iżjed jistgħu jitqegħdu taħt is-sorveljanza ta' Segretarju Permanenti wiehed.

- (2) *Il-Prim Ministru jkun responsabbli għall-assenjazzjoni ta' dipartimenti tal-gvern lil Segretarji Permanenti.*

Dan ifisser li skont il-Kostituzzjoni, l-funzjoni ta' Segretarju Permanenti hija waħda ta' superviżjoni kif ukoll fejn wiehed jassisti lill-Ministru li jkun assenjat bir-responsabbiltà tad-dipartimenti li jaqgħu fid-dekasteru tiegħu jew tagħha.

Għalkemm matul is-snin ġie rikonoxxut li:

- l-ħatra ta' Segretarji Permanenti m'hijiex waħda politika, u l-pożizzjoni lanqas ma hija waħda ta' fiduċja kif interpretati pożizzjonijiet oħra;
- huwa mifhum li s-Segretarju Permanenti huwa l-persuna li għandha l-inkarigu mhux politiku, li t-tmexxija amministrattiva fis-servizz pubbliku tibqa' għaddejja meta jkun hemm bidla fil-Ministru jew fil-Gvern. Wiehed irid ukoll jirrikonoxxi u jikkonsidra li r-relazzjoni bejn il-Ministru u s-Segretarju Permanenti hija waħda fejn hemm element ta' fiduċja reċiproka u li jhossuhom komdi jahdmu flimkien. Fir-realtà, anke jekk mhux idejali, il-Ministru jibqa' persuna politika minkejja l-ħatra Kostituzzjonali tiegħu ta' Ministru, filwaqt li s-Segretarju Permanenti tiegħu huwa uffiċjal pubbliku. Fuq il-bażi ta' dan l-element ta' fiduċja u

kemm wiehed ihossu komdu jahdem mal-persuna l-oħra, jistgħu jittieħdu deċiżjonijiet fejn Segretarju Permanenti jitneħħa minn dik il-pożizzjoni wara li jkun hemm bidla fil-Gvern. Fil-fatt f'pajjiżi oħra bħal fl-Istati Uniti l-uffiċjali kollha fil-karigi ewlenin jinbidlu meta jinbidel il-kap tal-istat proprju għaliex huma ħatriet politiċi. Fir-Renju Unit l-uffiċjali fiċ-ċivil huma kollha maħtura skont il-provvedimenti tar-*Royal Prerogative*. Din ir-regola tradizzjonali tagħti lok li l-uffiċjali ċivili jkunu mpjegati tal-Kuruna Inġliża u dan il-fatt kważi qatt ma gie ikkontestat quddiem il-Qrati lokali.

Din is-sitwazzjoni m'hijiex in-norma jew il-pożizzjoni f'Malta, iżdamill-banda l-oħra l-Kostituzzjoni ma teskludihix. Il-*performance agreement* (il-kuntratt) iffirmat mill-*complainant* fil-fatt jistipula li biex għal xi raġuni jiġi terminat il-kuntratt, anke jekk mhux idejali huwa possibbli li jitqiesu dawn il-kunsiderazzjonijiet. Mhuwix il-każ li dawk il-persuni li jkunu qieghdin f'din il-kariga jinżammu fil-pożizzjoni tagħhom għaliex ikunu wettqu xogħol għola mill-grad tagħhom.

Barra minn hekk, huwa l-Prim Ministru li jagħti parir lill-President (u l-President jaġixxi fuq dak il-parir) dwar il-ħatriet għall-pożizzjonijiet ta' Segretarji Permanenti u ta' Kapijiet ta' Dipartimenti tal-Gvern; il-Prim Ministru jeħtieġ biss li jikkonsulta mal-Kummissjoni dwar is-Servizz Pubbliku. Din hija sitwazzjoni differenti minn dik ta' uffiċjali pubbliċi oħra fejn il-Prim Ministru jrid jaġixxi fuq il-parir tal-Kummissjoni dwar is-Servizz Pubbliku.

Konkluzjoni u rakkomandazzjoni

L-Ombudsman ikkonkluda li dan l-ilment ma setax jiġi sostnut iżda għamel kunsiderazzjoni ulterjuri dwar element iehor li ssemma fl-ilment tal-*complainant* jiġifieri dwar it-telf tal-ħlas ta' *allowances* li sofra meta ma baqax fil-kariga ta' Segretarju Permanenti. Ghalkemm ma kien hemm ebda nuqqas minn naħa tal-Gvern f'dan ir-rigward, fl-opinjoni tal-Ombudsman l-aġir tal-*complainant* kien sforz ta' frustrazzjoni li kien qieghed ibati fil-mument u ukoll tar-reżistenza tiegħu milli jirriżenja (xi haġa li hu kellu dritt li jagħmel) iżda li fl-aħħar mill-aħħar bata l-konsegwenzi tagħha għaliex il-kollegi l-oħra tiegħu li hađu atteġġjament differenti u aċċettaw li jirriżenjaw, irnexxielhom imorru aħjar. Fil-fatt il-*complainant* minkejja li ta kontribut siewi għal snin twal bħala Segretarju Permanenti (u dan qatt ma gie miċhud) tilef il-benefiċċji li kien qieghed jirċievi meta kien Segretarju Permanenti, filwaqt li mhux l-istess ġara lill-kollegi tiegħu, u ta dan il-Gvern m'għandu l-ebda ħtija.

Is-Segretarju Permanenti Ewlieni kien lest li jtaffi f'it mid-dizappunt li hađu dawk li tnehhew minn Segretarji Permanenti u għalhekk ipprova jassistihom billi jingħataw pożizzjonijiet oħra li xtaqu huma fejn iwettqu l-hidma tagħhom (u dan l-atteggjament addottah ukoll mal-*complainant*). Għaldaqstant l-Ombudsman deherlu li jkun opportun li jirrakkomanda lis-Segretarju Permanenti Ewlieni li jikkunsidra li jerga' joffri lill-*complainant* li ssir diskussjoni tal-aħħar biex possibbilment tinstab soluzzjoni billi jiġi identifikat rwol fejn ikun meħtieġ li jkun hemm l-iffirmar ta' *performance agreement* għdid mal-*complainant* - kif sar mal-kollegi l-oħra tiegħu. Jekk dan il-ftehim jintlaħaq jista' jkun ta' għid u fl-aħjar interess tas-servizz pubbliku.

Rapport fil-qosor dwar Każ Nru N 0084
Air Malta

Proċess tal-għażla għal impjeg permanenti mal-Air Malta bħala membru tal-Air Cabin Crew

(proċess tal-għażla, impjeg permanenti)

Persuna li applikat għal impjeg permanenti bħala membru tal-*cabin crew* hassitha li għet trattata hażin meta ma ntgħażlitx, meta hi kellha hafna iktar esperjenza u kwalifiki akkademiċi oghla mill-applikanti l-oħra li ntgħażlu.

Mill-investigazzjoni irriżulta li fis-sejha interna kien hemm stipulat li biex wiehed ikun eliġibbli biex japplika għal din il-pożizzjoni ried ikollu tal-inqas tmintax-il sena, il-piż tiegħu ikun wiehed tajjeb meta mqabbel mat-tul u dan ir-*ratio* kien definit mill-istess Kumpanija, ikollu tal-inqas hames ċertifikati fil-livell ordinarju (fi gradi speċifiċi) u jkun kapaċi jikkomunika tajjeb kemm bil-fomm kif ukoll bil-kitba bil-Malti u bl-Ingliż. Għaldaqstant l-impjegati kollha irrispettivament minn kemm kienu ilhom impjegati mal-Kumpanija kienu eliġibbli li japplikaw ladarba kienu jissodisfaw dawn il-kriterji.

Kif kien hemm imniżżel fis-sejha għall-applikazzjonijiet u anke minhabba n-numru kbir ta' applikanti, il-proċess tal-għażla kien maqsum f'żewġ stadji, l-ewwel fejn isir *shortlisting* u t-tieni u l-aħħar stadju kienu jinkludu żewġ eżerċizzji fi gruppi kif ukoll intervista.

L-istadju tax-*shortlisting* kien jikkonsisti f'*assessment* bil-miktub, preżentazzjoni fuq il-hiliet u intervista, u dawn kellhom 35%, 25% u 40% rispettivament. F'dan l-istadju l-*panel* tal-assessuri ngħata parir li ma jillimitax l-assessjar tiegħu fuq il-kwalità tat-twegibiet biss, iżda kellu jieħu ukoll konsiderazzjoni ta' kemm il-kandidat huwa kunfidenti, għandu għarfien tas-sugġetti diskussi, il-hiliet tiegħu ta' komunikazzjoni u kemm wiehed jidher li hu onest. Dan kollu seta' isir billi minn qabel ġew stabbiliti kriterji li kienu jinkludu kif il-persuna tippreżenta u

żżomm ruhha, kemm taf dwar il-*policy* tal-Kumpanija għal dak li għandu x'jaqsam ma' relazzjonijiet mal-klijenti, l-għarfien dwar ir-rwol tagħha ta' ambaxxatur, kif ukoll dwar il-materja ta' sigurtà, komunikazzjoni u li wieħed ikun konformi mal-elementi godda fil-kultura tal-Kumpanija.

Fl-istadju tax-*shortlisting* il-*complainant* kisbet total ta' 67.55% (meta l-*pass mark* kienet ta' 65%). Din il-marka kienet tiġbor fiha t-tlett elementi li kienu ġew stabbiliti għall-istadju tax-*shortlisting* u kienet tinkludi marka għolja ħafna li hi ngħatat għall-prezentazzjoni dwar il-hiliet tagħha. Madanakollu, il-marki miksuba fl-ewwel stadju ma kienux qed jiġu ikkunsidrati għat-tieni stadju.

Minn 92 applikant għaddew 61 għat-tieni u l-aħhar stadju tal-proċess tal-għażla fejn kien hemm 27 post battal li riedu jimtlew. L-istadju fejn kellu jsir l-eżerċizzju fi gruppi kellu 60% tal-marka totali filwaqt li l-40% l-oħra ġew allokatu għal kif wieħed iġib ruħu waqt l-intervista. Il-*pass mark* għal darb'ohra kienet dik ta' 65%.

Fid-dawl tal-fatt li kien hemm numru kbir ta' kandidati li għaddew mill-eżerċizzju tax-*shortlisting*, għat-tieni fażi twaqqfu tlett *panels* separati. Il-Kumpanija stabbiliet minn qabel il-kriterji u sub-kriterji li kienet identifikat għall-*panels*.

L-eżerċizzju fi grupp kien jinvolvi *assessment* fuq erba' taqsimiet ewlenin, kull waħda maqsuma f'sub-kriterji fosthom; il-komunikazzjoni, ħidma kollettiva, is-soluzzjoni ta' problemi, u l-kreattività u l-hiliet kif wieħed jinteraġġixxi ma' oħrajn. Bl-istess mod, għall-aħhar fażi tal-proċess tal-għażla għal darb'ohra l-*panel* ingħata lista ta' mistoqsijiet biex jintużaw bħala gwida matul l-intervista. Il-*complainant* kisbet 41 marka minn 60 fl-eżerċizzji tal-grupp u 26 marka minn 40 fl-intervista. Permezz tal-marka totali ta' 67 marka hija ġiet fit-tnejn u tletin post fl-ordni tal-mertu, u għalhekk ma setgħetx tinhatar fil-pożizzjoni li applikat għaliha għaliex kien hemm biss 27 post battal.

Fil-kunsiderazzjonijiet preliminari kien ġie iċċarat li:

- M'hijiex il-funzjoni tal-Ombudsman li jikkonkludi jekk ir-riżultat tal-intervista kienx wieħed inġust jew żbaljat, wara li irriżulta li l-proċess tal-għażla kien wieħed validu u li sar b'mod ġust u mexa mal-kriterji u l-marki li kienu ġew stabbiliti minn qabel. L-Ombudsman ma jiddeċidix u ma jikkummentax dwar kif jiġu stabbiliti u mhaddma l-kriterji fi proċess ta' għażla, anke jekk, għall-grazzja

tal-argument, hu ma jaqbilx mal-kriterji li ġew applikati fi proċess ta' għażla partikolari. Hu jikkummenta biss jekk fl-istħarriġ jidher li l-kriterji magħżula kienu intenzjonati li jiffavorixxu jew jippreġudikaw lil xi kandidat partikolari - xi haġa li f'dan il-każ ma irriżultatx. L-Ombudsman lanqas ma jikkritika kif jiġu applikati l-kriterji magħżula ladarba dawn jiġu applikati ma' kulhadd bl-istess mod;

- Barra minn hekk l-Ombudsman m'għandux jitqies bhala appell minn deċiżjoni ta' bord tal-għażla. Hu ma jissostitwixxix, u ma jbiddux *assessment* suġġettiv jew deċiżjoni mehuda minn *panel* magħmul minn membri li għandhom snin ta' esperjenza fil-qasam tax-xogħol tagħhom. Għal din ir-raġuni l-Ombudsman ma jindaħalx, sakemm ma tingiebx prova ċara li tkun saret xi irregolarità fil-proċess, jew li tkun ittiehdet azzjoni jew deċiżjoni hażina mill-bord tal-għażla waqt l-assessjar tal-kandidati; u
- Bhala regola, la l-Ombudsman u lanqas ufficiċju iehor ta' appell ma jbiddu jew jeżaminaw *assessment* suġġettiv ta' bord. Dan għaliex huma bl-ebda mod ma jkun involuti fil-proċess tal-għażla u għaldaqstant ma jkunux f'pożizzjoni li jikkummentaw dwar kif ikun ġab ruħu l-kandidat waqt il-proċess tal-għażla għall-post in kwistjoni.

Madanakollu, dan l-Ufficiċju assigura ruħu li ttiehdu numru ta' miżuri biex il-ġudizzju jkun kemm jista' jkun wiehed ekwu. Saret lista dettaljata tas-sub-kriterji kollha għal kull kriterju li ġie stabbilit fl-eżerċizzju tal-grupp, u l-*panel* ingħata struzzjonijiet li jalloka l-marka massima li wiehed jista' jikseb għal kull sub-kriterju u li jagħti marka lil kull kandidat għal kull wiehed minnhom. Dawn il-miżuri jassiguraw li l-assessur jagħti ġudizzju suġġettiv waqt li tiġi evalwata l-esperjenza u t-tagħrif fis-suġġett b'mod oġġettiv.

Il-kandidati li fl-ewwel stadju kisbu l-*pass mark* ta' 65% għaddew għat-tieni stadju tal-proċess. Il-marki miksuba mill-kandidati fl-ewwel stadju tal-proċedura kienu biss rilevanti biex iwasslu għax-*shortlisting*. Il-kriterji li nużaw fit-tieni stadju kienu kollha suġġettivi u għalhekk il-marki li ngħataw kienu jiddependu hafna minn kif l-assessur deherlu b'mod suġġettiv li aġixxa l-kandidat, kemm fl-eżerċizzji tal-grupp kif ukoll waqt l-intervista. Saret laqgħa għall-assessuri biex ikunu jafu kif ser jevalwaw il-kandidati u xi kwalitajiet għandhom ifittxu fost dawk li applikaw. Skont il-Kumpanija anke l-kandidati kienu ġew mgħarrfa minn qabel liema kienu l-kwalitajiet li kien ser jistħarreg l-*panel* waqt l-eżerċizzji tal-grupp. Il-Kumpanija

kienet qiegħda tfitteż il-personalità fil-kandidati aktar milli l-esperjenza, għaliex kienet ser tipprowdi t-taħriġ kollu meħtieġ għal kandidati magħżula.

L-Ombudsman ikkunsidra li l-*panel* tal-għażla kien irrikonoxxa l-merti tal-*complainant* u fil-fatt hi kienet marret tajjeb fil-proċess tal-għażla, madanakollu ma kienx irnexxielha tikkwalifika fost l-ewwel 27 fl-ordni tal-mertu u għalhekk tpoġġiet fuq il-lista tal-*standby*. L-Ombudsman enfasizza li l-intervista u f'dan il-każ l-eżerċizzji fi grupp, kien proċess ta' għażla fejn normalment il-hiliet ta' kull applikant jiġu evalwati skont il-kriterji u sub-kriterji stabbiliti. F'dan il-każ ma nstabet ebda evidenza li turi li d-deċiżjoni tal-*panel* tal-għażla kienet waħda ingusta jew żbaljata. Barra minn hekk, waqt il-laqgħa li l-*complainant* kellha mal-Uffiċjal Investigatur, hi ammettiet li waqt l-intervista kien hemm drabi meta hassitha f'it inċerta waqt li kienet qed twieġeb uħud mill-mistoqsijiet.

Fl-opinjoni tiegħu l-Ombudsman għamel aċċenn għal allegazzjoni oħra li għamlet il-*complainant* dwar il-Kumpanija, meta din tal-aħħar għażlet lil xi studenti li kienu qed isegwu kors *full-time* għal din il-pożizzjoni meta l-persuna magħżula kienet mistennija li taħdem *full-time* u li tkun disponibbli. F'dan ir-rigward però dawn l-istudenti setgħu japplikaw għaliex kienu eliġibbli skont il-kundizzjonijiet tas-sejha għall-applikazzjonijiet u jekk jintgħażlu riedu jiddeċiedu huma jekk jaċċettawx l-impjieg jew le.

Konkluzjoni u rakkomandazzjoni

Għalkemm l-ilment ma giex sostnut l-Ombudsman tenna, kif għamel diġà drabi oħra fir-rakkomandazzjonijiet tiegħu, li fl-interess tat-trasparenza u kontabilità, il-Kumpanija kellha tikkunsidra li tippubblika r-riżultat tal-proċess tal-għażla biex il-kandidati jkunu mgħarrfa bil-pożizzjoni li kisbu fl-ordni tal-mertu. Barra minn hekk f'dawn il-każijiet il-Kumpanija għandha tkun disposta li meta tintalab mill-kandidati biex jingħataw informazzjoni dwar il-proċess tal-għażla tagħti ukoll il-marki li huma kisbu, kif mqassma fuq il-kriterji stabbiliti mill-bord tal-għażla.

Rapport fil-qosor dwar Każ Nru J 0293
Awtorità tad-Djar

Il-pagament ta' kont esagerat minhabba difett fis-servizzi tal-ilma mqieghda taht l-art

(kontijiet tad-dawl u l-ilma, djar soċjali, xogħol hażin)

Persuna li joqghod f'post li huwa proprjetà tal-Awtorità tad-Djar ilmenta li m'ghandux jiġi mgieghel iħallas kont esagerat għall-konsum ta' ilma li akkumula minhabba li taht l-art kienu ġew installati pajpijiet tal-ilma difettużi li kienu qed inixxu l-ilma.

Xi snin ilu, qabel ma ressaq l-ilment tiegħu lil dan l-Uffiċċju, il-*complainant* kien intebaħ li hemm xi ilma ħiereg minn taht il-madum tal-art fil-bitha ta' wara taddar tiegħu, u kien irrapporta din il-kwistjoni lill-Perit tal-Awtorità tad-Djar. Il-Korporazzjoni għas-Servizzi tal-Ilma (WSC) kienet intalbet tibgħat in-nies tagħha fuq il-post u t-teknika sab li hemm ilma ħiereg taht il-madum li kien riżultat ta' xogħol hażin li sar fil-*plumbing*.

Sussegwentement il-*complainant* irċieva kont ta' €3620 għall-konsum tal-ilma. Il-*complainant* kien ilu xi tmien snin joqghod f'dan il-fond qabel ma skopra li ħiereg l-ilma. Wara li għamel oġġezzjoni il-WSC naqqsitlu l-kont bin-nofs. Madanakollu, hu baqa' jinsisti li hu ma kienx lest iħallas lanqas dan l-ammont għaliex iħoss li dan ma kienx dovut min-naħa tiegħu, iżda kien imwiddeb li jekk jibqa' ma jħallasx kien ser jiġi sospiż is-servizz. Aktar tard din it-theddida ta' sospensjoni ma baqgħetx fis-seħħ.

L-argument tal-*complainant* kien li hu ma kienx responsabbli għall-ħsara li kien hemm u għaldaqstant il-kwistjoni kellha tiġi riżolta bejn l-Awtorità tad-Djar u l-Korporazzjoni għas-Servizzi tal-Ilma - fil-fatt l-okkupanti l-oħra li kienu joqghodu fl-istess blokk tal-*complainant* ukoll kellhom problemi simili dwar ix-xogħlijiet tal-*plumbing* li kienu saru fl-appartamenti tagħhom.

Dan l-Uffiċċju ipprova jaġixxi ta' medjatur billi jara jekk l-Awtorità tad-Djar jew is-suċċessur tagħha bhala sid l-appartament kienx lest li jaċċetta r-responsabbiltà tad-difett u l-konsegwenzi li ġab miegħu. Iżda dan l-isforz ma wassal imkien.

L-Awtorità tad-Djar issottomettiet li hi ma kienetx is-sid tal-proprjetà għaliex din kienet tgħajjat lid-Dipartiment tal-*Housing Construction and Maintenance* tal-Ministeru għall-Familja u s-Solidarjetà Soċjali ta' dak iż-żmien. Il-proprjetà nbriet fil-bidu tas-snin disgħin u l-Perit tad-Dipartiment tal-*Housing Construction and Maintenance* ammetta li ma kinitx komuni li jkun hemm il-htieġa li jinbidlu l-pajpijiet tal-ilma fi żmien relattivament daqshekk qasir. Mill-banda l-oħra l-kuntrattur seta' faċilment jonqos milli jieħu responsabbiltà tad-difett għaliex hu qatt ma kien infurmat bil-ħsara.

Min-naħa tagħha l-Korporazzjoni tal-Ilma għalkemm uriet li kienet tifhem id-diffikultà u kienet lesta li tagħti l-kooperazzjoni tagħha, sostniet li hi ma setgħetx tinżamm responsabbli għal hela tal-ilma u/jew il-ħsara fil-*plumbing*. Il-Korporazzjoni tal-Ilma għamlet referenza għar-Regolament dwar il-Provvista tal-Ilma (SL 423.03) li kienet tgħid li hi kienet responsabbli biss għas-servizz u l-konnessjoni li jkun hemm minn mal-komunikazzjoni tal-*main* sal-fond, u li jwassal sal-*meter* tal-ilma. Ix-xogħol tal-*plumbing* fuq in-naħa ta' ġewwa kien ingħata lill-kuntrattur mill-Awtorità tad-Djar. F'dan il-każ il-*leakage* tal-ilma kien instab fuq in-naħa ta' ġewwa tal-fond, lil hinn mill-*meter*, li kien responsabbli għalih il-konsumatur.

Il-Korporazzjoni tal-Ilma spjegat li ladarba persuna jkollha *meter* registrat fuq isimha, il-konsum li jsir f'dik il-proprjetà awtomatikament irid jithallas lill-Korporazzjoni mill-persuna li fuqha huwa registrat il-*meter*. Għalhekk il-*complainant* għandu jindirizza t-talba tiegħu lil min huwa responsabbli għax-xogħlijiet difettużi. Il-Korporazzjoni fakkret ukoll li minkejja kollox, u mingħajr xi forma ta' obbligazzjoni minn naħa tagħha, fl-2007 kienet naqqset il-kont originali b' €1665. Għaldaqstant kienet qieghda tinsisti li jithallas l-ammont li kien fadal ta' €1706 u li kien baqa' pendenti, kont li jekk jibqa' ma jithallasx kellha d-dritt li tissospendi s-servizz minħabba nuqqas ta' hłas, u dan minbarra l-hłas ta' interessi fuq l-ammont dovut.

Min-naħa tagħha l-Awtorità tad-Djar li kienet tamministra l-blokk ta' appartamenti sostniet li minħabba li għadda ż-żmien ma setgħetx tinżamm responsabbli għall-ħsarat, anke jekk wieħed ma jieħux konjizzjoni taż-żmien għall-preskrizzjoni tat-talbiet. L-Awtorità argumentat li l-blokk ta' appartamenti in kwistjoni nbena minn kuntrattur privat taħt is-superviżjoni tal-*Housing Construction and Maintenance*. Dan il-blokk kien inbena fl-1997 u appartement minnhom kien ġie mikri lill-*complainant* is-sena ta' wara. Kien biss fl-2005 meta l-kerrej (il-*complainant*) informa lill-Awtorità li kellu kont għoli ħafna għall-konsum fil-perjodu bejn Marzu u Diċembru 2004. Hi sostniet li ma ngābet ebda prova li kien sar xogħol ħażin jew li kien hemm ħsarat fil-pajpijiet tal-ilma jew li kien hierēg xi ilma mill-pajpijiet oriġinali, jew li l-*leakage* tal-ilma ma kienx b'riżultat tax-xogħlijiet li għamel il-*complainant* meta biddel il-kamra tal-banju sentejn qabel. L-argument li gābet l-Awtorità kien li jekk tassew ix-xogħol oriġinali tal-*plumbing* kien sar ħażin il-hruġ tal-ilma kien jiġi innotat qabel u mhux wara seba' snin.

Waqt l-investigazzjoni, irriżulta li miċ-ċertifikati tal-perit li tagħhom ingħata kopja dan l-Uffiċċju, kien hemm żewġ problemi fl-installazzjoni tal-*plumbing* oriġinali - fosthom li l-pajpijiet li tqieghdu kienu ta' kwalità inferjuri u li ma kienux jifilhu biżżejjed għall-prensa tal-ilma, u li l-medda li fihom għaddew dawn il-pajpijiet kienet inadegwata minħabba li l-pajpijiet intradmu b'kollox taħt il-madum u għaldaqstant dan kien itellef milli wieħed jinduna li hemm il-ħsara jew problema.

Wara li ġew stabbiliti dawn il-fatti dan l-Uffiċċju ikkunsidra argument iehor li ngāb mill-Awtorità tad-Djar, illi skont it-termini tal-Ftehim tal-Kiri li kien iffirma l-*complainant*, il-proprjetà kienet qieghda tinkera *tale quale* u dan ifisser li l-kerrej kien responsabbli għax-xogħlijiet ta' *plumbing* u drenaġġ meħtieġa³. Għaldaqstant, hi sostniet li l-manutenzjoni tal-proprjetà kienet taqa' taħt ir-responsabbiltà tal-kerrej. Fil-fatt kien għalhekk li l-proprjetà kellha kera baxxa u ġie stabbilit li tiġi allokata bhala akkomodazzjoni soċjali. L-Awtorità kompliet tinsisti li dan kien kuntratt ta' kera, mhux ta' bejgħ, u li l-klawżoli tal-kuntratt kellhom jiġu rispettati. Barra minn hekk hi ma xtaqitx li toħloq precedent.

Fil-kunsiderazzjonijiet tiegħu l-Ombudsman innota li l-fatti tal-każ ma kienux ġew kontestati u li ma kienx hemm dubju li kien hemm ilma jiskula, u li kien qieghed iwassal għal kont esagerat għall-konsum kbir ta' ilma. Dan kollu minħabba xogħol

3 Klawżoli 14 u 15 tal-Ftehim tal-Kera.

hażin mill-kuntrattur li tqabba mill-Gvern u li għal din il-ħsara l-*complainant* ma kellu ebda tort. Għaldaqstant, jista' jingħad li l-kwistjoni kienet waħda legali - l-Awtorità tad-Djar għamlet referenza għall-klawżoli 14 u 15 tal-ftehim ta' kiri dwar il-kirja '*tale quale*' fejn il-kerrej kien responsabbli għall-manutenzjoni mingħajr ebda dritt li jirreferilha talba għall-kumpens għax-xogħlijiet ta' manutenzjoni mwettqa, inkluż xogħlijiet li jaqgħu taħt il-liġi tas-sanità.

L-Ombudsman ikkunsidra li l-Klawżoli 14 u 15 (li jirreferu għal *tale quale* u l-obbligazzjonijiet għall-manutenzjoni) ma kienux applikabbli għall-każ taħt eżami. Kien fid-dmir tal-kerrej li malli jieħu l-proprjetà f'idejh jieħu ħsieb li jagħmel ix-xogħol ta' manutenzjoni kollu meħtieġ. Mill-fatti miġbura irriżulta li għal numru ta' snin, il-*complainant* ma kienx f'qagħda li jkun konxju mix-xogħlijiet ħżiena li kienu saru waqt l-installazzjoni tas-servizzi tal-ilma fil-post tiegħu - dawn kienu taħt l-art u l-ħsara bdiet tfeġġ snin wara.

Madanakollu, Klawżola 15 kienet relevanti ħafna għall-kwistjoni. Din il-klawsola kienet tesigi li l-kerrej huwa obligat li jżomm il-fond mikri f'kundizzjoni tajba matul it-terminu kollu li jkun mikri għandu u li jagħmel il-manutenzjoni meħtieġa minn butu mingħajr ma jkollu dritt li jitlob ebda kumpens. Barra minn hekk din il-klawsola kienet timponi ukoll li l-kerrej ikun obligat li jagħmel il-manutenzjoni kollha meħtieġa għal dak li għandu x'jaqsam ma' manutenzjoni u xogħlijiet ta' pajpijiet, kemm dawk tal-ilma kif ukoll tad-drenaġġ, u jsewwi ħsarat ta' madum jew xorok. Din il-klawsola mhux biss tiġbor kollox fiha, iżda tidher biċ-ċar li tagħmel eċċezzjoni għar -regola ġenerali li tinsab fil-Kodiċi Ċivili li l-ispejjeż straordinarji jgħajtu lis-sid u mhux lill-kerrej.

Fir-rigward tal-manutenzjoni partikolari meħtieġa f'dan il-każ, il-*complainant* kien aċċetta l-obbligu li jkun hu li jsewwi kull ma jkun meħtieġ. Din il-klawsola ma kinitx tagħmel distinzjoni bejn difetti li huma evidenti fix-xogħol li sar, u li seta' jintebaħ bihom il-kerrej meta iffirma l-kuntratt tal-kera, u bejn id-difetti moħbija li ma setax jarahom l-kerrej qabel l-iffirmar tal-kuntratt u li kienu ser johorġu aktar il-quddiem matul il-perjodu li l-fond ikun mikri.

Din l-eċċezzjoni, li hija legalment legittima u li torbot lill-partijiet jekk it-tnejn jaqblu, kif fil-fatt sar f'dan il-każ, hija ġustifikata mill-Awtorità għal żewġ raġunijiet:

- i) Waqt il-perjodu tal-kera l-pajpijiet tal-ilma u d-drenaġġ jistgħu faċilment

iġarrbu ħsarat minħabba xi ħaġa li jkun għamel il-kerrej jew minħabba terzi u ma jkunx daqshekk faċli li tinstab fuq min taqa' ir-responsabbiltà biex dawn jissewew; u

- ii) L-Awtorità riedet tassigura li ma tidholx f'argumenti legali ladarba l-postijiet ikunu ġew mikrija b'rati sussidjati. Hi sostniet li l-kerrej kellu jagħmel tajjeb għat-tiswijiet tas-sistemi tal-ilma u drenaġġ matul il-perjodu tal-kera meta l-fond ikun ġie mikri lilu b'kera li hija ferm anqas mill-kera li jġib dak il-fond fis-suq.

Ta' min jinnota li l-*complainant* m'huwiex qieghed jitlob li jingħata kumpens għall-ispejjeż li għamel biex sewwa s-sistema. Hu kien qieghed jitlob li ma jinżammx responsabbli li jhallas il-kont fenomenali għall-konsum tal-ilma li kienet qed titlob mingħandu l-Korporazzjoni minħabba t-tnixxija tal-ilma taht l-art.

Mal-ewwel daqqa t'għajn u jekk wiehed iħares lejn dan il-każ strettament minn punt legali jasal għall-konkluzjoni li l-ilment ma jstax jiġi sostnut. Fil-fatt il-*complainant* ressaq it-talba tiegħu mingħand l-Awtorità tad-Djar għal għand il-Korporazzjoni tal-Ilma.

Huwa ċar li l-Korporazzjoni tal-Ilma ma kellhiex obbligu legali li taċċetta t-talba tal-*complainant* għaliex hu kien il-konsumatur reġistrat u dak il-kont kien jirrifletti l-ammont ta' ilma ikkonsmat minnu, anke jekk involontarjament, u l-ħsara li ikkawżat il-*leakage* tal-ilma kienet saret 'l ġewwa minn fejn kien ġie installat il-*meter* tal-Korporazzjoni. Minkejja dan, il-Korporazzjoni wriet mogħdrija għaċ-ċirkostanzi li sab ruħu fihom il-*complainant* u b'mod *ex gratia* naqqsitlu l-kont bin-nofs. Żgur li l-Korporazzjoni ma naqsitx mid-dmir tagħha u lanqas hija ħatja ta' att ta' amministrazzjoni ħażina.

Għaldaqstant, il-każ kien jonqos biss li jiġi verifikat jekk l-Awtorità tad-Djar kienetx amministrattivament korretta li tiċhad ir-responsabbiltà tagħha skont il-klawżoli 14 u 15 tal-Ftehim tal-kera għall-ħsarat li ġarrab il-*complainant* minħabba d-difett fix-xogħol tal-pajpijiet tal-ilma. Fil-verità, l-Awtorità jidher li kienet korretta għaliex l-obbligazzjoni kontrattwali torbot liż-żewġ naħat u l-*maxim pact sund servanda*⁴ għandu japplika dejjem anke f'ċirkostanzi sfortunati jew mhux mistennija. Kien hemm kunsiderazzjoni waħda li seta' wiehed jixtarr biex itaffi mill-applikazzjoni riġida ta' dan il-prinċipju. F'dan il-każ:

4 Il-ftehim milhuq għandu jinżamm.

- ix-xogħol hażin li sar fit-tqeghid tal-pajpijiet tal-ilma kien l-unika kawża għall-ħsara li ġarrab il-*complainant*;
- ix-xogħlijiet kienu saru minn kuntrattur li gie ikkummissjonat mill-Awtorità tad-Djar minflok id-dipartiment tal-gvern li bnieh; u
- id-difetti kienu diġà qiegħdin hemm qabel ma sar il-ftehim tal-kera u kienu mohbija tali li qatt ma setgħu jidhru qabel ma sar il-ftehim tal-kera u l-*complainant* mar joqgħod fih.

Huwa veru li r-relazzjoni bejn il-*complainant* u l-Awtorità tad-Djar kienet wahda fejn l-Awtorità kienet dak li qiegħed jikri mentri l-*complainant* kien il-kerrej u mhux dik ta' bejn il-bejjiegh u x-xerrej. Għaldaqstant, il-garanziji għad-difetti mohbija ma kienux japplikaw f'dan il-każ. Mill-banda l-oħra, m'hemmx dubju li min ikun qed jikri għandu jieħu ħsieb li l-proprjetà li jkun qiegħed jikri, f'dan il-każ il-fond in kwistjoni, tkun f'kundizzjoni tajba u mingħajr difetti. Huwa minnu, li l-*complainant* wara l-iffirmar tal-ftehim kien responsabbli għax-xogħlijiet ta' manutenzjoni u tiswija li kienu mehtieġa iżda dan kellu jkun hekk jekk wiehed jassumi li s-sistemi installati u mqiegħda f'din il-proprjetà li kera l-*complainant* kienu jaħdmu tajjeb u magħmula bis-sengħa.

Gie ippruvat li dan ma kienx il-każ meta l-*complainant* ingħata ċ-ċwieviet. Gie wkoll stabbilit li għal numru ta' snin il-*complainant* ma setax ikun konxju tad-difetti strutturali li kienu mohbija kompletament. L-unika interpretazzjoni ġusta tal-Klawsola 15 tesigi li min ikun qiegħed jikri jkun mehtieġ li jkun responsabbli hu għall-manutenzjoni u tiswijiet, kemm dawk ordinarji kif ukoll dawk straordinarji, u dawn jinkludu t-tiswijiet fis-sistema tal-ilma iżda dan meta wiehed jassumi li fil-bidu x-xogħol ikun sar tajjeb u skont is-sengħa.

Ir-relazzjoni tal-kuntrattur kienet mal-Awtorità tal-Gvern li qabditu jagħmel ix-xogħol u mhux mal-*complainant*. Kien il-kuntrattur li fl-aħħar mill-aħħar kien responsabbli għax-xogħol li sar li kieku ittiehdet azzjoni fil-waqt u meta dehret il-ħsara fil-fond tal-*complainant*. L-Awtorità tad-Djar qatt ma sostniet jew iddubitata mill-fatt li l-*complainant* kien naqas li jinformat fi żmien raġonevoli meta ntebah li hemm difett mohbi - difett li hareġ ukoll li jinsab f'appartamenti oħra fl-istess blokk. M'huwiex ġust li l-Awtorità titfa' ir-responsabbiltà tagħha fuq il-kerrej meta l-uffiċjali tekniċi tagħha kellhom id-dmir li jassiguraw li x-xogħlijiet li twettqu mill-kuntratturi meta saret l-installazzjoni tas-servizzi kienu tajbin u jilhqqu l-*istandards*

stabbiliti. Il-kuntratturi li tqabdu jagħmlu x-xogħol kellhom jinżammu responsabbli u l-*complainant*, bhala l-kerrej m'għandux ibati għall-ħsarat li feġġew wara, iżda li kienu diġà qiegħdin hemm qabel ma gie iffirmat il-ftehim tal-kiri.

Il-kundizzjonijiet imsemmija hawn fuq għandhom ikunu jipprevalu anke jekk il-provvedimenti tal-Klawsola 15 huma kundizzjonijiet li jinsabu f'kull ftehim ta' dan it-tip u huma kompatibbli mas-sottomissjonijiet li għamlet l-Awtorità tad-Djar meta sostniet li l-kirjiet tad-djar kienu speċifikament imnaqqsa u issussidjati sabiex il-kerrej ikun mitlub li jassumi responsabbiltà akbar ta' manutenzjoni u tiswija milli dawk mitluba skont il-Kodiċi Ċivili.

Finalment, gie innotat li l-*complainant* fil-fatt refa' ir-responsabbiltà mitluba minnu u wettaq it-tiswijiet meħtieġa. Min-naħa tal-*complainant* dan kien aġir raġonevoli u fl-opinjoni tal-Ombudsman il-ħsarat li ġew ikkawżati mix-xogħol hażin li sar minħabba installazzjoni difettuża, ikun ġust li ma jbatix għalih il-*complainant* iżda jagħmlu tajjeb l-Awtoritajiet tal-Gvern involuti. Il-Korporazzjoni tal-Ilma diġà ikkooperat hafna u naqset il-kont tal-ilma bin-nofs.

Fid-dawl ta' dawn il-kunsiderazzjonijiet, l-Ombudsman sab li l-ilment kien ġustifikat u li l-Awtorità tad-Djar kellha d-dmir li tikkumpensa lill-*complainant* għall-kontijiet esaġerati li beda jirċievi minħabba l-hruġ tal-ilma li gie ikkawżat minn xogħol hażin fis-sistema tal-pajpijiet tal-ilma. L-Ombudsman irrakkomanda li dan il-kont jithassar u li l-*complainant* ihallas biss l-ammont dovut għall-konsum normali tal-ilma li ntuża f'dak il-perjodu. L-Awtorità tad-Djar kellha tagħmel arrangamenti mal-Korporazzjoni tal-Ilma dwar din il-kwistjoni u dan seta' isir faċilment għalix iż-żewġ entitajiet kienu jagħmlu parti mill-istess amministrazzjoni pubblika.

L-eżitu

L-ARMS Ltd iddiskutiet il-każ mal-Awtorità tad-Djar u tat lill-*complainant* l-ammont ta' €1683 fi kreditu u permezz ta' hekk it-talbiet għall-ħlasijiet u l-interessi fuq il-kontijiet pendenti kollha għall-konsum żejjed li sar minħabba l-hruġ tal-ilma ġew irrinunzjati.



Każijiet investigati mill- Kummissarju għall-Edukazzjoni

Rapport fil-qosor dwar Każ Nru UN 0018**MCAST – Istitut tal-Agribusiness**

Xogħol ta' student evalwat b'mod skorrett

*(evalwazzjoni skorretta, diploma, assignement)***L-ilment**

Student⁵ fl-Istitut tal-Agribusiness gewwa l-MCAST ressaq l-ilment tiegħu lill-Ombudsman tal-Università⁶ u saħaq illi wiehed mill-ghalliema tiegħu (f'dan ir-rapport ser issir referenza għalih bhala l-ghalliem) kien evalwa x-xogħol tiegħu b'mod żbaljat. L-ghalliem immarka xi xogħol ta' dan l-istudent bhala '*Fail*' u b'konsegwenza t'hekk, hu ma setax jakkwista l-*Extended Diploma* li kien qiegħed jistudja għaliha. L-istudent zied jghid illi matul l-istudji tiegħu fi hdan il-Kulleġġ hu kien safa ivvittimizzat mid-Direttur tal-Istitut preċedenti minħabba l-kritika passata tiegħu rigward il-malamministrazzjoni tal-Istitut in kwistjoni. Hu kompla jallega illi l-fatt li hu kien qiegħed ripetutament jehel minn dan il-*Unit* partikolari ma kien xejn għajr ir-ritaljazzjoni tal-awtoritajiet tal-Kulleġġ għall-kritika tiegħu.

Il-persuna li ressaq l-ilment sostna illi l-proċedura involuta fl-ewwel eżami riparatorju li hu għamel ma kienetx segwita korrettement u dan minħabba l-fatt illi l-ghalliem in kwistjoni ma kienx iffissa u żamm sessjoni ta' revizjoni.

Barra minn hekk, il-persuna li ressaq l-ilment sostna illi s-sessjoni ta' appell li nżammet biex tikkunsidra mill-ġdid il-każ tiegħu kienet difettuża u dan għaliex, skont hu, l-membri tal-Bord naqsu milli jikkunsidraw l-evidenza kollha. Hu allega

5 Sabiex tiġi evitata referenza bla bżonn għall-pronomi maskili/femminili (bhal hi u hu), f'dan ir-rapport ser nirreferu għall-persuna li ressaq l-ilment fil-maskil, anke jekk mhux neċessarjament hu l-każ.

6 Il-Professur Farrugia beda l-investigazzjoni tiegħu fuq dan l-ilment fil-kapaċità tiegħu ta' Ombudsman tal-Università. Huwa kompla jinvestiga u għalaq dan il-każ wara l-hatra tiegħu ta' Kummissarju għall-Edukazzjoni fl-1 ta' Frar 2014. Din l-Opinjoni Finali tinkludi referenza għan-nomenklatura ta' Kummissarju għall-Edukazzjoni.

illi filwaqt li *Chairpersons* tal-Bord kienu taw permess lill-u lill-ġenituri tiegħu biex jattendu għal-laqgħat li fihom instema' il-każ tiegħu, dawn fl-istess waqt ma hallewhomx jikkontestaw id-dikjarazzjonijiet tax-xhieda mressqa.

Il-persuna li ressaq l-ilment talab illi l-marka '*Fail*' li hu kien ingħata kellha tinbidel għall-waħda '*Pass*' sabiex b'hekk hu jkun jista' jissodisfa r-rekwiżiti kollha tal-kors u jakkwista l-*Extended Diploma*.

Hu talab ukoll kumpens finanzjarju għat-trattament psikoloġiku privat illi hu kellu jieħu u għall-*istress* mentali li hu kien ġarrab matul il-perjodu li fih kien qiegħed jikkontesta d-deċizzjonijiet tal-Kulleġġ.

Il-fatti

Il-persuna li ressaq l-ilment daħal l-MCAST f'Ottubru 2010 biex isegwi kors *full-time* ta' sentejn li jwassal għal *Extended Diploma* fl-Agrikoltura. Hu segwa u temm l-istudju kollha tiegħu b'suċċess għajr għall-*Unit* wieħed partikolari fil-kors. B'riżultat ta' dan hu ma setax jgħaddi biex jakkwista l-*Extended Diploma* abbinata mal-kors li hu kien segwa, u dan sakemm ma jirrepetix sena oħra ta' studju biex ilesti b'suċċess dan il-*module*. Din li ġejja hija s-sekwenza tal-fatti tal-każ taħt eżami.

Fl-ewwel ġimgħa ta' Jannar 2012, il-persuna li ressaq l-ilment daħhal ix-xogħol akkademiku tiegħu relatat mal-*Unit* in kwistjoni. Fis-16 ta' Jannar 2012, l-għalliem immarka x-xogħol tiegħu bħala '*Fail*' u qal illi x-xogħol imressaq kien nieqes minn ċerti dettalji neċessarji. Wara dan, verifikatur intern ikkonferma r-riżultat mogħti '*Fail*' u l-istudent għazel illi jgħamel *referral* bħala l-ewwel riparatorju.

F'każijiet simili, l-għalliema jistgħu, volontarjament, imexxu sessjoni ta' revizjoni għall-istudenti qabel ma dawn jergħu jissottomettu x-xogħol tagħhom mill-ġdid. Il-persuna li ressaq l-ilment qal illi fil-ġurnata li fiha kellha ssir tali revizjoni, l-għalliem in kwistjoni daħal fil-klassi u meta ra li kien hemm ftit studenti, ħa r-rassenja ta' daww prezenti u telaq mingħajr ma ipprova s-sessjoni ta' revizjoni. L-għalliem ċaħad din l-allegazzjoni u ipprova r-rassenja tad-19 ta' Jannar 2012 li kienet turi illi tmien studenti, inkluż il-persuna li ressaq l-ilment, attendew għas-sessjoni ta' revizjoni.

Lejliet id-data li fiha l-istudenti kellhom jergħu jdaħhlu x-xogħol il-ġdid tagħhom, il-persuna li ressaq l-ilment bagħat *email* lill-ghalliem in kwistjoni u fiha bagħatlu verżjoni agġornata tax-xogħol tiegħu u talbu parir dwarha. L-ghalliem ma wegħibx din l-*email* mibgħuta lilu mingħand il-persuna li ressaq l-ilment. Sussegwentement l-ghalliem spjega illi f'dik il-ġurnata partikolari hu ma kienx ra l-*emails* minħabba li kien ma jiflahx.

Il-persuna li ressaq l-ilment daħħal ix-xogħol akkademiku tiegħu bħala riparatorju fis-26 ta' Jannar 2012. L-ghalliem flimkien ma' verifikatur intern evalwaw ix-xogħol rivedut tiegħu fil-31 ta' Jannar 2012 u għal darb'ohra immarkawh bħala '*Fail*'. Immedjatament, il-persuna li ressaq l-ilment ikkontesta din id-deċiżjoni quddiem il-Bord tal-Appell tal-Istitut. L-istess Bord, kompost mid-Direttur, ghalliem fi hdan l-Istitut u rappreżentant tal-istudenti ltaqgħu mal-istudent u l-ġenituri tiegħu fis-16 u fl-24 ta' Frar 2012 biex jinvestigaw l-appell tiegħu u partikolarment l-istqarrija tiegħu illi x-xogħol akkademiku tiegħu kien superjuri għax-xogħol ta' studenti ohra sħabu li kienu għaddew. Il-Bord hatar żewġ assessuri ohra indipendenti biex imexxu eżerċizzju ta' reviżjoni tal-karta, u dawn għal darb'ohra reġgħu ikkonfermaw il-marka '*Fail*' mogħtija. Il-Bord tal-Appell ikkonkluda illi l-proċedura ta' riassessjar kienet korretta u għalhekk il-marka mogħtija '*Fail*' kellha tinzamm.

Mhux konvint, il-persuna li ressaq l-ilment qajjem l-ilment tiegħu quddiem il-*Corporate Appeals Board* tal-Kulleġġ fejn saħaq illi matul is-smiġh tal-każ tiegħu quddiem il-Bord, id-Direttur kien ostili fil-konfront tiegħu u ma halliex lilu u lill-ġenituri tiegħu jippreżentaw l-argumenti tagħhom sewwa.

Il-*College Corporate Appeals Board* iltaqa' darbtejn matul ix-xahar ta' Marzu 2012 u kien kompost mid-Deputat Prinċipal tal-MCAST, ir-Regjstratur u ghalliem fi hdan il-Kulleġġ. Ghajr għad-deliberazzjonijiet finali tal-membri rigward il-każ, il-persuna li ressaq l-ilment u l-ġenituri tiegħu kienu preżenti matul is-smiġh kollu tal-każ tagħhom. Il-Bord intervista lid-Direttur tal-Istitut tal-*Agribusiness*, l-ghalliem li kien membru fuq il-Bord tal-Appell tal-Istitut u l-ghalliem kif ukoll l-istudenti tal-*Unit* in kwistjoni. Il-*Corporate Appeals Board* ma sostniex l-istqarrijiet tal-persuna li ressaq l-ilment u ċioè illi l-proċedura ta' assessjar kienet difettuża u li l-Bord tal-Appell tal-Istitut kien iddiskrimina kontra tiegħu matul is-smiġh tal-każ. Il-Bord ikkonkluda illi r-riżultat '*Fail*' mogħti lill-persuna li ressaq l-ilment kellu jinżamm. Għal darb'ohra l-persuna li ressaq l-ilment u l-ġenituri tiegħu saħqu illi matul is-smiġh tal-

każ tagħhom huma ma thallewx jagħmlu kontro-eżami tax-xhieda u jesprimu l-interpretazzjoni tagħhom ta' kif ġraw l-affarijiet. Iċ-*Chairman* tal-*College Appeals Board* ċaħad bil-qawwa kollha din l-allegazzjoni u qal illi hu ta ċans lill-persuna li ressaq l-ilment jgħid tiegħu iżda ma ippermettix li hu jew il-ġenituri tiegħu jinterrompu s-smiġh jew jgħaddu kummenti u allegazzjonijiet gratwiti.

Il-persuna li ressaq l-ilment flimkien mal-ġenituri tiegħu talbu l-intervent tal-Prinċipal tal-Kulleġġ, li kien wasal biex jirtira, biex jirrimedja dak li huma qiesu bħala trattament ingust mill-għalliem u miż-żewġ *Chairpersons* tal-Bordijiet tal-Appelli in kwistjoni. Sussegwentement huma ġedded it-talba tagħhom lill-Prinċipal il-ġdid tal-Kulleġġ u dan f'ittra li baġhat lill-Ombudsman tal-Università fuq dan il-każ spjega hekk:

“On taking over as Principal at MCAST, on being informed of the situation, in an attempt to resolve the situation and to give the complete benefit of the doubt to the student, the Corporate Appeals Board was reconvened and decided to give [complainant] another opportunity to redo [his] failed assignment. It was also decided that the new assignment would be corrected by a different lecturer. This lecturer deemed that the student had not achieved the relevant criteria in this assignment and thus failed the unit.”⁷

Waqt laqgħa li l-Prinċipal żamm mal-persuna li ressaq l-ilment u l-ġenituri tiegħu, hu għarrafhom bir-riżultat tat-tielet riparatorju u spjegalhom li, skont ir-regoli tal-Kulleġġ, il-persuna li ressaq l-ilment ma setax jingħata l-*Extended Diploma*. Hu ta parir lill-istudent illi biex hu jkun jista' jakkwista l-kwalifika mixtieqa, l-aħjar pass li seta' jiehu kien dak li jirrepeti l-*module* li m'għaddiex minnu.

Il-persuna li ressaq l-ilment ma kienx sodisfatt bil-konklużjonijiet u l-pariri li tah il-Prinċipal tal-Kulleġġ u għalhekk ressaq l-ilment tiegħu quddiem l-Ombudsman tal-Università. Fir-reazzjonijiet tiegħu għal dak li l-persuna li ressaq l-ilment allega fid-dokument tal-ilment tiegħu, il-Prinċipal ikkonferma illi hu kien investiga bir-reqqa t-talbiet ta' dan l-istudent u sab li dawn kienu inadegwati. Huwa qal illi

⁷ Ittra, datata 7 ta' Ottubru 2013 mill-Prinċipal tal-MCAST lill-Ombudsman tal-Università; iż-żewġ naħat reġgħu iddiskutew il-każ mill-ġdid fi Frar 2014 fejn hawn il-Prinċipal iċċara l-punt illi kien hemm żewġ korretturi, wiehed intern u l-iehor estern li raw it-tieni riparatorju tal-persuna li ressaq l-ilment u li t-tnejn li huma qablu fuq il-makra mogħtija '*Fail*'.

l-persuna li ressaq l-ilment kien inghata kull ċans provdut mir-regolamenti biex jerga' jissottometti mill-ġdid ix-xogħol tiegħu, inkluż riparatorju addizzjonali, u dan sar biex kemm jista' ikun jiġi evitat li hu jkollu jirrepeti s-sena. Il-Principal kien konvint illi l-erba' proċeduri ta' assessjar u ż-żewġ sessjonijiet tal-appell tmexxew bid-diligenza kollha dovuta.

Osservazzjonijiet

Il-persuna li ressaq l-ilment kien konvint illi l-ex Direttur tal-Istitut tal-*Agribusiness* kienet tqisu bhala "*a torn [sic] in her side*"⁸ u dan minhabba l-fatt illi hu kien bosta drabi jiġbdilha l-attenzjoni għal dak li hu allega li kienu nuqqasijiet fl-organizzazzjonijiet li hija kienet tmexxi. Fost affarjiet oħra l-persuna li ressaq l-ilment allega illi l-annimali kienu miżmuma f'kundizzjonijiet hżiena, illi l-frott kien jithalla jithassar fis-siġar, u li l-ġhalliema kienu ta' sikwit ma jitfaċċawx għal-lezzjoni. Huwa kien ukoll saħansitra wiehed mill-organizzaturi ta' petizzjoni iffirmata minn 64 student fi hdan l-Istitut tal-*Agribusiness* li kienu qiegħdin jinsistu illi l-Istitut kellu jipprovdilhom it-tagħlim akkademiku u Prattiku li kien wegħedhom fil-fuljett promozzjonali.

Il-persuna li ressaq l-ilment saħaq illi d-Direttur kienet qiegħda titrattah hażin bi tpattija għall-inkwiet li hu kien holqilha. Hu irrefera ukoll għal żewġ okkażjonijiet fejn id-Direttur kienet ingustament akkużatu b'serq, darba akkużatu li kien seraq €20 mil-librerija u darb'oħra li seraq xi rettili mir-razzett tal-Istitut. L-ewwel akkuża giet eventwalment irtirata, filwaqt li l-persuna inkarigata mil-laboratorju talbitu apoloġija għat-tieni akkuża meta min kien qiegħed rejalment jisraq inqabad fil-fatt fuq kameras tas-sigurtà. Id-Direttur kienet akkużatu ukoll illi hu kien ta' spiss ifalli mil-lezzjonijiet iżda r-rekords tal-attendanza tiegħu kienu juru xort'oħra tant illi huwa dejjem irċieva l-istipendju mingħajr ebda tnaqqis. Il-persuna li ressaq l-ilment u l-ġenituri tiegħu jemmnu illi l-grad '*Fail*' li huwa kien inghata ma kien xejn għajr ġest ta' tpattija mingħand id-Direttur u l-ġhalliem tal-*Unit* in kwistjoni. L-ġhalliem ċaħad kategorikament din id-dikjarazzjoni u zied jgħid illi huwa rari kien jaqbel mad-Direttur aħseb u ara kemm kien ser jikkolabora magħha biex issir xi hsara lil xi student.

Matul il-laqgħa li żammejt mal-persuna li ressaq l-ilment, dan ripetutament enfasizza li hu kien tassew jgħożż l-annimali, tant li kien iqatta' hafna mill-hin liberu

⁸ Ikkwotata mid-dokument anness mal-ilment tal-istudent.

tieghu jtejjeb il-kontenituri li fihom kienu jinżammu r-rettili tal-Istitut. Kemm mill-kitba tieghu kif ukoll mill-espressjonijiet tieghu joħroġ ċar ix-xewqa tieghu li l-affarijiet isiru b'mod perfett anke fejn dan mhux bilfors ikun possibbli. Huwa evidenti illi l-attitudni u l-imġieba tieghu ma ghenitx biex ikollu relazzjoni tajba ma' xi wħud mill-membri akkademiċi tal-Istitut. L-ghalliem iddeskriva lill-persuna li ressaq l-ilment bħala student diffiċli li kellu pretensjoni wisq għolja tieghu innifsu u tal-prodotti tieghu; li kellu attitudni żbaljata fil-konfront ta' persuni oħra, u li spiss kien jgħaddi kummenti dispregġjattivi fuq membri akkademiċi u studenti oħra u dan kien jagħmlu bi ftit li xejn jew bla ebda ġustifikazzjoni. Id-Deputat Prinċipal tal-MCAST osserva kif il-persuna li ressaq l-ilment kien ippreżenta l-allegazzjonijiet tieghu daqs li kieku dawn kienu fatti u dan meta kien ovvju li dawn kienu mżejjna u miżjuda bil-perċezzjonijiet żbaljati li hu kellu. Il-Prinċipal osserva kif il-persuna li ressaq l-ilment kien interpreta b'mod żbaljat id-diskussjoni li hu kellu mal-istudent u l-ġenituri tieghu. L-istudent interpreta l-pariri li l-Prinċipal kien tah *bona fede* bħala ċensura u arroganza fil-konfront tieghu. Il-Prinċipal saħaq illi jekk ir-rakkonti tal-persuna li ressaq l-ilment dwar l-inkontri tieghu mal-*istaff* tal-Kulleġġ kienu mgħawġa u ineżatti kif kienet l-interpretazzjoni tieghu tal-laqgħa li huma kellhom, allura wiehed jistaqsi kemm huma veritiera l-allegazzjonijiet tieghu.

M'huwiex ir-rwol tal-Kummissarju għall-Edukazzjoni li janalizza l-karattru tal-persuna li ressaq l-ilment, jew ta' xi hadd iehor, anke jekk l-informazzjoni mnizzla aktar 'il fuq tista' tghin biex wiehed jifhem aħjar dan l-ilment. Barra minn hekk, tajjeb illi jiġi iċċarat illi l-investigazzjoni ta' dan l-ilment ġiet limitata għal-istqarrijiet tal-persuna li ressaq l-ilment li kellhom impatt dirett fuq il-fatt illi huwa ma għaddiex mill-*Unit* in kwistjoni. Din l-investigazzjoni ma haditx in kunsiderazzjoni tal-allegati nuqqasijiet amministrattivi tal-Istitut li ma kienux jirrelataw mal-ilment imressaq. Biex nġhati eżempju, matul l-investigazzjoni ma ġiex trattat il-fatt jekk l-annali tal-Istitut kienux trattati hażin jew le, jew jekk kienx minnhu li l-frott kien jithalla jithassar fis-siġar. Ġaladarba nġibdet l-attenzjoni tal-awtoritajiet tal-MCAST rigward dawn l-allegati nuqqasijiet, kien sta għalihom li jinvestigaw u jieħdu l-passi meħtieġa. Bl-istess mod, mhux ser issir referenza għall-kwalità tax-xogħol akkademiku tal-persuna li ressaq l-ilment u jekk dan kienx jimmerita li jingħata '*Pass*' jew '*Fail*', dan l-irwol jispetta l-ghalliema inkarigati minn tali assessjar. Din l-investigazzjoni ser ukoll tinjora l-kummenti u l-paraguni tal-persuna li ressaq l-ilment fil-konfront tax-xogħol akkademiku ta' studenti oħra. Hawn l-irwol tiegħi huwa li nistabbilixxi jekk il-proċedura li kellha twassal biex ikun żgurat illi l-grad

mogħti lill-persuna li ressaq l-ilment ikun wiehed ġust kienetx segwita korrettement u li l-proċeduri tal-appelli li nżammu biex jisingħu l-każ tiegħu ma ddiskriminawx kontrih.

i) L-Assessjar tal-*Unit* in kwistjoni

Il-persuna li ressaq l-ilment issottometta x-xogħol akkademiku għall-*Unit* in kwistjoni u l-għalliem u verifikatur intern immarkaw ix-xogħol tiegħu bhala '*Fail*'. Il-persuna li ressaq l-ilment reġa' issottometta x-xogħol tiegħu mill-ġdid u għal darb' ohra dan kien immarkat bhala '*Fail*'. Ix-xogħol tiegħu kien sugġett għall-eżerċizzju ta' reviżjoni tal-karta u hawn il-persuni li irrevedew ix-xogħol tiegħu (u li kienu eżaminaturi differenti minn dawk t'hawn fuq) ikkonfermaw il-grad ta' '*Fail*' li hu kien inghata. Il-Kulleġġ ta' ċans lill-istudent għat-tieni riparatorju li kien jikkonsisti f'sett ta' mistoqsijiet ġodda rigward il-*module* in kwistjoni u ġew appuntati żewġ assessuri totalment ġodda, li kienu eżaminatur intern u ieħor estern. Għal darb' ohra huma immarkaw ix-xogħol akkademiku tal-persuna li ressaq l-ilment bhala '*Fail*'. L-eżaminatur estern kiteb hekk:

"Student did not achieve the requested criteria in questions 1 and 3. In question 1 mistakes could have been easily avoided as basic straight forward answers were required. In question 3 student used direct online information in one case, and did not discuss in detail as expected. Grade not achieved."

Dan t'hawn fuq juri li f'erba' okkażjonijiet differenti, kienu sitt eżaminaturi li assessjaw ix-xogħol tal-persuna li ressaq l-ilment dwar il-*Unit* in kwistjoni. Lkoll ikkunsidraw ix-xogħol tiegħu bhala wiehed li ma jilhaqx il-livell mistenni u immarkawh bhala '*Fail*'. Hawn wiehed isibha kemmxejn diffiċli jifhem kif il-persuna li ressaq l-ilment jibqa' jinsisti li x-xogħol tiegħu kien ta' kwalità li timmerita '*Pass*' u dan meta sitt akkademici mill-qasam in kwistjoni ikkunsidraw li ma kienx il-każ. Meta waqt it-tieni laqa' tiegħi mal-persuna li ressaq l-ilment tlabtu jġġustifika t-talba tiegħu li jinghata '*Pass*' meta f'erba' darbiet konsekuttivi sitt eżaminaturi ikkunsidraw ix-xogħol tiegħu bhala '*Fail*', hu u ommu saru aġitati u bdew jallegaw li kien hemm firxa ta' korruzzjoni fl-MCAST u li l-għalliem in kwistjoni kien kompliċi biex ma jgħaddihx.

9 Rapport tal-Eżaminatur Estern dwar it-tieni eżami riparatorju tal-persuna li ressaq l-ilment.

ii) It-*tutorial* ta' qabel reġa' issottometta x-xogħol tiegħu l-istudent

Waqf is-smiġħ tal-każ tiegħu quddiem il-Bord tal-Appelli tal-Istitut, l-istudent ipprotesta illi l-grad li hu kien inġhata fl-ewwel riparatorju kellu jitqies bħala invalidu għaliex l-Istitut ma kienx provdielu l-assistenza ta' *tutorial* dovuta lilu qabel ma hu reġa' issottometta mill-ġdid ix-xogħol tiegħu. L-*Assessment Regulation* 3.15 relevanti għall-każ tgħid hekk:

*“Students who receive a referral grade may need to arrange a referral tutorial in order to clearly establish what work still has to be completed.”*¹⁰

Dan mghadud, l-għalliemi ipprovda evidenza dokumentata illi kienet turi illi hu kien fil-fatt ta din it-*tutorial* u li dan kien għamlu qabel mal-istudenti kellhom jissottomettu mill-ġdid ix-xogħol tagħhom. Din l-evidenza kienet saħansitra turi illi l-persuna li ressaq l-ilment kien fil-fatt attenda għal din it-*tutorial*. L-istudenti li taw l-evidenza tagħhom quddiem il-*Corporate Appeals Board* ikkorraboraw ma dak li qal l-għalliemi u dan wassal lill-Bord biex jinforma lill-persuna li ressaq l-ilment bis-segwenti:

“You have failed to prove that the tutorial of the 23rd [should read 19th] did not take place. On the contrary, a number of students stated the contrary and stated also that they were happy with the feedback they received on that day.”

Il-konkluzjonijiet tal-Bord ikomplu jgħidu hekk:

*“Your statement that the email sent to the lecturer [name of lecturer] on 25th January was left unanswered is not reasonable, considering that you chose to submit the assignment the very next day on the 26th. Your action hardly gave the assessor time to look at [his] email and respond.”*¹¹

Il-*Corporate Appeal Board* laqa' d-deċiżjoni tal-Bord tal-Appell tal-Istitut li l-marka 'Fail' mogħtija lill-istudent għax-xogħol li huwa kien issotometta fir-riparatorju kellha tinzamm.

¹⁰ Sezzjoni 3.15 tal-*Assessment Regulations* tal-MCAST.

¹¹ Itra datata 21 ta' Mejju 2012, mir-Registrar tal-MCAST lill-persuna li ressaq l-ilment.

Il-Proċeduri adottati waqt is-smiġh tal-Appelli

Il-persuna li ressaq l-ilment u l-ġenituri tiegħu saħqu li l-proċeduri segwiti matul l-appelli tagħhom quddiem il-Bord tal-Appell tal-Istitut kif ukoll waqt dak quddiem il-*College Corporate Board of Appeals* kienu difettużi. Huma insistew illi ż-żewġ Bordijiet ma hallewhomx jesprimu l-każ tagħhom sewwa u li saħansitra żammewhom milli jagħmlu kontro eżami tax-xhieda. Id-Deputat Prinċipal li kien responsabbli mill-investigazzjoni tal-proċedura adottata mill-appell tal-Istitut u li kien ukoll *Chairperson* fuq il-*Corporate Appeals Board* ċaħad din l-allegazzjoni mressqa mill-persuna li ressaq l-ilment. Huwa spjega kif fiż-żewġ ċirkostanzi l-persuna li ressaq l-ilment u l-ġenituri tiegħu ngħataw ċans jgħidu l-verżjoni tagħhom u jippreżentaw l-evidenza li huma deherilhom xierqa. Huwa żied jgħid li l-persuna li ressaq l-ilment ma thallix ifixkel lix-xhieda jew jgħaddi rimarki gratwiti fuq l-istqarrijiet li ma jgħoġbux. Barra minn hekk, il-Prinċipal enfasizza illi minn investigazzjoni li huwa stess għamel dwar l-allegazzjonijiet tal-persuna li ressaq l-ilment, huwa stabilixxa illi l-proċess kien segwit korrettement.

Huwa evidenti, għall-osservatur newtrali, illi l-esperjenzi qarsa li l-persuna li ressaq l-ilment għadda minnhom kemm dam fl-Istitut, mhux l-inqas l-allegazzjonijiet infondati tad-Direttur fil-konfront tiegħu, komplew għenu fit-tishih tal-perċezzjoni u t-teoriji tiegħu li kien qieghed jinbena xi pjan kontrih. Eventwalment hu saħansitra iġġeneralizza l-esperjenzi negattivi li huwa ġarrab fl-Istitut u qies bl-istess mod lill-uffiċjali kollha tal-Kulleġġ. Is-suspetti li hu kellu rigward in-nuqqas ta' maniment fl-Istitut tal-*Agribusiness* wassluh biex jibda jemmen illi l-uffiċjali tal-MCAST kienu kollha korrotti u li kienu kollha magħquda u miftehna biex jiddiskriminaw kontrih. Sakemm wasal biex iressaq l-ilment tiegħu lill-Ombudsman tal-Università hu kien tilef il-fiduċja f'kull uffiċjal fi hdan il-Kulleġġ, inklużi dawk li tawh pariri siewja.

Konklużjoni

M'huwiex ir-rwol tiegħi u lanqas hi fil-kapaċità tiegħi illi nevalwa x-xogħol sottomess mill-persuna li ressaq l-ilment dwar il-*Unit* in kwistjoni. Minkejja dan iżda ninnota illi sitt eżaminaturi, inkluż wiehed estern, ikkoreġew ix-xogħol tal-persuna li ressaq l-ilment u lkoll ikkunsidraw li dan ma kienx jilhaq il-kwalità aċċettabbli u b'hekk immarkawh bhala '*Fail*'. Matul din l-investigazzjoni, jien ma sibt ebda evidenza li turi illi x-xogħol tal-persuna li ressaq l-ilment kien ikkoreġut b'mod ingust jew diskriminatorju. Minħabba f'hekk jien m'inix f'pożizzjoni li nsostni l-ewwel ilment tiegħu fejn talab illi l-grad li hu kien ngħata kellu jitqies bhala wiehed invalidu.

Lanqas ma nsostni l-istqarrija tiegħu illi l-ghalliem tal-*Unit* in kwistjoni m'ghamilx xogħlu sewwa qabel sar l-ewwel eżami riparatorju.

Il-persuna li ressaq l-ilment tenna wkoll illi waqt l-istudji tiegħu fl-Istitut tal-*Agribusiness* huwa kien ivvittimizzat u trattat b'mod ingust. Huwa sostna illi dan it-trattament ingust kien rifless ukoll fil-mod kif tmexxew l-appelli li huwa kien ressaq kontra l-grad '*Fail*' li kien inghata. Mill-investigazzjoni ta' dan l-Uffiċċju hareġ li kien minnu li r-relazzjoni tal-persuna li ressaq l-ilment ma' xi membri tal-Istitut kienet turbulenti, iżda l-attitudni aggressiva tiegħu kompliet aggravat in-nuqqas ta' fiduċja bejniethom. Sahansitra r-relazzjoni tiegħu mad-Direttur kienet wahda pjuttost hażina hekk kif jidher mit-tlett darbiet li din ingustament akkużatu b'imġieba hażina serja. Wiehed ma jkunx sorpriż allura illi l-persuna li ressaq l-ilment wera s-suspetti tiegħu dwar il-mod ta' kif ġew trattati l-appelli tiegħu. Minkejja dan iżda, il-persuna li ressaq l-ilment kien żbaljat meta interpreta d-deċiżjoni tal-Bord li ma jhallix interruzzjonijiet u persuni jakkużaw lil xulxin waqt is-smiġh tal-każ bhala miżuri maħsuba biex johonqu d-dritt tiegħu li jiddefendi ruhu.

Fid-dawl ta' dak imsemmi hawn fuq, l-Opinjoni Finali tiegħi hi li mhux eskluż illi d-Direttur ta' qabel setgħat poġġiet pressjoni żejda u mhux misthoqqa fuq il-persuna li ressaq l-ilment. Minkejja dan iżda, jien ma sibt ebda evidenza illi turi li l-awtoritajiet tal-Kulleġġ mexxew iż-żewġ proċeduri ta' appelli dwar il-każ tiegħu b'mod li kien ingust jew b'gudizzju impropju kontrih.

Fid-dawl ta' dawn iċ-ċirkostanzi jien ma nsib ebda ġustifikazzjoni li ssostni t-talba tiegħu għal kumpens finanzjarju.

Rakkomandazzjoni

L-amministraturi fil-qasam edukattiv għandhom ihajjru u mhux jiskoraġġixxu l-interess tal-istudenti fil-manigment tal-organizzazzjoni fejn huma jkunu qiegħdin jitharrġu. Tali interess jgħin fit-tishih tas-sens ta' appartenenza u impenn. Minn din l-investigazzjoni hareġ ċar illi l-amministratur tal-Istitut tal-*Agribusiness* ma haditx gost bl-entuzjażmu li l-persuna li ressaq l-ilment kellu biex itejjeb l-istruttura organizzattiva u fiżika tal-Istitut. Sahansitra l-indikazzjonijiet juru li hi kienet tikkunsidraha bhala theddida. Min-naħa tiegħu l-istudent wahhad l-inkontri koroh li hu kellu fl-Istitut mal-inkontri sussegwenti tiegħu mal-uffiċjali tal-MCAST u qieshom kollha f'keffa wahda. B'riżultat ta' hekk hu tilef il-fiduċja u akkuża b'*bias*

lil dawk li ġenwinament ippruvaw jgħinuh. Iż-żewġ naħat jistgħu issa juru rieda tajba billi jikkollaboraw flimkien biex tinstab soluzzjoni ekwa li twassall lill-persuna li ressaq l-ilment biex itemm b'suċċess l-istudji tiegħu.

Minkejja l-fatt illi ma nsostnix l-allegazzjoni tal-persuna li ressaq l-ilment li r-riżultat li hu ngħata kien ingust, nipproponi li, jekk ir-regoli tal-Kulleġġ jippermettu, il-persuna li ressaq l-ilment għandu jitlob lill-awtoritajiet tal-MCAST biex jagħtuh l-opportunità li jerga' jingħaqad fil-kors anke f'dan l-istadju pjuttost tard fis-sena skolastika. Bit-tagħlim neċessarju u bl-isforzi tiegħu, l-istudent ikollu ċans jigradwa u jakkwista l-*Extended Diploma* aktar tard din is-sena. B'hekk wiehed jittama illi, biex nuża metafora pastorali, l-aspirazzjonijiet tiegħu li jifjorixxi fil-qasam tal-*Agribusiness*, ihallu l-frott.

Rapport fil-qosor dwar Każ Nru UN 0026
Università ta' Malta

Student joġġezzjona għal akkużi ta' ikkupjar u jallega li gie trattat b'mod ingust

(teżi, ikkupjar, trattament ingust)

L-Ilment

Student li kien qiegħed isegwi kors ta' dottorat (PhD) ressaq ilment quddiem l-Ombudsman tal-Università¹² fejn allega li kien qiegħed jiġi trattat hażin mill-Università ta' Malta. L-istudent sostna li:

- a) *l-Assessment Disciplinary Board* (ADB) tal-Università kien skorrett meta akkużah illi t-teżi tiegħu kienet ikkupjata (*plagiarism*) meta l-Bord tal-Eżaminaturi u l-membri tal-ADB kienu ibbażaw il-ġudizzju tagħhom fuq rapport difettuż tat-*Turnitin Similarity report*;
- b) l-ADB ma taħx smiġh xieraq għaliex il-membri kienu preġudikati kontrih;
- c) qabel ma issottometta t-teżi tiegħu, il-Fakultà kienet naqset milli ttiprovdi li biżżejjed informazzjoni dwar il-proċedura stabbilita, inkluż il-mod kif wieħed għandu juża t-*Turnitin Similarity Test*;
- d) l-ADB ċaħad it-talba tiegħu sabiex jirtira t-teżi tiegħu biex ikun jista' jagħmel tibdil f'dawk is-sezzjonijiet li mingħajr ebda intenzjoni kienu qed jirriżultaw li ġew ikkupjati, u anke biex ikun f'qagħda li jerġa' jressaq it-teżi mill-ġdid; u
- e) l-penali imposti fuqu kienu horox wisq.

Il-Fatti

Fit-22 ta' Jannar tal-2009, il-persuna li ressqet l-ilment irreġistrat biex tkun tista' issegwi *Degree* li jwassal għal Dottorat fil-Filosofija (PhD) f'waħda mill-Fakultajiet tal-Università ta' Malta. Hu kien qiegħed jippjana li jlesti t-teżi tiegħu fl-2012.

12 Il-Professur Charles Farrugia beda din l-investigazzjoni meta kien fil-kariga ta' Ombudsman tal-Università, u ikkonkluda dan il-każ wara li ha l-hatra ta' Kummissarju għall-Edukazzjoni fl-1 ta' Frar 2014. F'dan id-dokument qed tintuża n-nomenklatura ta' Kummissarju għall-Edukazzjoni.

Fil-11 ta' Ġunju 2010, ir-Regjistratur tal-Università informat lill-istudenti, inkluż il-*complainant*, illi s-Senat tal-Università kien approva regoli stretti dwar l-ikkupjar. Ir-Regjistratur tat parir li l-istudenti jidhlu f'zewġ *websites* li speċifikament kienu jittrattaw dwar (a) "*Plagiarism Guidelines*" (Linji gwida biex wiehed jevita li jikkopja xogħol haddiehor), u (b) "*How to Avoid Plagiarism*" (Kif wiehed għandu jevita li jagħmel tiegħu xogħol li jkun diġà kiteb haddiehor). L-*email* tagħha kienet thegġeġ lill-istudenti illi: "*It is highly recommended that you access the above mentioned links and familiarize yourself with the documents*".¹³

Dawn il-*links* kienu jispjegaw fid-dettal kemm kien serju u x'effett kellu fl-educazzjoni terzjarja jekk jirriżulta li xi hadd ikun ikkopja xogħol haddiehor, u kemm l-Università kellha regoli stretti jekk dawn ir-regolamenti jinkisru minhabba ikkupjar. Il-*links* kienu wkoll jiggwidaw lill-istudenti dwar kif kellhom jagħmlu referenzi u jissellfu siltiet fid-dokumenti tagħhom. Kapitlu 3.7 li fl-ewwel dokument kien intitolat "*Kif tuża t-Turnitin*"¹⁴ kien jagħti struzzjonijiet lill-qarrejja dwar l-użu elettroniku tal-programm tas-*similarity test* u kien jagħtihom parir kif għandhom jittestjaw ix-xogħol tagħhom qabel jissottomettu d-dokumenti sabiex jiġu assessjati mill-eżaminaturi.

Fis-27 ta' Settembru 2012, l-Uffiċċjal tal-Fakultà kienet saret taf li l-*complainant* ma kienx ser jipprezenta t-teżi tiegħu. Innotat ukoll li hu ma kienx attiva l-IT *account* tiegħu u konsegwentement ma setax jivverifika d-dokument tiegħu fil-programm tat-*Turnitin* li kien jivverifika l-element ta' ikkupjar. Għaldaqstant, l-uffiċċjal baġħtitlu *email* u talbitu jattiva l-IT *account* tiegħu u jittestja t-teżi li kien ser jissottometti fuq il-programm tat-*Turnitin* kemm jista' jkun malajr.

Madanakollu l-*complainant* ipprezenta t-teżi tiegħu aktar tard dakinhar stess, minghajr ma ta widen għall-*email* tal-Uffiċċjal¹⁵ tal-Fakultà. Din tal-aħħar għaddiet it-teżi tal-*complainant* lill-membri tal-Bord tal-Eżaminaturi fit-3 ta' Ottubru 2012. Ġimgha wara, u dan skont il-prassi, l-Uffiċċjal tal-Fakultà fakkret lill-membri tal-Bord tal-Eżaminaturi dwar l-użu tat-*Turnitin*, fejn saħqet dwar il-punt li dan il-

13 *Email* tal-11 ta' Ġunju 2010 kienet intitolata 'Avviż dwar l-ikkupjar' mibgħuta mir-Regjistratur lill-istudenti kollha (traduzzjoni ta' silta minn din l-*email*).

14 Fl-2013 dan il-kapitolu kien inbidillu t-titlu għal "*Plagiarism and Collusion*".

15 *Email* mill-Uffiċċjal tal-Fakultà datata 27 ta' Settembru 2012 indirizzata lill-*complainant* u ikkonfermata minnha stess waqt laqgħa li kellha mal-Kummissarju għall-Edukazzjoni fis-26 ta' Marzu 2014.

programm kompjuterizzat għandu biss iservi bħala gwida aktar milli jkun l-arbitru finali dwar jekk dokument huwiex ikkupjat jew le¹⁶.

Fl-aħħar tal-istess xahar iltaqa' l-Bord tal-Eżaminaturi li kien ser jevalwa t-teżi tal-*complainant*. Il-Bord kien jikkonsisti fil-Kap tad-Dipartiment tal-Fakultà bħala *Chairperson*, Eżaminatur Estern li huwa persuna rinomata fis-sugġett, u tlett akkademiċi distinti f'dan il-qasam.

L-eżaminaturi ikkonkludew li fl-opinjoni tal-Bord il-kandidat kien hati ta' element qawwi ta' ikkupjar, minhabba numru sostanzjali ta' siltiet li kien qiegħed jonqos milli jagħmel referenza għalihom u minflok kien qiegħed iżidhom daqs li kieku kien parti mix-xogħol tiegħu. Dan l-element ta' ikkupjar kien ukoll żvelat meta ġie uttilizzat is-*software* tat-*Turnitin* biex tiġi evalwata din it-teżi u irriżulta li s-*similarity report* tal-programm kien wiehed ta' mhux anqas minn 54%. Meta l-eżaminaturi kellhom f'idejhom dan ir-rapport b'mod individwali għamlu riċerka separata biex jaċċertaw li dan is-*similarity report* kien tassew sab każijiet ta' ikkupjar u lkoll qablu li hekk kien¹⁷.

Il-ġudizzju tagħhom kien ukoll iffirmit mill-Eżaminatur Estern li kellu kliem iebes meta ġie biex jevalwa x-xogħol tal-*complainant*. Fil-fatt hu kiteb li m'hemmx il-ħtieġa li wiehed joqgħod jidhol fid-dettal dwar jekk dan id-dokument kienx ġie ikkupjat - għaliex m'hemmx dubju li hekk hu. Fil-fatt hu stqarr li kienu rari ferm id-drabi meta ra l-etiċi akkademiċi jinkisru bħal ma ġara f'dan il-każ, b'mod daqshekk sfaċċat. Filwaqt li ħafna mis-siltiet kien hemm referenza xierqa għalihom, numru sostanzjali oħra ma kienux. Dan l-eżaminatur sostna li ma hassx li dan id-dokument qatt seta' jiġi emendat mingħajr ma jiġi miċhud/imwarrab kollu kemm hu¹⁸.

Iċ-*Chairman* tal-Bord tal-Eżaminaturi ressaq lista ta' sittax-il eżempju fejn kien jidher li hemm element qawwi ta' ikkupjar u ta parir lid-Dekan li jirrapporta dan il-każ lill-ADB, sabiejx jittiehdu passi dixxiplinarji kontra l-*complainant*.

16 *Email* mill-Uffiċjal tal-Fakultà datata 10 ta' Ottubru 2012 indirizzata lill-eżaminaturi tat-teżi tal-*complainant*.

17 Rapport tal-Eżaminaturi datat l-1 ta' Novembru 2012 mibgħut miċ-*Chairman* lid-Dekan.

18 *Ibid*.

Fis-6 ta' Diċembru 2012, r-Registratur harrket lill-*complainant* sabiex jidher quddiem l-ADB fil-11 ta' Diċembru biex jagħti spjegazzjoni dwar l-akkuża ta' ikkupjar. Ir-Registratur tagħtu parir li jaqra b'mod dettaljat ir-regolamenti rilevanti u li għal dak inhar jista' jiġi akkumpanjat minn xi hadd tal-fiducia tiegħu biex jassistih. Ir-Registratur informatu wkoll li min-naħa tagħhom kien ser jirċievi permezz tal-*email* verżjoni elettronika tar-rapport tat-*Turnitin* dwar it-teżi tiegħu. Madanakollu, dan il-*file* kien kbir wisq biex jintbagħat permezz tal-*email* għalhekk l-Assistent Registratur ċempel lill-*complainant* u talbu biex jiġbor kopja fuq CD tar-rapport tiegħu tat-*Turnitin*. Iżda l-*complainant* wieġeb li min-naħa tiegħu ma kellux bżonn li jiġbor ir-rapport elettroniku u għażel ukoll li jattendi waħdu għal-laqgħa mal-Bord tad-Dixxiplina.

L-ADB iltaqa' fil-11 ta' Diċembru 2012, u kien magħmul minn dawn il-membri:

- Il-Pro-Rettur għall-Affarijiet Akkademiċi
- Akkademiku magħżul mis-Senat
- Ir-Registratur tal-Università
- Id-Dekan tal-Fakultà konċernata
- Dekan ta' Fakultà oħra

Ir-rappreżentant tal-istudenti, li wkoll kien membru tal-Bord ma setax ikun preżenti. Fil-bidu tal-laqgħa ċ-*Chairman* staqsa lill-*complainant* jekk kienx jippreferi li l-appuntament jiġi pospost għal ġurnata oħra minhabba li hu ma kien ha lil hadd biex jassistih u r-rappreżentant tal-istudenti lanqas ma kien preżenti. Il-*complainant* wieġeb li hu kien jippreferi li l-laqgħa ssir. Iċ-*Chairman* ġibed l-attenzjoni tal-membri għall-fatt li l-*complainant* kien irrifjuta li jiġbor kopja tas-CD bir-rapport tat-*Turnitin* meta l-Uffiċċju tar-Registratur kien talbu jagħmel dan. Għal din l-istqarrija ma sar l-ebda kumment.

Dwar l-ikkupjar fit-teżi l-*complainant* spjega li n-natura tat-teżi tiegħu kienet titlob li jsiru kwotazzjonijiet fit-tul minn diversi kotba u dokumenti. Hu sostna li sa fejn jaf hu għamel hiltu biex jikkwota u jagħmel referenzi għax-xogħlijiet kollha minn awturi oħra skont kif jitolbu r-*rekwiżiti* tal-Fakultà. Iċ-*Chairman* ta kopja tar-rapport tat-*Turnitin* lill-*complainant* u wrieh li r-riżultat tar-rapport ma kienx jaqbel ma' dak li kien qiegħed isostni hu. F'dan l-istadju l-*complainant* talab li jirtira t-teżi tiegħu sabiex ikun jista' jemendaha u jieħu hsieb li jikkoreġi n-nuqqasijiet. Il-membri tal-Bord ċaħdu t-talba tiegħu u dan minhabba l-fatt li l-eżaminaturi kienu diġà ikkoreġew ix-xogħol tiegħu u taw il-marka tagħhom.

Il-Bord sab li l-*complainant* kien ħati ta' ikkupjar u iddeċieda li:

- i) jwiddeb b'mod sever lill-istudent li ikkopja u li għat-teżi tiegħu kien ser jingħata marka ta' 0%;
- ii) ma kinitx ser tittiehed aktar konjizzjoni tat-teżi;
- iii) l-istudent ma kienx ser jithalla jerga' jissottometti t-teżi bl-emendi;
- iv) l-istudent ma kienx ser jithalla japplika għall-kors ieħor fl-Università ta' Malta qabel ma jgħaddu għaxar snin, u dan biss bil-permess tas-Senat: u
- v) l-istudent kellu jeħel multa ta' 50 Euro¹⁹.

Ir-Reġistratur ikkomunika d-deċiżjonijiet tal-Bord lill-*complainant* fit-12 ta' Diċembru 2012.

Il-*complainant* kiteb żewġ ittri, waħda lid-Dekan tal-Fakultà u waħda lir-Reġistratur fejn ogġezzjona għad-deċiżjoni tal-Bord u talabhom li jirtiraw l-akkuża ta' ikkupjar u l-penali imposti. Għal darba oħra reġa' talab li jirtira t-teżi u jingħata ċ-ċans li jikkorreġiha u jerga' jipprezentaha.

Fit-8 ta' Frar tal-2013, il-membri tal-ADB ikkunsidraw l-ittri ta' protesta tal-*complainant*. Id-Dekan tal-Fakultà ipprezenta evidenza dokumentata li tiċħad dak li ntqal min-naħa tal-istudent li l-Fakultà kienet naqset milli tiggwidah dwar il-proċeduri stabbiliti meta wiehed jipprezenta teżi tal-PhD. Id-Dekan ġibed l-attenzjoni għall-fatt li l-uffiċjali tal-Fakultà kienu żammew lill-istudent informat bil-proċeduri, imma dan hafna drabi għażel li jinjora l-pariri tagħhom. Għaldaqstant il-Bord ikkonferma d-deċiżjoni li kien ta qabel.²⁰

Meta l-Kummissarju għall-Edukazzjoni rċieva l-ilment tal-*complainant*, talab li l-Università terġa' tagħmel mill-ġdid *Turnitin Similarity Test*. Madanakollu, teknikament dan kien impossibbli għaliex dan it-*test* kien ser juri li d-dokument kien simili 100% ma' dak li l-*complainant* kien ressaq qabel²¹. Il-Kummissarju bhala alternattiva u anke minħabba li n-natura ta' dan il-każ kienet serja ħafna, talab li l-Bord ta' Dixxiplina tikkummissjona assessur indipendenti sabiex jevalwa x-xogħol tal-*complainant*. L-assessur il-ġdid analizza bir-reqqa t-teżi tal-*complainant* u

19 Il-minuti tal-*Assessment Disciplinary Board* tal-11 ta' Diċembru 2012.

20 Il-minuti tat-8 ta' Frar 2013 tal-*Assessment Disciplinary Board*.

21 L-ittra datata 31 ta' Jannar 2014 lill-Kummissarju għall-Edukazzjoni mill-Pro-Rettur għall-Istudenti u Affarijiet Istituzzjonali.

ikkonkluda li kien jidher ċar li din it-teżi kienet tikser l-*Assessment Regulations* (2009) tal-Università ta' Malta. L-Assessor indipendenti issostanzja l-konklużjoni tiegħu billi ta hames raġunijiet dettaljati²².

Osservazzjonijiet

L-akkuża tal-ikkupjar

L-Università ta' Malta minn dejjem kellha regoli stretti dwar l-ikkupjar. It-taqsima 39 tal-*Assessment Regulations* tagħha tghid hekk:

“39 (1) *Students shall not:*

.....

(b) *in any form of Assessment:*

(i) *engage in plagiarism - defined as the unacknowledged use, as one's own, of work of another person, whether or not such work has been published, and as may be further elaborated in Faculty or University guidelines...*”

Waħda minn dawn il-pubblikazzjonijiet li harget fl-2010 kienet intitolata “*Plagiarism and Collusion: Guidelines for students, academics, and Faculties/Institutes/Centres/School*”. F'Taqsima 1, intitolata ‘*Purpose of this Document*’ ir-Registratur informa lill-istudenti li l-Università għandha r-responsabbiltà li tassigura li l-marki li jinghataw lill-istudenti jkunu ibbażati fuq xogħol li jkunu wettqu huma stess. Għalhekk, kien f'dan il-kuntest li każijiet fejn ikun hemm ikkupjar, kollużjoni, jew atti oħra ta' diżonestà jew frodi f'xogħol akkademiku jiġu tratti bl-aktar mod serju. Fil-fatt f'tali każijiet jittieħdu passi dixxiplinarji fejn dawn l-atti jiġu kkastigati billi, jew jitnaqqsu jew saħansitra jithassru l-marki u dan jista' jwassel biex l-istudent jitlekka mill-Università jew tiġi irtirata d-*degree* miksuba²³.

Il-*complainant* ma kellu ebda diffikultà mal-pożizzjoni tal-Università dwar l-ikkupjar. Hu kien qiegħed jikkontesta l-metodu li uża l-Bord tad-Dixxiplina tal-Università biex ikkonkluda li x-xogħol tiegħu kien ikkupjat. Kemm il-*complainant* kif ukoll l-avukat tiegħu kienu tal-fehma li l-Bord tal-Eżaminaturi u dak tad-dixxiplina

22 Iċ-*Chairman* tal-ADB waqt laqgħa li kellu mal-Kummissarju għall-Edukazzjoni fl-24 ta' Frar 2014 inghata kopja tad-dokument. Għal din il-laqgħa attendew ukoll il-Pro-Rettur għall-Istudenti u l-Affarijiet Istituzzjonali u r-Registratur.

23 *University of Malta (2010) 'Plagiarism and Collusion: Guidelines for students, academics, and Faculties/Institutes/Centres/School'*, p.1.

kienu żbaljati meta ibbażaw id-deċiżjoni tagħhom fuq programm tal-kompjuter awtomatizzat, mingħajr ma jkun hemm ebda persuna li fiżikament tivverifika li l-konklużjonijiet li wasal għalihom dan is-*software* huwa tassew korrett²⁴. F'dan ir-rigward l-avukat irrefera għal avviż importanti li jinsab fil-linji gwida tal-Università dwar l-użu tat-*Turnitin*, fejn jingħata parir li min juża dan il-programm għandu janalizza u jinterpreta s-*similarity index* u mhux biss joqgħod fuq il-figuri mogħtija mill-programm biex jistabbilixxi jekk sarx ikkupjar jew le²⁵.

Il-*complainant* għibed ukoll l-attenzjoni għall-fatt li hu kien issottometta b'suċċess erba' teżijiet oħra qabel ma iddeċieda li jagħmel dottorat. Hu argumenta li kien konxju li kellu jevita li jikkopja xogħlijiet oħra u x'kienu l-konsegwenzi jekk ma josservax dawn ir-regolamenti. F'dokument ta' tlett paġni li hejja bhala difiża tiegħu, hu sostna li din it-teżi hija riżultat ta' snin ta' riċerka minn diversi dokumenti, inkluż l-*internet* u oħrajn. Stqarr li qatt ma kellu l-intenzjoni li mir-riċerka li jkun għamel minn sorsi fuq l-*internet*, kif ukoll minn diversi pubblikazzjonijiet oħra, jislet xi siltiet minnhom kelma b'kelma u jressaq dan ix-xogħol daqs li kieku kien xogħol oriġinali tiegħu... Qal ukoll li meta kien hemm il-htieġa li jirreferi kelma b'kelma xi partijiet minn dokument, kien għamel dan bhala kwotazzjoni u dejjem ha ħsieb li jindika minn fejn ikun ha dawn ir-referenzi u niżżilhom bhala *footnotes*²⁶.

Il-*complainant* iżid jgħid li kien hemm taqsimiet mix-xogħol tiegħu li kienu qed jidhru bhala ikkupjati fir-rapport tat-*Turnitin* meta fil-fatt ma kienux. Dwar dan il-punt l-*complainant* jargumenta għal sitt paragrafi shaħ intitolati: *The Declaration, Table of Contents, Direct Referenced to* (selected text), *Several instances where sources are already referenced, Footnotes*, and the *Appendices*.

Bl-istess mod, l-avukat tal-*complainant* jargumenta li l-ADB kellu jinjora dak li irriżulta mir-rapport tat-*Turnitin* minhabba l-fatt li l-konklużjonijiet tiegħu kienu biss ibbażati fuq konklużjonijiet ta' programm li jaħdem permezz ta' *software* b'mod awtomatiku. L-avukat baqa' jenfasizza l-punt tiegħu billi għamel referenza għall-parti mill-linji gwida tal-Università dwar l-użu tat-*Turnitin* li jgħidu, li l-fatt li

24 L-ilment imressaq fil-21 ta' Awwissu 2013 mill-Avukat tal-*complainant* lill-Kummissarju għall-Edukazzjoni.

25 L-Università ta' Malta: "Using Turnitin for Plagiarism Detection", Servizzi tal-IT, paġna 16.

26 Dokument miktub mill-*complainant* dwar in-nuqqasijiet li fih it-*Turnitin Similarity report* dwar it-teżi tiegħu datat 25 ta' April 2013 li hu ippreżenta lill-Bord tad-Dixxiplina kif ukoll lill-Kummissarju għall-Edukazzjoni.

wiehed ikollu riżultat għoli fis-*similarity index*, ma jfissirx li dan awtomatikament jindika li dik il-biċċa xogħol hija ikkupjata. Lanqas jekk mill-banda l-oħra wiehed ikollu riżultat baxx fis-*similarity index*, ma jfisser li dan ma ġiex ikkupjat. Għaldaqstant, il-ġudizzju dwar jekk sarx ikkupjar jew le ma jistax ikun ibbażat biss fuq dan ir-riżultat li jagħti perċentwal kemm dokument jaqbel ma' iehor. L-istudenti għandhom janalizzaw u jinterpretaw l-orijinalità tar-rapporti u joqgħodu attenti biex jiddeterminaw jekk ix-xogħol tagħhom huwiex ikkupjat jew le²⁷.

L-avukat ikompli jsostni li jidher b'mod ċar li ebda *tutor* ma analizza t-teži li issottometta l-klijent tiegħu. Dan għaliex kieku kien hemm *tutor* imparzjali u indipendenti li analizza x-xogħol tal-klijent tiegħu, kif inghad, dan it-*tutor* kien faċilment jintebaħ li s-siltiet fejn ir-rapport tat-*Turnitin* kien qed jindika li huma ikkupjati, fil-fatt kienu saru referenzi għalihom b'mod korrett u skont kif jidher fil-linji gwida tal-OSCOLA²⁸.

Dak li inghad mill-avukat u mill-*complainant* innifsu ma ġiex sostanzjat għaliex ma nġiebu ebda provi biex jikkonferma dak li ntqal. Iċ-*Chairperson* tal-Bord tal-Eżaminaturi jgħid illi l-hames membri kienu fiżikament u indipendentement analizzaw it-teži sabiex jaraw jekk sarx ikkupjar u l-hamsa li huma qablu li kien hemm siltiet shaħ mix-xogħol li ippreżenta l-*complainant*, li kienu mehuda minn pubblikazzjonijiet oħra mingħajr ma saret referenza minn fejn ittiehed dan il-materjal²⁹.

Barra minn hekk, iċ-*Chairperson* tal-ADB u r-Regjistratur assiguraw lill-Kummissarju għall-Edukazzjoni illi l-membri tal-Bord kienu jieħdu hsieb li kull meta studenti jiġu akkużati li ikkupjaw, u għaldaqstant jitresssqu quddiem il-bord, huma fiżikament jiċċekkjaw ir-rapport tat-*Turnitin*. F'dan il-każ fuq talba tal-Kummissarju għall-Edukazzjoni ġie appuntat assessur indipendenti biex hu ukoll manwalment jivverifika t-teži tal-*complainant*. Dan l-assessur sab li kien hemm diversi siltiet fejn kien sar ikkupjar bl-aktar mod sfaċċat. Fil-fatt f'wiehed mill-eżempji li ta l-assessur dwar it-teži tal-*complainant*, qal li kien hemm sezzjonijiet shaħ ikkupjati minn awtur magħruf sew fil-qasam, fejn lanqas biss saret referenza

27 Op.cit Dawn huma l-istess linji gwida li l-Uffiċjal tal-Fakultà kien bagħat lill-eżaminaturi kif intqal fil-paragrafu 4 aktar 'il fuq.

28 L-ittra tal-ilment mill-avukat tal-*complainant* li tressaq quddiem l-Ombudsman tal-Università fil-21 ta' Awwissu 2013.

29 Ir-rapport tal-eżaminaturi, *ibid*.

għalih, filwaqt li anke r-referenzi mniżżla f'dawn l-istess sezzjonijiet saru daqs li kieku nkitbu mill-*complainant* u mhux mill-awtur oriġinali. Apparti l-fatt li dan l-awtur lanqas biss huwa mniżżel fost l-awturi ta' kotba li saret referenza għalihom fil-lista biblijografika. L-assessur indipendenti jagħmel referenza għal parti oħra mit-teżi u jirrapporta li din is-silta għet ikkupjata *verbatim* minn dokument li kiteb l-awtur XX f'paġna 1. Għal darba oħra ma saret l-ebda referenza għall-awtur XX u minflok l-kandidat in kwistjoni jaddottaha bħala tiegħu din is-silta. Ikompli jgħid ukoll li l-ikkupjar minn dan id-dokument tal-awtur XX ikompli matul il-kapitlu kollu tat-teżi³⁰.

Il-*complainant* tant insista fl-istqarrija tiegħu li hu ma ikkupjax li wiehed jasal biex jibda jissuspetta jekk fil-fatt din il-persuna hijiex konxja ta' dan l-episodju fejn l-etika akkademika għet vandalizzata. Madanakollu, l-assessur indipendenti ma kellu ebda għażla oħra hlief li jirrapporta l-fatti li wrew biċ-ċar u ikkonfermaw dak li kienet diġà stabbilixxiet l-Università, jiġifieri li l-*complainant* kien tassew ikkopja b'mod sfaċċat siltiet shaħ fit-teżi tiegħu. Aktar minn hekk m'hemmx dubju li din il-konklużjoni m'hijiex ibbażata biss fuq programm kompjuterizzat, iżda għet ukoll konfermata permezz ta' analiżi akkademika li saret fiżikament.

Preġudizzju personali

Il-*complainant* allega li kien hemm preġudizzju personali kontrih mill- membri tal-Bord, mingħajr ma speċifika jekk dan kienx il-Bord tal-Eżaminaturi jew tal-ADB. Hu allega li ċ-*Chairperson* u l-membri kellhom konflitt ta' interess fil-każ tiegħu, kellhom għalih personali u kienu influwenzati minn pika biex jaslu għal ġudizzju fil-konfront tiegħu. Madanakollu, minhabba li hu ma ġab ebda prova biex jissostanzja dawn l-allegazzjonijiet, dan l-aspett tal-ilment tiegħu mhux ser tittiehed konjizzjoni tiegħu.

Amministrazzjoni hażina

Il-*complainant* argumenta li l-amministrazzjoni tal-Università naqset milli tiggwidah dwar l-użu tat-*Turnitin* u għaldaqstant ma setax jittestja t-teżi tiegħu u jara jekk kienx hemm xi forma ta' ikkupjar qabel ma issottomettiha. L-Università tiċhad dan l-argument u tiġbed l-attenzjoni għall-fatt li r-Registatur kienet baġhret *memo* fil-11 ta' Ġunju 2010, fejn speċifikament kien hemm referenza dwar kif wiehed jagħraf meta jkun hemm ikkupjar u kif dan għandu jiġi evitat. Id-dokumenti

30 Ir-rapport tal-assessur indipendenti, *ibid*.

li aktar qabel saret referenza għalihom kien fihom taqsimiet shaħ dwar l-użu tat-*Turnitin* bħala wiehed mill-metodi kif wiehed jista' jittestja x-xogħol tiegħu. Irid jingħad ukoll li fit-tieni seduta tal-ADB meta kien qed jinstema' il-każ tal-*complainant*, id-Dekan tal-Fakultà ikkonċernata kien ippreżenta lill-Bord kopja ta' *email* li s-segretarja tal-Fakultà kienet baġtet lill-*complainant* fejn heġġitu jattiva l-IT *account* tiegħu, u jagħmel użu mill-programm tat-*Turnitin* sabiex jittestja t-teżi tiegħu. L-avukat tal-*complainant* sostna li l-klijent tiegħu kien irċieva din l-*email* wara li hu kien issottometta t-teżi tiegħu. Madankollu, dan il-punt ma tantx jista' jingħata importanza għaliex l-uffiċjal tal-Fakultà kienet għaddiet din it-teżi lill-eżaminaturi fit-3 ta' Ottubru 2012 u fl-intervall kien hemm żmien biżżejjed fejn li kieku ried l-*complainant* seta' irtira x-xogħol tiegħu, ittestjah għall-ikkupjar, għamel l-emendi meħtieġa u reġa' issottomettiha. Minflok, jidher li f'dan l-istadju l-*complainant* kien sodisfatt bil-kwalità tax-xogħol tiegħu u ma kienx jinteressah li joqgħod jittestja t-teżi tiegħu permezz ta' programm kompjuterizzat, forsi anke għaliex ma kienx iħossu komdu jagħmel dan.

Trattament ġust mill-Bord tad-Dixxiplina

Il-*complainant* ilmenta li l-proċeduri tal-ADB kienu naqsu milli jagħtuh smiġħ ġust. Hu argumenta li: (a) il-Bord ma kienx avżah minn qabel dwar x'kienet l-akkuża miġjuba kontrih jew x'kienet ir-raġuni għalfejn kien qiegħed jitressaq quddiemu, u (b) ngħata kopja tar-rapport tat-*Turnitin* proprju matul is-seduta nnifisha, u għaldaqstant ma setax ihejji b'mod xieraq id-difiża tiegħu għall-akkuża gravi li hu kien ikkopja.

Ir-Regjistratur ċaħdet l-ewwel argument tiegħu u ġibditlu l-attenzjoni li fis-6 ta' Diċembru 2012 hi kienet kitbitlu u qaltlu li kien ġie irrapportat li hu kien kiser ir-Regolamenti tal-*Assessment* tal-Università (Regolament 39(1(a)) billi fit-teżi tiegħu li hu kien ressaq biex jikseb grad fid-Dottorat tal-Filosofija, instab li kien hemm partijiet li kienu ġew ikkupjati. Skont ir-Regolament 43(a) tal-imsemmija Regolamenti, kien qiegħed jiġi mitlub li jidher quddiem l-*Assessment Disciplinary Board* nhar it-Tlieta, 11 ta' Diċembru 2012 f'nofsinhar fl-uffiċċju tar-Regjistratur fl-Università ta' Malta.

F'din l-ittra r-Regjistratur saħansitra tagħtih parir li jaqra sewwa r-regolamenti relevanti u li jista' jattendi għal din il-laqgħa akkumpanjat minn xi hadd tal-fidučja tiegħu. L-istqarrija tar-Regjistratur twaqqa' kompletament l-argument tal-

complainant li ma kienx gie avżat bl-akkuża miġjuba kontrih. Aktar minn hekk, wieħed ma jistax jifhem kif professjonista matur, bil-*background* tal-*complainant* jista' jattendi għal seduta tal-bord tad-dixxiplina mingħajr ma jistaqsi x'kienet ir-raġuni għal din il-laqgħa. Għal darba oħra l-Kummissarju għall-Edukazzjoni ikkonkluda li l-*complainant* kien jaf tajjeb x'kien l-għan tas-seduta tal-ADB u li dan tant kien fiduċjuż mill-kapaċità tiegħu li jiddefendi l-kawża tiegħu, li għażel li ma jiehu lil hadd miegħu.

Dwar it-tieni argument tal-*complainant* gie stabbilit li fil-bidu r-Registratur kienet informatu li, mill-uffiċċju tagħha ser jirċievi permezz ta' *email* kopja elettronika tar-rapport tat-*Turnitin*. Madanakollu, dan id-dokument tant kien kbir li ma setax jintbagħat permezz tal-*email* u minflok l-Assistent Registratur ċemplet lill-*complainant* biex jiġbor il-kopja tar-rapport fuq CD mill-uffiċċju tagħha. Fl-*Aide memoire* tal-Assistent Registratur dwar it-telefonata li saret lill-*complainant* iddikjarat li hu kien wiegħibha li ma kienx ser jgħaddi jiġbor is-CD għaliex ma kellux bżonnha. Il-*complainant* kien ta l-istess tweġiba liċ-*Chairperson* tal-ADB meta dan staqsih għaliex ma kienx gábar il-kopja fuq CD mill-Università.

Huwa sinjifikanti l-fatt li waqt li l-akkużat kien quddiem il-Bord tad-Dixxiplina, ma ilmentax la dwar li ma kienx jaf ir-raġuni għaliex saret din il-laqgħa u lanqas ma iprotesta li ma kienx ingħata żmien biżżejjed biex ihejji ruħu. Anzi ġara bil-maqlub, għaliex meta ċ-*Chairman* offrielu li jipposponi din is-seduta għal ġurnata oħra minhabba li r-Rappreżentant tal-Istudenti tal-Bord kien assenti, il-*complainant* sostna li hu kien jippreferi li l-laqgħa tkompli³¹.

Il-penali mogħtija inaċċettabbli

Il-*complainant* hass li l-ADB kien irragonevoli meta ċaħad it-talba tiegħu li jirtira t-teżi sabiex ikun f'qagħda li jikkoreġi dawk il-partijiet li kienu ikkupjati u jergá' jissottometti t-teżi tiegħu. Hu iprotesta ukoll li l-penali imposti fuqu kienu horox wisq.

Wieħed jifhem ix-xewqa tal-*complainant* li jirtira b'mod temporanju t-teżi tiegħu sabiex ikun jista' jnehħi dawk il-partijiet li kienu ikkupjati. Madanakollu, l-ADB amministrattivament ma kellhiex triq oħra għajr li tiċħad it-talba tiegħu ladarba

31 Ir-Rapport tal-ADB tal-11 ta' Diċembru 2012. Minkejja n-nuqqas tar-Rappreżentant tal-Istudenti fuq il-Bord, il-Bord xorta kellu *quorum*.

L-eżaminaturi kienu evalwaw ix-xogħol tal-*complainant* u taw il-verdett tagħhom. Iċ-ċaħda tal-Bord li jerga' jissottometti t-teži kienet imsejjsa ukoll fuq il-verdett tal-eżaminaturi u l-istqarrija tal-eżaminatur estern, li kif gie ikkwotat aktar 'il fuq, dan kien tal-fehma li t-teži kellha tiġi eliminata bl-aktar mod immedjat, għaliex l-ammont ta' ikkupjar f'din it-teži tant kien sfaċċat li qatt ma seta' jiġi rimedjat. Għaldaqstant, iċ-ċaħda tal-Bord kienet ġustifikata kemm amministrattivament kif ukoll għal raġunijiet akkademiċi.

Meta wiehed ser jittratta l-merti ta' dan l-ilment irid jikkunsidra tliet fatturi. L-ewwel fattur huwa dwar is-serjetà li l-universitajiet kollha jattribwixxu lejn il-ksur tal-etiċi akkademiċi permezz ta' ikkupjar: huwa proprju għalhekk li l-Università ta' Malta għandha regolamenti stretti u twissijiet severi dwar is-suġġett. It-tieni aspekk għandu x'jaqsam mal-fatt li l-*complainant* kiser ir-regolamenti dwar l-ikkupjar fir-riċerka u x-xogħol tiegħu tal-PhD, li hija l-ghola grad mogħti mill-Università kif ukoll l-aktar wiehed ta' prestiġju. L-Istituzzjoni kienet tikkomprometti serjament l-isem tagħha flimkien mal-kredibilità li għandha u tgawdi, li kieku jkun hemm suspett jew xniegħat li jkunu qed jingħataw gradi fid-dottorat permezz ta' xogħol ikkupjat. It-tielet kunsiderazzjoni hija dwar il-fatt li l-individwu nstab li kien ikkopja b'mod sfaċċat. Il-*complainant* bir-raġun huwa kburi li għandu numru sostanzjali ta' *degrees* u sostna li kien familjari sew mal-etiċi akkademiċi u x'kien mistenni minn xogħol skolari. Mingħajr dubju, l-ADB kien ha kunsiderazzjoni tal-esperjenza akkademika vasta tiegħu meta ttiehdet id-deċiżjoni dwar il-penali li kienu ser jiġu imposti fuqu.

Fl-opinjoni tiegħi, li teskludi lill-*complainant* milli jipparteċipa f'korsijiet universitarji għal għaxar snin hija daqsxejn harxa wisq, u l-Università tista' tagħżel li tnaqqas dan il-perjodu. Jien jidhirli li jekk ikun hemm kundizzjonijiet akkademiċi xierqa u superviżjoni adegwata, il-*complainant* jista' jingħata ċ-ċans li jirrimedja din iċ-ċirkostanza biex wiehed jerga' jikseb fiduċja fih. Għaldaqstant, nissuġġerixxi li l-Università terga' tikkunsidra l-fatt li l-istudenti li jinstabu li ikkupjaw jeħlu multa. Dan il-ksur serju fl-etiċi akkademiċi m'għandux ikun imxjejn b'mod daqshekk fieragħ li teħel multa ta' flus speċjalment meta l-istudenti misjuba hatja jistgħu faċilment jinjorawha.

Konkluzjonijiet

Hija f'waqtha li wiehed ikompli jirrepeti li l-ikkupjar huwa ksur serju fl-etiċi

akkademiċi u dan il-fatt ikun aktar gravi meta jiġi fil-livell ta' riċerka għad-dottorat. Għaldaqstant, m'hijiex sorprendenti li l-Università hadet dawk il-miżuri fil-konfront tal-*complainant* meta aġixxa b'dak il-mod. M'huwiex il-kompitu ta' Kummissarju li jstabbilixxi u jiddeċiedi jekk biċċa xogħol hijiex ikkupjata jew le. Dan huwa kompitu tal-akkademiċi li l-Università tagħzel li jwettqu dan ix-xogħol. Ir-rwol tal-Kummissarju għall-Edukazzjoni f'sitwazzjonijiet bħal dawn huwa, li jeżamina jekk id-deċiżjoni tal-awtoritajiet tal-Università tkunx waħda ġusta u li jkunu waslu għaliha permezz ta' provi konkreti. Il-provi li ngħataw matul din l-investigazzjoni bla dubju juru li l-*complainant* tassew kien kiser l-etiċi akkademiċi permezz tal-ikkupjar. Din l-evidenza ma kinitx biss riflessa fir-rapport kompjuterizzat tat-*Turnitin*, li ta riżultat ta' ikkupjar ta' 54 fil-mija. Il-hames membri tal-Bord tal-Eżaminaturi, l-membri tal-ADB, kif ukoll l-assessur indipendenti li kien appuntat speċifikament fuq talba tal-Kummissarju għall-Edukazzjoni, eżaminaw it-teżi tal-*complainant* u kollha qablu li f'dan id-dokument kien hemm element qawwi ta' ikkupjar. Madanakollu, kien l-Eżaminatur Estern li l-aktar li ikkundanna x-xogħol tal-*complainant*, fl-opinjoni tiegħu dan id-dokument kien l-aġġar każ li qatt ra fejn kien hemm ksur daqshekk sfaċċat tal-etika akkademika.

Hemm provi biżżejjed li jindikaw bl-aktar mod ċar li l-Università kienet ġusta meta akkużat lill-*complainant* li kien haġi ta' ikkupjar fit-teżi tiegħu għad-Dottorat (PhD) u għaldaqstant l-ilment tiegħu m'huwiex sostanzjat. Aktar minn hekk, id-deċiżjoni tal-ADB li tikklassifika x-xogħol tiegħu, bħala li wehel u li ma ġab ebda marki jikkompara tajjeb ma' kif universitajiet oħra ta' kalibru, jevalwaw xogħol ikkupjat. Għaldaqstant, ma nistax insostni l-ilment tal-*complainant* li ġie trattat hażin mill-Università u li iddiskriminat b'mod impropriu kontrih.

Bl-istess mod, ma nistax nissostanzja l-allegazzjoni tal-*complainant* li ma ngħatax smiġh xieraq. L-uffiċjali tal-fakultà kienu ġibdulu l-attenzjoni li ma kienx attiva l-IT *account* tiegħu sabiex ikun jista' jagħmel it-*test* permezz tat-*Turnitin*, iżda hu injora dan il-parir. Barra minn hekk kien hemm ukoll provi ċari li jindikaw li r-Registratur kienet informat lill-*complainant* dwar ir-raġuni għalfejn kienet ser issir laqgħa biex jidher quddiem l-ADB. Kien ukoll ġie informat li r-rapport tat-*Turnitin* dwar it-teżi tiegħu kien twil wisq biex jintbagħat permezz tal-*email*, u li għalhekk seta' jiġbor kopja tal-istess rapport fuq CD mill-uffiċċju tad-Deputat Registratur. Hu irrifjuta li jagħmel dan. Haġa oħra dwar dan l-ilment hija li kieku verament hu kien qiegħed iħoss li m'huwiex preparat biex jiddefendi ruħu quddiem il-Bord, seta'

jaċċetta l-offerta tal-Bord li jipposponi l-laqgħa. Izda hu ċaħad din l-għażla ukoll. Meta wieħed jikkunsidra dawn il-fatturi, bir-raġun jista' jasal għall-konklużjoni li l-*complainant* waqt dik il-laqgħa mal-ADB kien qiegħed iħossu kunfidenti u kapaċi li jista' jiddefendi ruħu dwar l-akkuża ta' ikkupjar. Jista' ukoll ikun il-każ li hu kien ġenwinament qed iħossu innoċenti mill-akkużi miġjuba kontrih u ġie tassew konxju meta ġie ipprezentat bir-rapport tat-*Turnitin* u l-livell għoli ta' ikkupjar li irriżulta minn dan ir-rapport. Izda xorta waħda, ma nistax nissostanzja l-ilment tiegħu li ma kellux smiġħ xieraq: il-provi juru li hu kien konxju mill-akkużi miġjuba kontrih u li kellu kull opportunità sabiex jipprepara għad-difiża tiegħu.

Il-penali li ġew imposti fuq il-*complainant* mill-ADB kienu konsistenti mal-kurri gravi tal-etiċi akkademiċi permezz tal-ikkupjar. Għaldaqstant, ma nistax nissostanzja l-ilment tiegħu li l-kastig li ngħatalu kien sever, hlief għal fatt li fl-opinjoni tiegħi li l-*complainant* ma jistax isegwi ebda kors ieħor fl-Università għall-għaxar snin li ġejjin, huwa twil wisq.

Wara li analizzajt il-fatti kollha li harġu minn din l-investigazzjoni, l-Opinjoni Finali tiegħi hija li:

- a) l-konklużjonijiet tal-awtoritajiet tal-Università li l-*complainant* kien kiser ir-regolamenti u l-etiċi akkademiċi tal-Università billi ikkopja fit-tweġtiq tar-riċerka tiegħu għall-oghla grad ta' studji, jiġifieri dak għal Dottorat, huma ibbażati fuq raġunijiet validi u ippruvati; u
- b) l-awtoritajiet tal-Università trattaw lill-*complainant* b'mod ġust, skont ir-regolamenti tal-Università, u ma ġiex improprijament iddiskriminat. Dan ifisser li fl-ebda ħin ma naqsu milli jimxu mal-proċeduri stabbiliti, la fiż-żmien ta' qabel ma ressaq it-teżi, la meta ressaqha, la wara li ressaqha u lanqas fil-waqt li kienu qed jittieħdu l-passi dixxiplinarji.

Għaldaqstant, ma nistax insostni dawn l-ilmenti.

L-eżitu

Wara l-Opinjoni Finali tal-Kummissarju, il-*complainant* talab li l-Università terġa' tikkunsidra l-każ tiegħu speċjalment dik dwar l-impożizzjoni li ma jsegwi ebda kors fl-Università għal għaxar snin shaħ. Madanakollu l-ADB sostniet il-penali oriġinali tagħha.

Rapport fil-qosor dwar Każ Nru UN 0038
MCAST

***Lecturer* jallega li tibdil fix-xogħol imminalu l-professjoni u tnaqqaslu d-dħul**

(lecturer, remunerazzjoni, professjoni)

L-ilment

Għalliem fi hdan il-Kulleġġ Malti tal-Arti, Xjenza u Teknoloġija (MCAST) ressaq ilment quddiem l-Ombudsman tal-Università³². Huwa³³ saħaq illi, b'riżultat ta' dak li huwa jikkunsidra bħala tibdil mhux ġustifikat fid-doveri tiegħu bħala għalliem, il-Kulleġġ kien dgħajjiflu l-*istatus* tiegħu bħala professjonist u naqqaslu d-dħul finanzjarju tiegħu. Huwa sostna li sabiex hu jkun jista' jerga' lura fil-pożizzjoni li kien fiha qabel sar dan it-tibdil, kellu jiġi tterminat impjeg ta' għalliema *part-timer* li kienet ingħatat xi whud mid-doveri li kienu jappartjenu lilu.

Il-fatti

Il-persuna li ressaq l-ilment beda l-karriera tiegħu fl-MCAST fl-2001 fejn huwa kien jgħallem fl-Istitut tal-Inġinerija Mekkanika. Meta nhatar f'din il-kariga huwa kien jissodisfa t-tieni rekwiżit indikat fis-sejha għall-applikazzjonijiet, liema sejha kienet tirrikjedi li l-kandidati kellhom ikunu jew fil-pussess ta' *first degree* jew ikollhom hmistax –il sena esperjenza industrijali fil-qasam li fih kienu mistennija jgħallmu.

Għal numru ta' snin, il-maġġoranza tat-tagħlim tiegħu kien maqsum fuq żewġ livelli:

a) l-*Extended Diploma* f' Livell Nru 4; u

³² Il-Professur Farrugia beda l-investigazzjoni tiegħu fuq dan l-ilment fil-kapaċità tiegħu ta' Ombudsman tal-Università. Huwa kompla jinvestiga u għalaq dan il-każ wara l-hatra tiegħu ta' Kummissarju għall-Edukazzjoni fl-1 ta' Frar 2014. Din l-Opinjoni Finali tinkludi referenza għan-nomenklatura ta' Kummissarju għall-Edukazzjoni.

³³ Sabiex tiġi evitata referenza bla bżonn għall-pronomi maskili/femminili (bħal hi u hu), f'dan ir-rapport ser nirreferu għall-persuna li ressaq l-ilment fil-maskil, anke jekk mhux neċessarjament hu l-każ.

b) *1-Higher National Diploma* f'Livell Nru 5 tal-*Maltese National Qualifications Framework*.

Matul is-sena akkademika 2011–2012, il-persuna li ressaq l-ilment ġie allokat medja ta' 28 siegħa taġħlim fil-ġimgħa, u dan meta ikkumparat mal-massimu ta' 19 – il siegħa fil-ġimgħa kif stipulat fil-Ftehim Kollettiv milhuq bejn l-MCAST u l-MUT. Huwa kien jirċievi hlas addizzjonali għas-siegħat żejda illi huwa kien jgħalliem.

F'Settembru 2012, id-Direttur il-ġdid tal-Istitut tal-Inginerija Mekkanika irveda l-iskeda tal-persuna li ressaq l-ilment u naqqasha għal 18-il siegħa fil-ġimgħa. Barra minn hekk sar ukoll xi tibdil fid-doveri assenjati lilu, fejn it-tagħlim tiegħu issa kien aktar relatat ma' tagħlim fil-Livell Nru 4 milli ma' dak fil-Livell Nru 5. Dan sar fuq id-deċiżjoni tad-Direttur li jalloka t-tagħlim fil-livell oġhla tas-sillabu lill-ġhalliema ġdida, impjegata fuq bażi *part-time*, li kellha Ph.D. fil-qasam in kwistjoni. Ftit taż-żmien wara, il-persuna li ressaq l-ilment talab u nġhata sitt siegħat ta' tagħlim addizzjonali fl-Istitut tal-Inginerija Elettrika fi hdan il-Kulleġġ, li għalihom kien jithallas apparti.

Osservazzjonijiet

Fl-ewwel parti tal-ilment tiegħu, il-persuna li ressaq l-ilment iffoka fuq il-kwistjoni ta' stima u prestiġġu abbinat mal-karriera professjonali tiegħu bħala għalliem. Huwa fatt magħruf fil-professjoni tal-ġhalliema illi iktar ma jkun oġhli l-livell tal-kontenut akkademiku li wiehed jgħalliem u iktar kemm ikunu avvanzati l-istudenti tiegħu, ikbar tkun l-istima u l-preġju li huwa jgawdi fost l-ġhalliema sħabu u l-komunità in ġenerali. L-istess jiġri meta s-sitwazzjoni titregġa lura, kif jispjega tajjeb dan l-eżempju analogu mill-qasam tal-medicina. Persuna f'saħħitha li thossha f'it ma tiflahx ġeneralment iżżur tabib tal-familja (*general practitioner*). Mill-banda l-oħra persuna li tkun qiegħda tbatu minn mard serju ġeneralment tirrikorri għall-assistenza ta' Konsulent li jispječjalizza fil-qasam in kwistjoni. Minkejja dan iżda, fejn jidhol tagħlim, il-prattika ġeneralment issir bil-maqlub. L-aħjar għalliema ġeneralment jiġu assenjati biex jgħallmu studenti tajbin, filwaqt li daww l-ġhalliema anqas tajba jithallew jgħallmu studenti mhux daqstant motivati u/jew dgħajfa. Huwa minħabba f'hekk illi, l-opinjoni pubblika tasal biex tikkonkludi illi l-ġhalliema li jgħallmu fl-aktar livelli għolja huma għalliema aqwa minn daww li jgħallmu f'livelli aktar baxxi. B'hekk is-socjetà għandha stima akbar lejn l-ġhalliema fl-oġhla livelli ta' studju.

M'huwiex sorprendenti allura, illi l-persuna li ressaq l-ilment ikkunsidra d-deċiżjoni tad-Direttur li jnehħilu l-klassijiet fil-Livell Nru 5, bħala waħda ta' demozzjoni fil-karriera professjonali tiegħu li saħansitra waslitu wkoll biex jitlef mill-prestiġju li hu kellu qalb l-għalliema shabu u l-istudenti li hu kien jgħalliem. L-allokazzjoni ta' dak li huwa jqis bħala dmirijiet ta' tagħlim li fin-natura tagħhom m'huwiex direttament relatati mas-suġġett mgħalliem, bħal ma hi s-supervizjoni ta' xogħol fil-laboratorju, kompli biex aggravalu l-wegħha tiegħu mil-lat ta' prestiġju professjonali. Huwa argumenta illi d-Direttur tal-Istitut kien qiegħed intenzjonalment iwarrbu biex jakkomoda u jsoġni s-servizzi tal-impjegata l-għdida.³⁴ Huwa saħaq, u jien ma nsib ebda raġuni għaliex niddubita l-argument tiegħu, illi din l-esperjenza ikkaġunatlu dimotivazzjoni u frustrazzjoni waqt il-qadi ta' dmirijietu, speċjalment minhabba l-fatt illi fil-bidu dan it-tibdil irriżulta wkoll fi tnaqqis fid-dħul finanzjarju tiegħu.

Wieħed iżda jista' jħares lejn din is-sitwazzjoni minn lenti oħra. L-awtoritajiet tal-Kulleġġ, f'dan il-każ rappreżentati mid-Direttur tal-Istitut tal-Inġinerija għandhom ir-responsabbiltà, u saħansitra d-dover, illi joffru l-aqwa tagħlim lill-istudenti tagħhom. F'dan il-każ, id-Direttur hass illi fl-aħjar interess tal-istudenti f'Livell Nru 5, u sabiex ikunu jistgħu jintlahqu aħjar l-oġettivi akkademiċi abbinati mal-istess livell, kien ikun aħjar jekk ir-responsabbiltà ta' dan it-tagħlim tgħaddi għand persuna li kellha PhD f'dan il-qasam u kwalifiki oghla mill-persuna li ressaq l-ilment, anke jekk hija kellha anqas esperjenza industrijali u ta' tagħlim minnu. F'dan ir-rigward, għaladarba d-Direttur mexxa skont il-proċeduri stabbiliti tal-Kulleġġ fejn jidhol ingaġġ, wieħed ma jistax jiċċensura l-azzjonijiet tiegħu. Huwa kien afdat mill-Kulleġġ biex jingagġa għalliema addizzjonali meta dan ikun meħtieġ. Id-Direttur kellu ukoll il-prerogattiva illi jimpjega akkademiċi bl-ogħla livell ta' kredenzjali possibbli u dan minhabba li l-Istitut kien fil-proċess li jtejjeb il-programmi akkademiċi li joffri u li eventwalment kellhom ukoll iwasslu għall-korsijiet fil-livell ta' *degree*.

F'dawn iċ-ċirkostanzi, meta l-amministraturi fil-qasam akkademiku jiġu biex jiffinalizzaw l-għażla tagħhom, huma jiffaċċjaw dilemma komuni, dik bejn kontinwità jew innovazzjoni. Huma jridu jiddeterminaw minn x'hiex jibbenifika l-aktar l-istudent, jekk hux mill-kwalifiki oghla u enerġija żgħażuġha ta' għalliema godda detenturi ta' dottorat, jew mill-esperjenza ta' għalliema li diġà jgħallmu s-suġġett u li l-istudenti passati tagħhom kellhom suċċess fis-suġġett li huma

34 Ittra datata 28 ta' Frar 2014 mingħand is-Segretarju Ġenerali tal-MUT lill-Kummissarju għall-Edukazzjoni u diskussjoni li saret aktar qabel dwar dan.

jgħallmu. Jirrifletti tajjeb u huwa ta' kreditu għall-persuna li ressaq l-ilment il-fatt illi hekk kif huwa offra s-servizzi tiegħu lill-Istitut tal-Inginerija Elettrika, it-talba tiegħu giet milqugħa immedjatament. Madanakollu, din id-darba, id-Direttur tal-Istitut ipprefera li jirrikorri għall-bidla u dan għamlu bl-approvazzjoni tal-ogħla awtoritajiet tal-Kulleġġ u jiena bħala l-Kummissarju għall-Edukazzjoni ma nsib ebda ġustifikazzjoni għaliex għandi nikkontesta din id-deċiżjoni akkademika.

Is-Segretarju Ġenerali tal-MUT issuggerixxa illi l-kwistjoni setgħet tiġi riżolta kieku l-bidla ma kienetx daqstant drastika u kieku inġhatat kunsiderazzjoni xierqa għall-kontribut li l-persuna li ressaq l-ilment kien ta lill-Istitut fil-passat. Hawn tajjeb illi wiehed iżomm f'moħħu illi biex ikun possibbli li jintlahaq kompromess huwa neċessarju li jkun hemm spirtu ta' djalogu u kooperazzjoni. Sitwazzjoni li żgur ma kienetx il-każ fl-ilment taht eżami. Id-Direttur tal-Istitut ma kkonsultax lill-persuna li ressaq l-ilment rigward it-tibdil li kien ippjanat. Dan tal-aħħar sar jaf bit-tibdil li huwa kien ser ikollu fl-iskeda ta' tagħlim tiegħu meta l-iskedi ikkonċernati saru pubbliċi u twaħhlu fuq *in-notice board* tal-Istitut. Hawn wiehed ma jstax ma jinnotax illi n-nuqqas ta' konsultazzjoni minn naħa tad-Direttur fuq materja daqshekk delikata turi nuqqas ta' sensittività u kortesija lejn impjegat akkademiku li serva lill-Istitut għal numru ta' snin.

Bl-istess mod, l-imġieba aggressiva tal-persuna li ressaq l-ilment kompliet ziedet mal-aggravament bejn iż-żewġ individwi. Dan johroġ ukoll mill-kummenti dispreġġjattivi dwar il-kollegi superjuri tiegħu u r-reazzjonijiet aggressivi tal-persuna li ressaq l-ilment meta affaċċjat b'osservazzjonijiet li hu ma jaqbilx magħhom (inkluż waqt il-laqgħa tiegħu mal-Kummissarju għall-Edukazzjoni), fejn wiehed kien jispetta attitudni ferm aħjar. Barra minn hekk, waqt diskussjonijiet li kelli mal-Prinċipal tal-Kulleġġ dan irrefera għad-diffikultajiet li l-persuna li ressaq l-ilment kien spiss ikollu mal-istudenti tiegħu, xi haġa li min-naħa tiegħu l-persuna li ressaq l-ilment ċaħad kategorikament.³⁵ Aspett ieħor illi żgur ma għenx biex tittaffa din il-konfrontazzjoni kien l-insistenza tal-persuna li ressaq l-ilment li jiġi itterminat l-ingaġġ tal-għalliema *part-timer* sabiex hu jkun jista' jerga' lura għall-iskeda u s-salarju li kellu. L-MCAST ikkunsidra t-talbiet tal-persuna li ressaq l-ilment bħala

35 Diskussjoni bejn il-Kummissarju għall-Edukazzjoni u l-Prinċipal, kif ukoll ittra minghand il-Prinċipal datata 20 ta' Novembru 2013, li fiha saret referenza għal grupp ta' studenti li kollettivament akkużaw lill-persuna li ressaq l-ilment b'lingwaġġ abbużiv, liema akkuża giet wara irtirata.

inaċċettabbli kemm mil-lat akkademiku kif ukoll mill-qasam amministrattiv. Id-Direttur iddeċieda li jagħti prijorità lill-ħtiġijiet akkademiċi fuq prassi passati jew *ego ta'* individwi partikolari.

Fit-tieni parti tal-ilment tiegħu, il-persuna li ressaq l-ilment iffoka fuq il-fatt illi t-tnaqqis fl-ammont ta' siegħat li hu ġie allokat biex jgħallem kien ser jirrifletti ruhu fi tnaqqis finanzjarju addizzjonali li hu kien jirċievi. It-tnaqqis għal 18-il siegħa mid-19-il siegħa fil-ġimgħa ma affetwalux is-salarju tiegħu. L-ilment tiegħu kien rigward it-tnaqqis fil-ħlas addizzjonali li hu kien jirċievi mill-lezzjonijiet addizzjonali li huwa kien jagħti, li b'medja ta' disgħa siegħat fil-ġimgħa, bi €23.28 is-siegħa, kienu jammontaw għal somma konsiderevoli matul is-sena akkademika. Kif intqal qabel, is-soluzzjoni li l-persuna li ressaq l-ilment ippropona biex turrimedja t-telf finanzjarju li hu kien sofra, kienet dik li jiġi tterminat l-ingaġġ tal-impjegata fuq bażi *part-time*, sitwazzjoni li kellha twasslu biex hu jerga' jirrikorri lura għall-ammont ta' siegħat f'taġħlim li huwa kellu. Huwa ibbaża l-argument tiegħu fuq l-assunzjoni tiegħu li f'każ ta' xogħol addizzjonali li miegħu jkun hemm abbinat ħlas addizzjonali, dan kellu bhala l-ewwel preferenza jiġi offrut lill-haddiema eżistenti qabel jiġi offrut lil dawk barra l-Kulleġġ. Fil-bidu huwa argumenta illi tali dikjarazzjoni kienet imniżżla fil-Ftehim Kollettiv bejn l-MCAST u l-MUT, iżda meta minn riċerka irriżulta li dan il-Ftehim ma kienx jinkludi tali provvedimenti, huwa sostna bil-qawwa kollha illi dawn kienu prinċipji vestiti b'mod ġenerali fil-liġi dwar l-impjiegi.

Kienet tkun haġa mill-aktar stramba li kieku l-Ftehim Kollettiv bejn l-MCAST u l-MUT kellu jinkludi l-provvediment li fil-bidu argumenta dwaru l-persuna li ressaq l-ilment. Kienet tkun sitwazzjoni mil-aktar ċensurabbli kieku kellha tkun infurzata kundizzjoni simili fil-qasam edukattiv, anke jekk mil-lat industrijali tali prassi tista' titqies legittima. L-MCAST u l-MUT qablu li għalliem għandu jkun allokat massimu ta' 19-il siegħa f'kuntatt ma' studenti, bil-għan illi huwa jkun jista' jqassam il-kumplement tal-40 siegħa fil-ġimgħa f'riċerka, preparazzjoni għal-lezzjonijiet, ikorregġar u kontribut lill-amministrazzjoni tal-Istitut.

B'hekk il-Ftehim Kollettiv milhuq bejn l-MCAST u l-MUT jikkonsolida dak li ż-żewġ partijiet jemmnu u qablu dwaru u *cioè* illi l-għalliema jstgħu joffru l-aħjar servizz meta jiġu allokati 19 –il siegħa ta' taġħlim fil-ġimgħa. Il-Kulleġġ u l-*union* iddeċidew illi numru akbar ta' siegħat f'taġħlim inaqqas il-kapaċitajiet tal-għalliem u dan ikun

ta' detriment għall-istudenti tagħhom; min-naħa l-oħra huma jqisu li numru anqas ta' siegħat jirriżulta f'nuqqas ta' użu tajjeb tar-riżorsi umani. Huwa f'dan il-kuntest illi bosta mill-istituzzjonijiet ta' *Further and Higher Education* jaqblu li l-għalliema għandhom jingħataw minn tlieta sa erba' siegħat addizzjonali fil-ġimgħa. Dawn tal-aħħar ma jaqblux mal-ġhotti ta' aktar siegħat, kemm jekk abbinati ma' hlas addizzjonali u anke jekk le, għaliex jemmnu li dan jista' iwassal għal deterjorazzjoni fil-kontribut professjonali ta' għalliem. F'dan il-każ partikolari, wiehed jifhem id-diżappunt tal-persuna li ressaq l-ilment meta sofra nuqqas fid-dhul finanzjarju tiegħu qabel ma nġhata siegħat addizzjonali ta' taġħlim fl-Istitut tal-Inginerija Elettrika. Minkejja dan iżda, il-persuna li ressaq l-ilment huwa żbaljat meta jsostni li d-Direttur fi hdan l-Istitut għall-Inginerija Mekkanika mexa amministrattivament hażin miegħu meta, skont il-prassi konvenzjonali fl-edukazzjoni terzjarja, huwa għadda biex jimpjega għalliem biex ikopri s-siegħat addizzjonali ta' taġħlim.

Konkluzjoni

Il-persuna li ressaq l-ilment ġie assenjat ammont ta' siegħat f'taġħlim li kienet kompatibbli mal-istatus tiegħu, liema siegħat kienu ukoll konformi mat-termini stipulati fil-Ftehim Kollettiv milhuq bejn l-MCAST u l-MUT. Il-*management* tal-Istitut għandu kull dritt li jimpjega għalliema fuq bażi *part-time* biex ikopru siegħat addizzjonali ta' taġħlim, u dan sakemm jiġu mharsa tajjeb il-proċeduri stabbiliti tal-Kulleġġ rigward ingaġġ u sakemm tali deċiżjoni tittiehed fl-aħjar interess tal-istudent. L-istess Ftehim Kollettiv bejn l-MCAST u l-MUT ma jagħti ebda dritt lill-persuna li ressaq l-ilment li jzomm l-istess livell ta' taġħlim jew siegħat/rimunerazzjoni li huwa kellu fil-passat fuq bażi ta' preċedenza. Barra minn hekk, it-talba tiegħu li l-Istitut għandu jittermina s-servizzi tal-għalliema aktar kwalifikata minnu sabiex hu jkun jista' jirrikorri lura għall-benefiċċji li kien igawdi minnhom qabel l-ingaġġ tagħha, huma inaċċettabbli kemm mill-ambitu edukattiv, maniġerjali kif ukoll mill-qasam tar-relazzjonijiet industrijali kif spjegat aktar 'il fuq f'dan ir-rapport. Fid-dawl ta' dan, jien m'inix f'pożizzjoni li nsostni l-argumenti li qajjem il-persuna li ressaq l-ilment meta dan sostna illi l-awtoritajiet tal-MCAST kienu iddiskriminaw b'mod impropriu kontra tiegħu meta naqqas s-siegħat ta' taġħlim li huwa kellu ma' studenti fil-Livell Nru 5 u għaddew l-istess siegħat lill-għalliema akkademikament kwalifikata aktar minnu, jew li l-istess awtoritajiet trattawha hażin meta assenjaw is-siegħat ta' *overtime* li huwa kellu lill-għalliema fuq bażi *part-time*.

Dan magħdud, jien insostni dik il-parti tal-ilment fejn il-persuna li ressaq l-ilment saħaq fuq in-nuqqas ta' konsultazzjoni fit-teħid ta' deċiżjoni li kienet ser taffetwalu d-doveri tiegħu bħala għalliem. Id-Direttur tal-Istitut kellu jiddiskuti t-tibdil propost mal-persuna li ressaq l-ilment minflok ma hallieh jiskopri tali tibdil meta din l-informazzjoni saret pubblika fuq in-*noticeboard* tal-Istitut.

Rapport fil-qosor dwar Każ Nru UO 0020
Istitut tal-Istudji Turistiċi

Lecturer* jallega li kien imċaħħad mill-*leave

(lecturer, leave)

L-ilment

Għalliem³⁶ impjegat mal-Istitut għall-Istudji Turistiċi (ITS) ressaq ilment lill-Kummissarju għall-Edukazzjoni kontra l-Istitut f'April 2014. Huwa saħaq li din l-istitutazzjoni kienet ingustament ċaħħditlu hamest ijiem *leave* fil-perjodu tal-Milied u hamest ijiem *leave* oħra fil-perjodu tal-Ghid tal-istess sena akkademika li fiha huwa ressaq l-ilment.

Il-fatti

Il-persuna li ressaq l-ilment ma qabilx mal-interpretazzjoni li l-ITS u l-*Union* tal-Għalliema (MUT) taw għall-paragrafu 14.2 tal-Ftehim Kollettiv, liema ftehim kien gie iffirmat miż-żewġ partijiet fl-2012. Il-paragrafu ċitat jirrigwarda l-ammont ta' granet *leave* indikat għall-perjodi tal-Milied u l-Ghid rispettivament. Il-persuna li ressaq l-ilment sostna l-argument tiegħu billi għamel enfasi għad-differenza li teżisti bejn dak imniżżel fil-Ftehim Kollettiv tal-2007 u dak miktub fil-Ftehim Kollettiv tal-2012. Huwa saħaq illi dak li tniżżel fl-aħħar Ftehim Kollettiv għandu jheh preċedenza fuq dak li kien hemm fil-Ftehim Kollettiv passat.

Il-paragrafu 14.2 tal-Ftehim Kollettiv tal-2012 jgħid hekk:

“Academics are not required to report for work at the Institution or to provide their services to the Institution within the following periods:

- *the month of July;*

³⁶ Sabiex tiġi evitata referenza bla bżonn għall-pronomi maskili/femminili (bħal hi u hu), f'dan ir-rapport ser nirreferu għall-persuna li ressaq l-ilment fil-maskil, anke jekk mhux neċessarjament hu l-każ.

- *the month of August; and*
- *10 working days during Christmas and Easter periods, which days shall be determined annually by the Management and notified to the academics by the end of November of each year.*

Such periods incorporate academics' statutory vacation leave entitlement as part thereof."

L-istess klawnsola tal-Ftehim Kollettiv tal-2007 (Sezzjoni 10 (d)) li tirrigwarda l-ammont ta' ġranet *leave* matul il-perjodi tal-Milied u tal-Ghid tghid hekk:

"Lecturing personnel may, during the Christmas and Easter period, work from home for a maximum of ten (10) working days. The Management shall have the right to assign the area and the task, including tasks related to professional development, to be the subject of such work from home and to verify the performance thereof.

The Management shall, in November of each year, identify the dates during which the lecturing personnel may avail themselves of this facility in the following year."

Fis-16 ta' Diċembru 2013, il-*Management* tal-ITS hareġ memorandum intern li kien jispeċifika l-ammont ta' ġranet *leave* għall-perjodi tal-Milied u tal-Ghid. Dan kien jghid hekk:

"Following consultation with the shop stewards of the Malta Union of Teachers; it has been agreed that the five days allotted for the Christmas period; as per collective agreement in force; will be left for the individual staff members to decide, as long as these five days are taken at a stretch".

Il-persuna li ressaq l-ilment argumenta illi kien ovvju li dan il-memorandum kien ser jimxi fuq it-teżi ta' hames ġranet *leave* fil-Milied u hamsa oħra fl-Ghid minflok fuq l-interpretazzjoni l-oħra ta' għaxra u għaxra fil-perjodi rispettivi. Il-persuna li ressaq l-ilment ikkontesta l-kontenut ta' dan il-memorandum intern kemm mal-*Management* innifsu kif ukoll mal-uffiċjali tal-MUT, fejn argumenta illi l-interpretazzjoni tagħhom tal-Ftehim Kollettiv tal-2012 huwa skorrett. Minhabba

li ma kienx sodisfatt bit-tweġibiet li nġhata, huwa ressaq l-ilment tiegħu lill-Kummissarju għall-Edukazzjoni fl-aħħar ġurnata ta' hidma qabel il-vaganzi tal-Għid tas-sena skolastika 2013 – 2014.

Il-Kummissarju għall-Edukazzjoni talab kemm ir-reazzjonijiet tal-ITS kif ukoll tal-MUT rigward l-argumenti miġjuba mill-persuna li ressaq l-ilment. L-awtoritajiet tal-ITS irrispondew billi sempliċiment ikkwotaw paragrafu 14.2 tal-Ftehim Kollettiv tal-2012 mingħajr ma għamlu ebda kummenti jew osservazzjonijiet ulterjuri dwar l-ilment innifsu. Min-naħa l-oħra, sad-data li fiha hareġ dan ir-rapport, dan l-Uffiċċju baqa' ma rċevix tweġiba minghand l-uffiċjali tal-MUT anke wara li ntbagħtu *reminders* dwar dan.

Osservazzjonijiet

Il-qofol ta' dan l-ilment hu wiehed ta' interpretazzjoni. Il-*Management* tal-ITS spjegaw lill-persuna li ressaq l-ilment illi l-Ftehim Kollettiv tal-2012 jagħti lill-impjegati akkademiċi total ta' għaxart ijiem *leave* għall-perjodi tal-Milied u tal-Għid. Huma sostnew illi l-impjegati akkademiċi setgħu jieħdu hamest ijiem *leave* fil-Milied u hamsa oħra fil-perjodu tal-Għid. Min-naħa l-oħra, il-persuna li ressaq l-ilment saħaq illi l-impjegati akkademiċi huma intitolati għal total ta' għoxrin ġurnata *leave*; għaxra fil-perjodu tal-Milied u għaxra oħra fl-Għid.

Id-dikjarazzjoni mniżżla fil-memorandum intern tal-ITS ta' Diċembru 2013 li tgħid "... *the five days allotted for the Christmas period...*" ma thalli ebda dubju dwar dak li l-*Management* tal-ITS kienu qablu *max-shop stewards* tal-MUT matul in-negozjati tal-Ftehim Kollettiv. Dan il-memorandum intern kompli jibni fuq il-prattika stabbilita fil-Ftehim Kollettiv tal-2007.

Qabel ma ressaq l-ilment tiegħu lil dan l-Uffiċċju, il-persuna li ressaq l-ilment talab kjarifika rigward din il-kwsitjoni minghand il-President tal-MUT. It-tweġiba ta' dan tal-aħħar ma tantx għenet sabiex tiġi ċċarata din il-kontroversja. Huwa irrisponda hekk:

"Although I see your line of reasoning and it makes a lot of sense I beg to differ with this interpretation. The agreement is not perfect but the interpretation of this clause by the signatories, even those that preceded me, has always been the same and if we were to go to court and we had to testify we will have

to say that the understanding was not the one you are putting forward.”³⁷

Wara l-oġġezzjonijiet tal-persuna li ressaq l-ilment, huwa zied jgħid hekk:

“While I still see your point the wording in question does not say 10 x 10. You are interpreting it that way and yes it can be interpreted that way indeed. However, it can also be interpreted the exact opposite.”³⁸

Din id-dikjarazzjoni fiha nfisha tagħti interpretazzjoni differenti u konfligġenti għall-dak imniżżel fil-paragrafu taht eżami, liema paragrafu huwa diġà ambigwu minnu nnifsu. F’waqt minnhom, il-President tal-MUT jaqbel mal-interpretazzjoni li ta l-persuna li ressaq l-ilment, u fl-istess waqt jgħid li l-istess provvediment jista’ jġi interpretat “...*the exact opposite.*”

Filwaqt li wiehed jista’ jikkunsidra l-interpretazzjoni li ta l-persuna li ressaq l-ilment bħala waħda raġjonevoli, wiehed fl-istess hin ma jistax jinjora Prattika li ilha fis-sehħ waqt il-perjodi tal-Milied u tal-Għid ta’ bejn l-2007 u l-2013. Punt ieħor ta’ relevanza importanti huwa l-fatt illi ż-żewġ firmatarji tal-Ftehim Kollettiv qablu bejniethom dwar l-interpretazzjoni tal-paragrafu in kwistjoni (u *cioè* dik ta’ ħamest ijiem *leave* fil-Milied u hamsa oħra fil-perjodu tal-Għid) u applikaw din l-interpretazzjoni diversi drabi konsekuttivament. Min-naħa l-oħra tajjeb illi jkun innotat illi l-fatt li klawnsola fi Ftehim Kollettiv tkun ripetutament interpretata bl-istess mod, dan ma jrendihix neċessarjament waħda valida. Bl-istess mod allura, l-applikazzjoni żbaljata ta’ provvediment għal numru ta’ snin ma jiġġustifikax li din l-istess Prattika għandha tibqa’ għaddejja mingħajr ma tinbidel. Il-Ftehim Kollettiv huwa dokument li jorbot lill-firmatarji tiegħu, u fl-aħħar mill-aħħar huwa dak imniżżel fih u li għalih il-partijiet iffirmaw li jiddetermina l-applikazzjoni tiegħu.

Fl-opinjoni tiegħi, meta dak miktub fi provvediment ta’ Ftehim Kollettiv ma jkunx ċar biżżejjed, għandhom ikunu l-istess firmatarji tal-Ftehim li jpoġġu flimkien u jindikaw bil-miktub dak li huma jixtiequ li jkun interpretat. Il-kitba ta’ kull Ftehim għandha tkun ċara kemm jista’ ikun u m’għandha thalli ebda dubju dwar l-interpretazzjoni ta’ ebda mill-provvedimenti mniżżla. Huwa inaċċettabbli li dokument ta’ natura kontrattwali jkollu fih kliem jew klawnsoli ambigwi.

³⁷ Email datata 3 ta’ April 2014 mingħand il-President tal-MUT lill-persuna li ressaq l-ilment.

³⁸ Email datata 4 ta’ April 2014 mingħand il-President tal-MUT lill-persuna li ressaq l-ilment.

Konkluzjoni u rakkomandazzjoni

F'dan il-każ, il-Kummissarju għall-Edukazzjoni mexxa fuq il-prassi tal-Ombudsman Parlamentari fejn jirrigwardaw interpretazzjonijiet ta' klawnsoli ambigwi fi Ftehim Kollettiv. Il-Kummissarju m'huwiex f'pożizzjoni li jasal għad-deċiżjoni finali fuq kif għandu jkun interpretat Ftehim Kollettiv, li kif inghad qabel, fih innifsu għandu l-karatteristiċi ta' kuntratt. Tali deċiżjoni tispetta l-Qrati ta' Malta. Il-Kummissarju, bħall-Ombudsman Parlamentari, jintervjeni f'każijiet meta dak miktub ikun ċar, iżda wiehed mill-partijiet ikun qiegħed jagħti interpretazzjoni manifestament irragonevoli jew mhux plawsibbli, jekk mhux saħansitra interpretazzjoni skorretta ta' provvediment partikolari fi Ftehim Kollettiv. F'sitwazzjonijiet fejn dak imniżżel fil-Ftehim Kollettiv ikun meqjus ambigwu, l-Uffiċċju tal-Ombudsman jikkunsidra li din il-materja taqa' fl-ambitu tar-relazzjonijiet industrijali, li huwa l-ahjar lok fejn il-partijiet ikkonċernati jistgħu jirrisolvu l-kwistjoni. Dan huwa ċertament il-każ fl-ilment taħt eżami għaliex il-paragrafu 14.2 tal-Ftehim Kollettiv bejn l-ITS u l-MUT mhux ċar u jagħti lok għal interpretazzjonijiet diversi u konfligġenti.

Fid-dawl ta' dawn il-kunsiderazzjoni, u partikolarment minhabba l-fatt li l-kitba tal-paragrafu in kwistjoni m'huwiex ċar, jien m'iniex f'pożizzjoni li ngħid jekk dak li saħaq il-persuna li ressaq l-ilment, u *cioè* illi n-numru ta' granet *leave* għandhom ikunu għaxart ijiem fil-Milied u għaxra ohra fl-Ghid, hijiex l-aktar interpretazzjoni preċiża jew le. Din hija l-aktar prassi raġonevoli anke in kunsiderazzjoni tal-fatt illi ż-żewġ firmatarji tal-Ftehim Kollettiv in kwistjoni qablu dwar l-interpretazzjoni tal-paragrafu ikkonċernat. Huwa għalhekk li jien inhoss li m'iniex f'pożizzjoni li nikkonkludi jekk l-interpretazzjoni mogħtija mill-awtoritajiet tal-ITS hijiex waħda żbaljata jew jekk id-deċiżjoni tal-Istitut li jagħti hamest ijiem granet *leave* fil-Milied u hamsa ohra fl-Ghid hijiex waħda ingusta jew le. B'riżultat ta' dan jien m'iniex f'pożizzjoni li nsostni jew nirrifjuta dan l-ilment.

Minkejja dan, jien nirrakkomanda illi l-ITS u l-MUT għandhom jirrevedu din il-kwistjoni. Iż-żewġ partijiet għandhom jeżaminaw mill-ġdid il-kontenut tal-paragrafu 14.2 tal-Ftehim Kollettiv tal-2012 bil-għan li jrenduh aktar ċar u preċiż, hieles minn kull ambigwi ta' dwar l-interpretazzjoni u l-implimentazzjoni tiegħu. Waqt dan l-eżerċizzju, huma jistgħu jikkunsidraw ukoll il-paragrafi relevanti tal-Ftehim Kollettiv li jirrigwardaw il-kundizzjonijiet tax-xogħol tal-haddiema akkademiċi fiż-żewġ istituzzjonijiet ta' studji oghla tal-pajjiż, li huma l-Università ta' Malta u l-MCAST, dan aktar u aktar minhabba l-fatt illi l-MUT tirrapreżenta ukoll il-haddiema akkademiċi fi hdan dawn iż-żewġ istituzzjonijiet.

Jien nirrakomanda bis-shih li ż-żewġ naħat għandhom isolvu din il-kwistjoni sa Novembru 2014. B'hekk jaġħtu ċans tajjeb lill-awtoritajiet tal-ITS biex ikunu jistgħu japplikaw interpretazzjoni aktar ċara tal-paragrafu 14.2 tal-Ftehim Kollettiv fil-vaganzi tal-Milied tal-istess sena.

Eżitu tal-ilment

Wara l-Opinjoni Finali tal-Kummissarju għall-Edukazzjoni, il-*Management* tal-ITS u l-MUT iltaqgħu u ikkunsidraw ir-rakkomandazzjoni tiegħu. Iż-żewġ partijiet qablu illi l-intenzjoni aħħarija tagħhom tal-interpretazzjoni ta' paragrafu 14.2 tal-Ftehim Kollettiv kienet dik illi l-ammont ta' ġranet *leave* kellu jkun dak ta' hamest ijiem fil-Milied u hamsa oħra fl-Għid. L-MUT għarrfet lill-Kummissarju għall-Edukazzjoni u lill-membri tagħha dwar il-konklużjonijiet tad-diskussjonijiet tagħha mal-awtoritajiet tal-ITS.

Rapport fil-qosor dwar Każ Nru UO 0022
Università ta' Malta

Student b'diżabilità ta' tagħlim jitlob li l-Malti ma jibqax rekwiżit fiċ-ċertifikazzjoni tal-Edukazzjoni Sekondarja

(Malti, Ċertifikat ta' Edukazzjoni Sekondarja, diżabilità ta' tagħlim)

L-ilment

Persuna³⁹ ressaq ilment kontra l-Università ta' Malta f'isem ibnu ta' hmistax-il sena. Huwa lment li din l-Istituzzjoni kienet ċaħdet it-talba t'ibnu li jkun eżentat mir-rekwiżit tal-Lingwa Maltija fis-*Secondary Education Certificate (SEC)*. In-nuqqas ta' htieġa ta' Ċertifikat fil-Lingwa Maltija eventwalment kien iwassal sabiex ibnu jkun meqjus elegibbli biex isegwi kors tal-ghażla tiegħu fl-Università ta' Malta. Il-persuna li ressaq l-ilment iġġustifika t-talba tiegħu għal tali eżenzjoni fuq il-fatt illi ibnu jsofri minn *dyspraxia* u *dyslexia* hafifa flimkien ma' diffikultajiet fl-attenzjoni. Ibnu jsofri ukoll minn *Lyme Disease*, li hu jsostni, hija l-kawża ewlenija tad-diżabilitajiet tiegħu fit-tagħlim. Fil-bidu, il-persuna li ressaq l-ilment argumenta illi d-diżabilitajiet ta' ibnu fit-tagħlim kienu tali li kien impossibli għalih li jitgħallem l-Ingliż u l-Malti fl-istess hin. Iżda, wara li ibnu għadda mill-eżami tas-SEC fil-lingwa Ingliża, l-persuna li ressaq l-ilment dawwar l-argumentazzjoni tiegħu u beda jargumenta li l-lingwa Maltija kienet lingwa strangiera għal ibnu.⁴⁰

Il-Fatti⁴¹

Iben il-persuna li ressaq ilment huwa ta' nazzjonalita Maltija. Huwa ġej minn familja fejn il-lingwa Ingliża hija l-lingwa mitkellma d-dar. Il-persuna li ressaq l-ilment

39 Sabiex tiġi evitata referenza bla bżonn għall-pronomi maskili/femminili (bħal hi u hu), f'dan ir-rapport ser nirreferu għall-persuna li ressaq l-ilment fil-maskil, anke jekk mhux neċessarjament hu l-każ.

40 Ilment datat 26 ta' April 2014 u *email* mingħand il-persuna li ressaq l-ilment datata 19 ta' Awwissu 2014.

41 Qabel ippubblika din l-Opinjoni Finali, il-Kummissarju għall-Edukazzjoni baġhat kopja tas-sezzjoni *Il-Fatti* kemm lill-persuna li ressaq l-ilment kif ukoll liċ-Chairperson tal-ADSC. Huwa qies il-kummenti tagħhom waqt it-fassil tiegħu ta' dan ir-rapport.

spjega kif l-isforzi ta' ibnu biex itejjeb il-hiliet tiegħu fil-lingwa Maltija kollha sfaw fix-xejn. Fost l-isforzi tiegħu, iben il-persuna li ressaq l-ilment kien jattendi għal sessjonijiet ta' tağħlim fil-lingwa Maltija erba' siegħat fil-gimgha, liema sessjonijiet kienu jsiru fuq bażi individwali (*one to one sessions*). Hu kien ilu jattendi għal dawn is-sessjonijiet għal dawn l-aħħar seba' snin u dan apparti l-lezzjonijiet tal-Malti li hu kien ikollu l-iskola.⁴²

Konvint mill-inabbiltà tat-tifel tiegħu li jitgħallem il-Malti, l-persuna li ressaq l-ilment talab lill-*University Access Disability Support Committee* (ADSC) biex teżenta lil ibnu mir-rekwiżit tal-Lingwa Maltija meta dan sussegwentement japplika biex isegwi kors *undergraduate* fl-Università ta' Malta, fejn l-għarfien tal-Malti ma jkunx kruċjali. Biex jissostanzja t-talba tiegħu, l-persuna li ressaq l-ilment hemeż mal-ilment tiegħu rapport psiko-edukazzjonali dettaljat (datat 1 ta' Diċembru 2012), rapport dwar it-terapija okkupazzjonali (datat Jannar 2013) u rapport ieħor mediku rigward il-marda *Lyme Disease* li minnha kien isofri ibnu.

Wara numru ta' testijiet, il-psikologu li kiteb ir-rapport psiko-edukazzjonali ikkonkluda illi: “[complainant’s son]’s *difficulties are related to Dyspraxia with mild Dyslexia and Attentional difficulties*.” Huwa komplab billi ssuġgerixxa illi:

“For the Matsec examinations the following is recommended:

- **25% extra time**
- **Distraction free room**
- **Movement breaks.**⁴³

It-terapista okkupazzjonali ukoll għamel numru ta' testijiet lill-iben il-persuna li ressaq l-ilment. Huwa sab li dan kellu *vestibulo-proprioceptive processing* batut u għalhekk irrakkomanda illi waqt l-eżamijiet dan kellu jinghata hin addizzjonali, waqtiet ta' serħan fejn hu jkun jista' jiċċaqlaq, ambjent hieles minn kull distrazzjoni

⁴² L-għalliem tal-Malti li kien jgħallem lill-iben il-persuna li ressaq l-ilment privatament (dokument datata 8 ta' Ottubru 2013) u s-Surmast tal-Kulleġġ fejn it-tifel tal-persuna li ressaq l-ilment kien jattendi fl-iskola sekondarja kkonferma din id-dikjarazzjoni. Dan tal-aħħar żied jgħid li l-istudent kien ukoll “... *attended informal Maltese sessions for 2 years as part of the extra curriculum programme.*” (Ittra indirizzata *Lil Min Tikkonċerna* datata 7 Ottubru 2013).

⁴³ Rapport psiko-edukazzjonali – minn Psikologu u Psikoterapista datat 17 ta' Diċembru 2012.

flimkien mal-assistenza ta' *prompter* u faċilitajiet ta' *word processing*.⁴⁴

Fil-konklużjonijiet rispettivi tagħhom, kemm l-awtur tar-rapport psiko-educazzjonali u kemm dak tat-terapija okkupazzjonali t-tnejn ma hassewx illi iben il-persuna li ressaq l-ilment ma kienu kapaċi jitgħallem il-Malti jew li saħansitra kellu jkun eżentat mir-rekwiżit tal-Lingwa Maltija.

Il-Pro-Rettur għall-Istudjanti u Affarijiet Istituzzjonali, li hija ukoll iċ-*Chairperson* tal-ADSC⁴⁵ wiegħbet għat-talba ta' iben il-persuna li ressaq l-ilment kif ġej:

“

- *A Prompter will be provided to draw the candidate's attention back to the examination task when necessary.*
- *Extra time (25% of the allotted time) which may also be utilised as supervised rest breaks as necessary, will be given only during the **written** examinations.*
Note that extra time is not given in Mathematics Paper 1-Section A (non-calculator section), Art and Graphical Communication.
- *Candidate's spelling mistakes will not be penalised in **non-language subjects**.*
- *Arrangements will be made to accommodate the candidate in a quiet room.”*⁴⁶

Il-persuna li ressaq l-ilment aċċetta l-provvedimenti tal-ADSC iżda insista li ibnu kellu xorta waħda jkun eżentat mir-rekwiżit tal-lingwa Maltija meta jiġi biex jidhol l-Università. Fit-tweġiba tagħha, il-Pro-Rettur infurmat lill-persuna

44 Rapport dwar it-Terapija Okkupazzjonali miktub minn Terapista Okkupazzjonali datat Jannar 2013.

45 L-ADSC huwa kumitat appuntat mis-Senat tal-Università li huwa kompost minn akkademici speċjalizzati fil-qasam ta' diżabilitajiet abbinati mat-tagħlim u oqsma oħra. Il-Kumitat jikkunsidra u jiddeċiedi talbiet għall-arrangamenti speċjali minn studenti u impjegati waqt l-attenzenza tagħhom fl-Università. Il-membri fi hdan dan il-Kumitat huma iċ-*Chairperson*, li hija psikologa u l-Pro-Rettur għall-Istudjanti u Affarijiet Istituzzjonali, espert mediku, żewġ psikologi edukazzjonali, psikologu speċjalizzat fl-organizzazzjoni li ilu bosta snin jaħdem fil-qasam tad-diżabilità, id-delegat tar-Rettur għad-Diżabilità li hija lingwista li tispeċjalizza fil-lingwa u d-diżabilità, u l-Assistent Reġistratur.

46 Ittra datata 14 ta' Jannar 2014 mingħand il-Pro-Rettur għall-Istudjanti u Affarijiet Istituzzjonali lill-iben il-persuna li ressaq l-ilment.

li ressaq l-ilment illi l-ADSC kien irreveđa mill-ġdid il-każ ta' ibnu anke fid-dawl tad-dokumentazzjoni u l-argumenti miġjuba quddiema minnhom il-ġenituri, iżda wara kunsiderazzjoni xierqa l-Kumitat kien tal-fehma illi d-deċiżjoni milhuqa qabel dwar il-każ kellha tinżamm l-istess. Il-Pro-Rettur kitbet hekk:

“The psychologist’s report has provided enough evidence for [complainant’s son] to qualify for SEC 2014 examination access arrangements. However, there is no evidence to accede to the request for [complainant’s son] to be exempted from sitting for his Maltese O’ level which constitutes part of the entry requirements for pursuing his studies at Junior College and subsequently also constitutes part of the entry requirements to pursue his studies at the University of Malta.”⁴⁷

Fl-ittra tagħha lill-Kummissarju għall-Edukazzjoni (iktar 'il quddiem ser issir referenza għalih bħala l-Kummissarju) li fiha fornietu bir-reazzjonijiet tagħha fuq l-ilment, il-Pro-Rettur ikkonkludiet illi:

“It is clear that [complainant’s son], as certified, has mild dyslexia and dyspraxia as well as attentional difficulties. He was given examination arrangements for these for the SEC examinations for this academic year.

Mild dyslexia, dyspraxia and ADHD can in no way be considered to exempt [complainant’s son] from the SEC Maltese entry requirement.”⁴⁸

Wara li l-ADSC iddeċieda li ma jsostnix l-ilment ta' ibnu, il-persuna li ressaq l-ilment żamm diskussjoni fit-tul fuq it-telefon mad-Delegat tar-Rettur għad-Diżabilità fejn matula emfasizza l-validità tal-każ ta' ibnu. Wara li ma kienx sodisfatt bl-argumenti u l-konklużjonijiet tal-ADSC, huwa ressaq l-ilment tiegħu lill-Kummissarju għall-Edukazzjoni. Dan tal-aħħar organizza laqgħa ma' uffiċjali tal-Università bil-għan li jifta' dawl fuq il-limitazzjonijiet fit-tagħlim li jgarrbu studenti li jbagħtu mid-*dsylexia* u *dyspraxia*. Waqt l-istess laqgħa ġie diskuss ukoll speċifikament il-każ ta' iben il-persuna li ressaq l-ilment. Is-segwenti huma l-Uffiċjali tal-Università li attendew għal din il-laqgħa flimkien mal-Kummissarju għall-Edukazzjoni:

47 Ittra datata 14 ta' April 2014 mill-Pro-Rettur lill-persuna li ressaq l-ilment.

48 Ittra datata 28 ta' Mejju 2014 mill-Pro-Rettur u *Chairperson* tal-ADSC lill-Kummissarju għall-Edukazzjoni.

- Il-Pro-Rettur u *Chairperson* tal-ADSC;
- Ir-Registratur;
- Id-Delegat tar-Rettur dwar id-Diżabilità, li hija ukoll speċjalista tad-diżabilità relatata mat-tagħlim tal-lingwi;
- Il-Koordinatur tal-Fakultà tal-*Education Access Unit* (li aktar tard ser issir referenza għalih bhala l-ewwel konsulent mit-tlett konsulenti mqabbdha mill-Kummissarju); u
- Il-Koordinatur tal-Fakultà tas-*Social Wellbeing's Disability Studies Unit* (li aktar tard ser issir referenza għalih bhala t-tieni konsulent mit-tlett konsulenti mqabbdha mill-Kummissarju).

Kif intqal qabel, filwaqt li l-Pro-Rettur u d-Delegat tar-Rettur għad-Diżabilità it-tnejn huma membri fi hdan l-ADSC, iż-żewġ Koordinaturi **m'humix** membri tal-ADSC; huma jmessu żewġ oqsma li l-għan tagħhom hu dak li jippromwovu u jissalvagwardjaw l-interessi ta' studenti bi bżonnijiet speċjali. Dawn l-oqsma huma totalment awtonomi u indipendenti mill-ADSC.

Il-grupp wasal għas-segwentijiet konklużjonijiet relevanti għall-każ taht eżami:

“Children with dyslexia experience different degrees of difficulty with language, in particular with reading and writing. However, those with average (or above average) cognitive ability normally manage to overcome these difficulties sufficiently to learn language when they receive the appropriate support. In fact there are several students at university with dyslexia who cope well with their university course. Some of these are granted extra time for written examinations.

Dyspraxia refers to difficulties with sensori-motor tasks and so does not prevent children from language learning though they experience various difficulties.

...

More specifically, ... it should be stated that [complainant]'s certification refers to mild dyslexia. Children with dyslexia are seen on a continuum from very severe to mild. Children with mild dyslexia would never qualify as having the degree of difficulty on the basis of which one would be considered

for exemption from a second language were that to ever be considered. Nor can the case be made were it to include dyspraxia.”⁴⁹

Il-membri kollha tal-grupp li attendew għal din id-diskussjoni *ad hoc* qablu illi dawn il-konklużjonijiet kellhom ikunu ukoll applikabbli għall-każ ta' iben il-persuna li ressaq l-ilment, u dan kien allura jfisser illi huwa kellu jkun fornut b'arranġamenti speċjali matul l-eżamijiet tiegħu tas-SEC u l-MATSEC. Huma qablu ukoll illi t-talba tal-persuna li ressaq l-ilment li iben jkun eżentat mir-rekwizit tal-Lingwa Maltija meta jiġi biex jidhol l-Università ma kienetx waħda ġustifikata.

Il-grupp ikkunsidra ukoll illi l-letteratura mibghuta mill-persuna li ressaq l-ilment biex jissostanzja l-ilment tiegħu ma kienetx waħda direttament relatata mal-każ ta' iben kif hu kien qiegħed isostni.

Il-Kummissarju għall-Edukazzjoni talab ukoll l-opinjoni tat-tielet konsulent, espert rikonoxxut fil-qasam tad-*dyslexia* u *dyspraxia* fi hdan l-*Specific Learning Difficulties Service* tal-Ministeru għall-Edukazzjoni. Il-professjonista in kwistjoni xtarret bir-reqqa r-rapporti tal-psikologi li kienu eżaminaw iben il-persuna li ressaq l-ilment u li kitbu r-rapporti psiko-edukazzjonali u dak dwar it-terapija okkupazzjonali msemmija aktar 'il fuq. Il-kummenti tagħha kienu fuq l-istess linji ta' dawk milhuqqa waqt il-laqgħa tal-grupp ta' speċjalisti *ad hoc* li saret refereza għalihom aktar 'il fuq. It-tielet konsulent tal-Kummissarju għamlet is-segwent i osservazzjonijiet:

“We do have students who give up [learning two languages] even before starting but we are trying in as much as possible to work with parents and educators to make them aware that dyslexia does not imply that a child cannot progress and develop two languages adequately. In fact, schools for students with dyslexia in the UK normally demand that Secondary school students study two languages.”⁵⁰

Aktar 'l isfel fir-rapport tagħha, hi ziedet tgħid illi:

“The first issue to consider is whether a child with a learning difficulty can learn two languages concurrently. An overview of research suggests that learning

49 Estratt mill-Minuti tal-laqgħa *ad hoc* li nżammet fit-22 ta' Mejju 2014.

50 *Email* mingħand il-konsulent tal-Kummissarju għall-Edukazzjoni datata 28 ta' Lulju 2014.

two languages was considered inappropriate for children encountering language difficulties and consequently such children were often restricted to learning only one language. However, recent research suggests that bilingual children with for example specific language impairment should be exposed to two languages like peers without SLI [Specific Learning Impairment] (see Paradis, Crago, Genesee, Rice, 2003; Paradis, 2007)”.

Fis-sessjonijiet tas-SEC li nżammu fis-Sajf 2014, iben il-persuna li ressaq l-ilment qagħad għall-eżami tas-segweni tmien suġġetti mill-ghaxar suġġetti li hu kien studja l-iskola u ġab dawn ir-riżultati:

Suġġett	Grad
Matematika	3
Fizika	3
Lingwa Ingliża	3
Ingliż Letteratura	3
Studji tal-Informatika	3
Reliġjon	5
<i>Environmental Studies</i>	5
<i>Accounts</i>	Ma nġhatax grad
Malti	Assenti

Huwa għażel li ma jagħmilx l-eżami tal-Franċiż. L-ADSC żamm il-wegħda tiegħu u forniet bl-arranġamenti speċjali għal waqt l-eżamijiet li kien wegħdu aktar qabel.

Osservazzjonijiet

Is-segweni osservazzjonijiet huma maħsuba li jiċċaraw punti imporanti rigward dan il-każ:

- i. M’huwiex ir-rwol tal-Kummissarju għall-Edukazzjoni li jiddeċiedi rigward materji akkademici jew mediċi; tali rwol jispetta primarjament lill-uffiċjali tal-Università appuntati mis-Senat għal dan il-ghan. Huwa normalment ma jindax fid-deċiżjonijiet mittieħda minn korpi bħal ma huma l-ADSC jew l-*Admissions Board* sakemm ma jsibx li kien hemm evalwazzjoni żbaljata ta’ kriterji oġġettivi, irregolaritajiet jew diskrepanzi ċari jew diskriminazzjoni impropja. Ir-responsabbiltà tiegħu hi dik li jassigura illi l-proċess li wassal għat-teħid ta’ deċiżjoni kien wieħed ġust, ekwu, li mexa skont proċeduri approvati

u stabbiliti u li tali proċess kien hieles minn kull diskriminazzjoni impropja. Hu ma jaġixxi bħala avukat ta' difiża la għall-persuna li jkun ressaq l-ilment u lanqas għall-istituzzjoni li kontriha jkun tressaq ilment. Hu jaġixxi bħala '*honest broker*' bil-għan li jipprova jsib soluzzjoni ekwa għall-partijiet kollha involuti. F'dan ir-rigward il-Kummissarju hu sodisfatt illi l-azzjonijiet tal-ADSC ttiehdu b'konformità mal-proċeduri stabbiliti u li dawn tmexxew b'mod ġust. Il-Kummissarju evita li jidhol fl-aspetti mediċi u edukazzjonali ta' dan l-ilment; l-ewwel nett għaliex m'għandux l-għarfien neċessarju fl-oqsma in kwistjoni u aktar importanti minn hekk għaliex hu m'għandux il-ġurisdizzjoni li jaġmel dan.

- ii. Il-fatt illi l-maġġoranza tal-membri fuq il-bordijiet u l-kumitati tal-Università huma impjegati tal-istess Istituzzjoni ma jfissirx neċessarjament illi huma abitwalment u inevitabbilment jiddeċiedu favur l-Istituzzjoni li magħha jaħdmu, irrispettivament minn jekk il-persuna li jressaq l-ilment jew l-appellant ikollux raġun jew le. Bl-istess mod lanqas ma jfisser illi dawn huma mistennija li jappoġġjaw deċiżjonijiet mehuda mill-kollegi tagħhom. Għalhekk ikun żbaljat jekk wiehed jikkonkludi jew saħansitra anke jassumi illi l-esperti u l-konsulenti avvicinati mill-Kummissarju għall-Edukazzjoni biex jifgħu dawl fuq l-ilment taht eżami awtomatikament u/jew inevitabbilment appoġġjaw il-veduti u l-konkluzjonijiet tal-membri tal-ADSC. Għall-kuntrarju wiehed għandu jaċċetta l-prinċipju illi bħala professjonisti responsabbli huma jaġixxu b'integrità, sew fl-interess tal-istudenti, ir-reputazzjoni tal-istituzzjoni li jaħdmu fi hdanha kif ukoll għall-kredibbiltà tagħhom infushom bħala speċjalisti fl-oqsma ta' kompetenza in kwistjoni. Barra minn hekk, il-membri tal-Università għandhom ukoll ir-responsabbiltà illi jissalvagwardjaw l-interessi tal-komunità in ġenerali billi jassiguraw illi l-kwalifiki u ċertifikati maħruġa mill-Università ta' Malta jkunu validi u ta' min joqgħod fuqhom. Dan il-prinċipju m'għandux ikun interpretat li jfisser illi wiehed għandu jqis kull deċiżjoni u konkluzjoni mehuda minn bordijiet u kumitati tal-Università bħala waħda infallibbli. Dan lanqas ma għandu jfisser illi tali deċiżjonijiet għandhom jiġu aċċettati mill-ewwel mingħajr il-possibiltà li wiehed jikkontesthom jew li saħansitra għandhom jiġu aċċettati fil-ghama mingħajr il-htieġa ta' kontabilità. Kull meta jkun hemm dubju, tali deċiżjonijiet għandhom ikunu mistharrġa f'ambitu ta' rispett u fiduċja reċiproka. F'dan il-kuntest allura, wiehed ma jistax jikkunsidra s-suspetti tal-persuna li ressaq l-ilment bħala ġustifikati meta dan tenna illi

wiehed m'għandux joqgħod fuq il-koklużjonijiet tal-konsulenti avviċinati mill-Kummissarju sempliċiment għaliex dawn huma impjegati tal-Università.

- iii. L-Università ta' Malta fasslet il-kwalifiki tas-SEC u l-MATSEC fuq il-kunċett ta' *'all-rounded matriculated student'*. Tali studenti huma mistennija li jkunu kompetenti kemm fil-lingwa Maltija, kif ukoll f'dik Ingliża, tal-ewwel bhala l-ilsien nazzjonali tagħhom, u t-tieni bhala lingwa internazzjonali, li hija ukoll it-tieni lingwa uffiċjali tal-pajjiż. Dawn l-istudenti huma mitluba wkoll li jkunu profiċjenti fil-Matematika, is-*Systems of Knowledge* kif ukoll f'taħlita ta' suġġetti relatati mal-Arti u x-Xjenza. L-Università ta' Malta thoss illi huwa essenzjali illi l-istudenti futuri tagħha jkollhom dawn il-kompetenzi u għarfien u dan bi preparazzjoni għall-programmi *undergraduate* li hi toffri, irrispettivament minn jekk il-kandidati involuti jqisux is-suġġetti rikjesti bhala relatati mal-istudji futuri tagħhom jew le. Wiehed jinnota illi s-soċjetà Maltija kollha kemm hi tapprova dawn ir-rekwiżiti, liema rekwiżiti l-Kamra tar-Rappreżentanti għażlet li tinkorporhom fl-Att dwar l-Edukazzjoni (Kap. 327). L-iStatut 1.2 intitolat Suġġetti Obbligatorji għad-Dhul jgħid hekk:

"Il-Malti u l-Ingliż ikunu suġġetti obbligatorji għad-dhul għall-korsijiet ta' gradi u diplomi tal-Università.

Iżda s-Senat ikun jista' b'regolamenti jhalli li kandidati b'ċirkostanzi speċjali joffru suġġetti oħrajn minflokhom."

Kien għalhekk illi, konxja tar-restrizzjoni tal-użu u t-tagħlim tal-lingwa Maltija li huwa limitat għal dawn iż-żewġ komunitajiet ta' gzejjer żgħar, klawnsola 7 ta' Taqsima B (Skeda II) – Regolamenti u *Byelaws* tal-Att dwar l-Edukazzjoni tipprovdi alternattivi għar-rekwiżit tal-Malti. Din tgħid hekk:

"7. Suġġetti Alternattivi Obbligatorji f'Ċirkostanzi Speċjali

7.1 Il-Bord tad-Dhul jista', fiċ-ċirkostanzi speċjali u bil-kundizzjonijiet imsemmija hawn taht, jippermetti li kandidat joffri suġġett ieħor minflok il-Malti, kif ġej:

- (a) *Jista' jhalli kandidat li mhux Malti joffri minflok il-Malti l-lingwa tiegħu.*

- (b) *Jista' jhalli kandidat Malti li, minhabba li kien jghix jew jistudja barra minn Malta għal perijodu sinjifikattiv fl-ahħar erba' snin, ma rċevix tağħlim xieraq fil-Malti, joffri minflok dak is-suğġett lingwa oħra jew suğġett ieħor*"

Il-persuna li ressaq l-ilment enfasizza kemm fil-petizzjonijiet tiegħu kif ukoll verbalment lill-Kummissarju għall-Edukazzjoni li l-familja tiegħu mhux biss tapprezza iżda saħansitra tappogġja l-ħidma tal-Università biex tissalvagwardja l-lingwa Nazzjonali. Huwa jsostni kif hu ibnu l-kbir kiseb iċ-ċertifikat tas-SEC fil-Malti u dan minkejja l-fatt li ftit tax-xhur qabel kien sarlu intervent kirurgiku f'moħħu. Huwa jargumenta illi kif l-Università tirrinunzja l-ħtieġa tal-ilsien Malti f'ċerti każijiet identifikati aktar 'il fuq, hekk l-istess għandha tağħmel f'każijiet ta' studenti b'kundizzjonijiet mediċi simili għal dak ta' ibnu. Ta' min wiehed jinnota iżda illi, la l-Att dwar l-Edukazzjoni u lanqas il-*Byelaws* tal-Università ma jipprovdu għal tali eċċezzjonijiet għall-kandidati b'diżabilitajiet fit-tağħlim. Fil-fatt, il-linji gwida tal-*Access Arrangements* tal-Università, Sezzjoni 5.5 tgħid hekk:

*"Currently, students who are Maltese citizens are expected to have advance literacy skills in English and Maltese. These requirements are stated in the entry requirements which include SEC passes in both languages."*⁵¹

Huwa għalhekk raġonevoli li wiehed jikkonkludi illi meta l-awtoritajiet konċernati għaddew biex jieħdu d-deċiżjonijiet tağħhom, huma għamlu dan b'responsabbiltà u ddeċidew li ma jippermettux eżenzjonijiet fuq bażi ta' ġustifikazzjonijiet mediċi u akkademici validi. Ċertament illi ma imponewx ir-rekwizit tal-lingwa Maltija biex b'xi mod jiddiskriminaw kontra persuni b'diżabbiltà jew biex b'xi mod ieħor jagħmluhielom aktar diffiċli biex isegwu kors Universitarju. Għalhekk jien ma nqisx bħala ġustifikabbli l-argumenti tal-persuna li ressaq l-ilment meta dan argumenta illi b'din id-deċiżjoni ibnu kien imċaħħad mid-dritt Fundamentali tal-Bniedem għall-Edukazzjoni jew li nkisrulu d-drittijiet tiegħu skont l-Att ta' Malta dwar id-Diżabbiltà. Iben il-persuna li ressaq l-ilment għandu d-dritt għall-Edukazzjoni terzjarja f'Malta kemm-il darba hu jissodisfa ċerti kundizzjonijiet, inkluż li jgħaddi mill-eżami tas-SEC fil-Malti. L-esperti rispettivi fil-qasam tad-diżabbiltà abbinata mat-tağħlim jishqu li huwa kapaċi jikseb dan. L-argument tal-persuna li ressaq

51 *L-Access Arrangements (2013) tal-Università ta' Malta Sezzjoni 5.5 'Access arrangements cannot bypass the requirement for literacy competence'.*

l-ilment illi l-Universitajiet barranin ma jinkludux ir-rekwiżit tal-Lingwa Maltija fir-regolamenti tagħhom tad-dhul huwa irrelevanti.

L-Univeristà tappunta l-akkademiċi bhala membri fuq il-bordijiet u l-kumitati tagħha a bażi tal-kompetenza tagħhom fil-qasam, liema kompetenza huma jakkwistaw minn studji ulterjuri, riċerka u esperjenza. Huma jibqgħu kompetenti fl-oqasma in kwistjoni billi jzommu rwieħhom aġġornati mal-qari u s-sejbiet l-aktar riċenti fl-oqasma tagħhom ta' interess. Qiegħda ssir referenza għal dan il-punt minhabba l-fatt illi l-persuna li ressaq l-ilment insista mal-Kummissarju li kemm hu kif ukoll l-akkademiċi li huwa kkonsulta għandhom jaqraw dokumenti jew kapitli speċifiċi minn kotba, li hu jhoss li jissostanzjaw l-argumenti tiegħu. Il-Kummissarju fil-fatt għadda wiehed mid-dokumenti mibgħut mill-persuna li ressaq l-ilment kemm lill-konsulenti tiegħu kif ukoll liċ-*Chairperson* tal-ADSC u lid-Delegat tar-Rettur għad-Diżabilità. Madanakollu huwa għamel hekk b'eżitazzjoni kbira. L-ewwel nett hu kien ċert illi l-akkademiċi in kwistjoni kienu aġġornati fir-riċerka tagħhom u m'għandhomx bżonn lilu jew lil xi hadd ieħor biex jirreferihom għal-letteratura relevanti. Barra minn hekk, apparti mil-letteratura seminali fil-qasam, hafna mid-dokumenti huma speċifiċi fis-sugġett, dan ifisser illi s-sejbiet u l-konkluzjonijiet milhuqa ma' grupp wiehed ta' studenti jew individwi mhux bilfors huma applikabbli għal grupp differenti ta' studenti jew individwi.⁵² Il-hames akkademiċi lkoll qablu li jevalwaw id-dokument mibgħut lilhom mill-Kummissarju, u dan għamluh biex juru r-rieda tagħhom li jikkunsidraw kull aspekk ipprezentat mill-persuna li ressaq l-ilment. Il-Pro-Rettur u d-Delegat tar-Rettur għad-Diżabilità stqarrew illi d-dokument ipprezentat mill-persuna li ressaq l-ilment kien jitratta firxa ta' diżabilitajiet fit-tagħlim apparti mid-*dyslexia* u d-*dyspraxia*, li ma kienux neċessarjament relatati mal-kundizzjonijiet speċifiċi ta' ibnu. Huma saħqu illi:

“... the article by ... is on children with Specific Learning Impairment which is a group far wider than children with dyslexia and does not usually include children with dyspraxia. Moreover, one cannot make a case on the basis of

52 L-istess argument japplika għall-pari li l-persuna li ressaq l-ilment ta lill-Università ta' Malta meta dan talabha biex timxi fuq l-eżempju tal-Università Nazzjonali tal-Irlanda, li teżenta r-rekwiżit tal-Lingwa Irlandiża għall-istudenti li ma jstgħux ilaħħqu mas-sugġett. Il-punt tiegħu m'huwiex tenibbli minhabba li l-użu tal-lingwa Irlandiża fl-Irlanda m'huwiex paragnabbli mal-użu tal-Malti f'dawn il-Gżejjer.

one article alone, particularly one referring to SLI.”⁵³

It-tieni konsulent tal-Kummissarju stqarr illi huwa qara d-dikjarazzjoni ta' *Chairperson* tal-ADSC u tad-Delegat tar-Rettur u ikkonferma li hu jaqbel mal-kontenut tagħha u li ma kellu xejn aktar xi jżid.

L-ewwel konsulent tal-Kummissarju kiteb hekk:

“This study does not suggest at any time that these results should lead to an advice to drop a second language. In another study, Genesee (2009) show that “Evidence on children with specific language impairment, admittedly rather limited at this time, suggests that ... these children can acquire functional competence in two languages at the same time, within the limits of their impairment. Therefore, children with specific language impairment living in families where knowing two, or more, languages are useful and important, should be given every opportunity to acquire two languages”. Paradis (2010) show that children with SLI learning two languages at the same time do not demonstrate any greater difficulties in their two languages, as compared to monolingual children with SLI. So Genesee (2009) insists that children with SLI can still be bilingual if they are given continuous and regular exposure to both languages to ensure their complete acquisition.”⁵⁴

Hu kompli jispjega li dan l-istudju sar primarjament fost tfal immigranti fl-Olanda, sitwazzjoni li m'hijiex komparabbli ma' dik ta' iben il-persuna li ressaq l-ilment li jghix f'Malta. Huwa ikkonkluda illi l-artiklu in kwistjoni b'ebda mod ma jiggustifika t-talba tal-persuna li ressaq l-ilment li ibnu jkun eżentat mir-reqwizit tal-Lingwa Maltija meta dan japplika biex jidhol l-Università.

It-tielet konsulent tal-Kummissarju li huwa pijunier fil-qasam tad-*dyspraxia*, id-*dyslexia* u l-edukazzjoni f'Malta, kiteb fuq l-istess linji. Huwa ikkumenta u kiteb hekk:

⁵³ Ittra minghand il-Pro-Rettur għall-Istudjenti u Affarijiet Istituzzjonali u d-Delegat tar-Rettur għad-Diżabilità lill-Kummissarju għall-Edukazzjoni, datata 17 ta' Ġunju 2014.

⁵⁴ *Email* minghand l-ewwel konsulent tal-Kummissarju indirizzata lill-Kummissarju għall-Edukazzjoni, datata 17 ta' Lulju 2014.

“As has long been established children with a profile of dyslexia generally do encounter difficulties with the development of reading and writing skills. Experience has also shown that while some pupils encounter excessive difficulties with English others might encounter more outstanding difficulties with Maltese. Nonetheless, evidence indicates that both languages can develop adequately especially in response to structured, cumulative and sequential teaching.

...

Moreover, unpublished data (SpLD [Special Learning Difficulties] Service) indicates that students encountering mild to moderate dyslexia have been able to develop appropriate competence in each of the two languages provided that they are given appropriate opportunities and adequate support and have moved on to obtain the necessary qualifications.”⁵⁵

Huwa ovvju għalhekk illi l-artikli li għamel referenza għalihom il-persuna li ressaq l-ilment ma ipperswadewx lit-tlett esperti fid-dizabilità biex jibdlu l-opinjoni u l-konklużjonijiet tagħhom fuq il-każ.

Il-persuna li ressaq l-ilment qatta' dawn l-aħħar għoxrin xahar jew aktar jipprova jipperswadi uffiċjali tal-Università sabiex jeżentaw lill-ibnu mir-rekwiżit tal-lingwa Maltija għad-dhul tiegħu fl-Università. Matul dawn it-tentattivi, il-familja tiegħu kellha l-appoġġ tal-Kap tal-iSkola kif ukoll tal-psikologu tal-istess skola fi hdan il-Kulleġġ fejn jattendi binhom. Mill-banda l-oħra, huwa kien qiegħed kontinwament jichad l-opinjoni ta' esperti lokali fil-qasam tal-bżonnijiet speċjali u edukazzjoni. Ta' valur akbar huwa l-fatt illi l-persuna li ressaq l-ilment kien qiegħed jinjora għal kollox in-nuqqas ta' rakkomandazzjoni biex ibnu jkun eżentat mir-rekwiżit tal-Lingwa Maltija, u dan kemm fir-rapport psikoedukazzjonali ipprezentat mill-psikologu kif ukoll fir-rapport ipprezentat mit-terapista okkupazzjonali. Abbażi ta' dawn ir-rapporti, it-tielet konsulent tal-Kummissarju, li studja ż-żewġ dokumenti bir-reqqa, rrapporta hekk:

“Given that [complainant's son] is a child of 'above average intelligence' who has scored well on the English locally standardised tests and on the Bartolo Test of single word reading, and keeping in mind that he is only encountering 'mild dyslexia' it is my opinion that [complainant's son] could cope with

⁵⁵ Kummenti tat-tielet konsulent tal-Kummissarju, datati 28 ta' Lulju 2014.

the development of the two languages to acceptable levels. It is evident that the basics are already in place for [complainant's son] to continue to extend literacy in each of the two languages even though this might present more challenges than it would to other students of his age.”⁵⁶

Fl-ahħar komunikazzjoni tiegħu (datata 19 ta’ Awwissu 2014), il-persuna li ressaq l-ilment saħaq b’qawwa akbar minn qatt qabel illi d-diżabilità tat-tifel tiegħu originat mil-*Lyme disease* li minnha hu kien isofri u li għaliha kien għadu qiegħed jirċievi t-trattament. Huwa ssostanzja t-talba tiegħu permezz ta’ ittra mingħand Professur f’dan il-qasam, li kiteb hekk:

“This patient is positive for Borrelia Burgdorferi (Lyme Disease) by PCR, confirmed by DNA Sequencing. ... He is currently being treated by IV antibiotics and other medications.

It is highly likely that he has had this infection for a very long time. It is a well-known fact that long-term, chronic Lyme Disease causes neurological damage which often leads to learning disabilities in young patients.”⁵⁷

Wieħed jinnota kif l-esperti tal-edukazzjoni u d-diżabilità lokali aċċettaw il-fatt li t-tifel tal-persuna li ressaq l-ilment għandu diżabilitajiet fit-tagħlim, iżda min-naħa l-oħra, l-istess esperti persistentement enfasizzaw li tali diżabilitajiet ma jwaqqfuhx milli jitgħallem il-lingwa Maltija. Wieħed jinnota wkoll illi lanqas saħansitra l-Professur ċitat aktar ‘il fuq ma jgħid li d-diżabilitajiet ta’ iben il-persuna li ressaq l-ilment jipprevenuh milli jitgħallem il-Malti.

Konkluzjoni

Wieħed jammira l-perseveranza u d-determinazzjoni tal-persuna li ressaq l-ilment fl-aspirazzjoni tiegħu li jelimina l-ostakli kollha li jistgħu b’xi mod ifixklu lil ibnu milli jsegwi l-forma ta’ edukazzjoni li jixtieq. Din l-istima hi akbar meta wieħed jikkunsidra illi hu kien qiegħed jagħmel dawn l-isforzi fi żmien meta fil-familja tiegħu kien hemm problemi ta’ saħħa serji. Fl-istess ħin wieħed ma jstax jinjora d-deċiżjoni tal-Università li tonora u timxi skont ir-regoli u l-proċeduri stabbiliti

⁵⁶ *Ibid.*

⁵⁷ Ċertifikat Mediku, datat 13 ta’ Awwissu 2014, minn Professor Emeritus fil-qasam tal-Psikoloġija u l-Mediċina, Direttur Mediku fi hdan il-*Himmunitas Foundation*, Brussel, Belġju.

meta dawn ikunu legittimi u raġonevoli. L-inkluzjoni tal-lingwa nazzjonali bhala wiehed mis-sugġetti mehtieġa minn ċittadini Maltin li jkunu jixtiequ jsegwu kors Universitarju *undergraduate* tifforma parti mill-objettiv tal-Istituzzjoni li l-ghan taghha huwa li jkollha studenti holistiċi fi hdanha. Il-Kamra tad-Deputati ta' Malta approvat dan l-objettiv meta inkorporatu fl-Att dwar l-Edukazzjoni ikkwotat aktar 'il fuq.

Hi l-funzjoni tal-Bord li jirregola d-Dhul fl-Università kif ukoll tal-*Access Disability Support Committee* li jiddeciedu fuq applikazzjoni ta' eċċezzjonijiet. It-tnejn li huma enfasizzaw il-fatt li ebda wiehed minn dawn l-eċċezzjonijiet ma jinkludu r-rinunzja tar-rekwiżit fil-lingwa Maltija għall-kandidati li jsufri minn *dyslexia* u/jew *dyspraxia* u/jew diffikultajiet ta' attenzjoni. Huma jagħmlu dan fuq evidenza valida li turi li tali eżenzjonijiet ma jkunux mehtieġa.

L-ADSC ikkunsidra l-każ ta' iben il-persuna li ressaq l-ilment u reġa' ikkunsidrah mill-ġdid meta l-persuna li ressaq l-ilment appella mill-ewwel deċiżjoni. Id-Delegat tar-Rettur għad-Diżabilità spjegat fid-dettall lill-persuna li ressaq l-ilment ir-raġunijiet li wasslu lill-Kumitat għad-deċiżjoni tiegħu fuq il-każ. Bażikament il-Kumitat ibbaża r-raġunament tiegħu fuq il-fatt illi m'hemm ebda evidenza konvinċenti li turi li persuni li jsufri minn *dyspraxia*, *dyslexia* u diffikultajiet relatati mal-attenzjoni ma jistgħux jistudjaw u joqogħdu għall-eżamijiet b'suċċess f'żewġ sugġetti relatati mal-lingwa fl-istess waqt jew inkella f'sugġett li jitqies bhala lingwa barranija għall-istudent ikkonċernat. Fil-fatt riċerka internazzjonali li saret f'dan il-qasam tissostanzja l-prassi u l-esperjenza tal-Università ta' Malta li turi li dawk l-istudenti li nġhataw arrangamenti speċjali simili għall-arrangamenti mogħtija lil iben il-persuna li ressaq l-ilment kisbu riżultati sodisfaċenti kemm fil-Malti kif ukoll fl-Ingliż. Dawn il-punti ġew ukoll saħansitra ikkonfermati ulterjorament mit-tliet konsulenti maħtura mill-Kummissarju għall-Edukazzjoni, li tnejn minnhom jgħallmu l-Università u huma indipendenti mill-ADSC waqt li t-tliet konsulent huwa espert stabbilit fil-qasam tad-diżabilità fi hdan il-Ministeru għall-Edukazzjoni u x-Xogħol. Ta' sinifikat akbar huwa l-fatt illi ż-żewġ psikologi innominati mill-familja tal-persuna li ressaq l-ilment innifisha biex jevalwaw l-abbiltajiet u d-diżabilitajiet relatati mat-tagħlim ta' binhom, it-tnejn li huma irrakkomandaw li dan kellu jinghata arrangamenti speċjali matul l-eżamijiet iżda fl-istess waqt hadd minnhom ma tenna li hu għandu jiġi eżentat mir-rekwiżit tal-lingwa Maltija għad-dhul tiegħu fl-Università.

Fid-dawl ta' dak imniżżel hawn fuq, l-Opinjoni Finali tiegħi hija li l-Università ta' Malta trattat il-każ ta' iben il-persuna li ressaq l-ilment b'mod ġust. L-awtoritajiet kompetenti fi hdan l-Università ikkunsidraw dan il-każ b'reqqa kbira u taw widen għall-argumenti kollha miġjuba quddiemhom mill-persuna li ressaq l-ilment. Il-proċess li wassal għat-teħid tad-deċiżjoni fuq il-każ kien hieles minn irregolaritajiet, diskriminazzjoni jew xi xorta oħra ta' malamministrazzjoni. Il-proċess kien trasparenti, ġust u ekwu u kompatibbli mal-liġijiet u regolamenti tal-Università. Sa fejn din l-investigazzjoni setgħet tivverifika, id-deċiżjoni tal-ADSC kienet ibbażata fuq l-aktar riċerka kurrenti fil-qasam. Minhabba f'hekk jien m'nix f'pożizzjoni li nsostni dan l-ilment.

Rakkomandazzjoni

Iben il-persuna li ressaq l-ilment jinsab biss sentejn bogħod mid-dhul tiegħu fl-Università. Huwa improbabbli hafna illi l-Università tbiddel ir-rekwiżit tagħha tal-ilsien Malti matul dan il-perjodu, jekk qatt dan ser jiġi ikkunsidrat.

Għalhekk, jien nirrakkomanda li iben il-persuna li ressaq l-ilment għandu jikkunsidra mill-ġdid il-pożizzjoni tiegħu fuq il-kwistjoni. Hu għandu jagħmel sforz ġdid biex jegħleb dan l-ostaklu li jista' jfixxklu milli jilhaq l-oġettivi tiegħu li jistudja fi hdan l-Università ta' Malta. Bl-għajjnuna ta' għalliem bl-esperjenza u bl-appoġġ tal-familjari tiegħu, hu għandu jasal biex jilhaq l-għan tiegħu li jġib grad tajjeb fl-eżami tal-lingwa Maltija, l-istess kif irnexxielu jakkwista fis-suġġetti l-oħra tas-SEC li huwa għamel dan is-Sajf.

Eżitu tal-ilment

Il-persuna li ressaq l-ilment ma qabilx mal-konklużjonijiet u r-rakkomandazzjonijiet tal-Kummissarju għall-Edukazzjoni fir-rigward tal-ilment tiegħu. Hu irrefera l-ilment tiegħu lill-Ombudsman Parlamentari li bħalissa qiegħed jirrevedi l-każ.

Każijiet investigati mill-Kummissarju għas-Saħħa



Rapport fil-qosor dwar Każ Nru HO 0014
Dipartiment tas-Saħħa

Talba għall-ħlas ta' spejjeż imħallsa għall-kura barra minn Malta

(trattament barra, marda terminali, kumpens)

L-ilment

Pazjent li nstab li qiegħed ibati minn tumor rari fil-moħħ talab l-ghajjnuna tal-Ombudsman biex jithallas tal-ispejjeż li kien għamel meta mar biex jingħata kura barra minn Malta. Il-familja tal-pazjent kienet ġiet informata li lokalment ma setax jingħata kura effettiva u li lanqas setgħet issirlu operazzjoni. L-awtoritajiet tas-saħħa talbu parir mingħand kirurgi fi sptarijiet speċjalizzati ġewwa Londra u dawn kienu tal-istess fehma.

Il-pazjent u l-familja tiegħu ma setgħux jaċċettaw din is-'sentenza ta' mewt' u bdew ifittxu u jagħmlu riċerki biex jaraw jekk jeżistux għażliet alternattivi barra minn xtutna. Irnexxielhom jidentifikaw sptar fil-Ġermanja li kien jittratta b'suċċess każijiet simili. Eventwalment, il-pazjent u l-familja tiegħu telgħu l-Ġermanja minn buthom u ħallsu għall-operazzjoni.

Il-persuna li ressqet l-ilment insistiet li għalkemm tifhem li ċertu trattament speċjalizzat ma jistax ikun disponibbli f'Malta, madanakollu għandu jkun hemm sistemi li f'ċertu ċirkostanzi l-pazjenti jkunu jistgħu jingħataw assistenza. Hu jsostni li wieħed mid-drittijiet bażiċi tal-bniedem huwa d-dritt għall-ħajja. Sussegwentement talab lid-Dipartiment tas-Saħħa biex ihallsu tal-ispejjeż li hareġ biex jingħata l-kura. It-talba tiegħu ġiet miċħuda u għalhekk ressaq ilment lill-Ombudsman. L-Ombudsman aċċetta li jinvestiga l-kwistjoni u irrefera l-każ lill-Kummissarju għas-Saħħa.

Il-fatti

Il-Kummissarju mill-ewwel talab il-kummenti tal-awtoritajiet tas-Saħħa dwar dan il-każ. Wara diversi skambji ta' korrisondenza dwar dan l-ilment id-Dipartiment informa lill-Kummissarju li kien ġie deċiż li minhabba li l-kura kienet ingħatat f'istituzzjoni privata, d-dipartiment kien ser jirrifondi l-ammont li trattament simili jiswa fis-settur pubbliku.

Il-pazjent kien iddizappuntat bl-ammont li kien lest li jhallas d-Dipartiment tas-Saħħa, għaliex dan kien ferm anqas mis-somma li kien hallas hu. Fil-fatt l-ammont ta' rifużjoni kien ilaħħaq biss l-14% tal-ispejjeż li l-familja ħallset għall-kura. Il-familja tal-pazjent ilmentat mal-Kummissarju li fiċ-ċirkostanzi tagħhom ma kellhomx alternattiva għajr li jirrikorru għall-kura barra minn Malta u din kienet l-unika raġġ ta' tama li kien fadlilhom.

Il-Kummissarju talab lis-Segretarju Permanenti fil-Ministeru għall-Energija u s-Saħħa sabiex jikkummenta dwar dan il-każ u biex jiċċaralu diversi punti. Il-Kummissarju tenna li ladarba l-awtoritajiet tas-saħħa kienu iddeċidew li ma kien ser isir ebda intervent min-naħa tagħhom, u l-pazjent kien ingħata biss ftit ġimghat ħajja, il-pazjent ma jistax jingħata tort li għamel ħiltu biex isib kura alternattiva barra minn Malta u fil-fatt irnexxielu jsib. Il-Kummissarju spjega ukoll li ladarba d-dipartiment kien ibbaża d-deċiżjoni tiegħu fuq il-parir li ngħata mill-Ingilterra u fuq il-fatt li l-ħlas għat-trattament mill-Gvern ma kienx ġie approvat la mit-*Treatment Abroad Advisory Committee* u lanqas mill-*EU Cross Border Directive* il-pazjent ma kellu ebda triq oħra milli jfittex kura fis-settur privat.

Il-Kummissarju irrapporta li skont il-familja tal-pazjent, il-kundizzjoni ta' din il-persuna kienet tjebet b'mod konsiderevoli. Għaldaqstant issuġġerixxa lid-dipartiment li jitlob lill-konsulenti lokali li jagħmlulu rapport dwar il-kundizzjoni tal-pazjent u jikkomparaw l-istat tiegħu kif kien qabel u ma kif ġie issa wara l-operazzjoni. B'dan il-mod id-dipartiment ikun ivverifika l-progress li għamel il-pazjent.

Is-Segretarju Permanenti wieġeb billi ta spjega kif kienu waslu għall-ammont li d-dipartiment ta lill-pazjent. Hu qal li dak l-ammont kien ekwivalenti għall-ħlas li tali proċedura kirurġika tiswa lill-Gvern meta din issir fin-*National Health System* tal-Ingilterra fi ħdan l-istrutturi tal-Ftehim Bilaterali bejn iż-żewġ pajjiżi. Għalhekk

l-awtoritajiet tas-saħħa baqghu jinsistu li l-ammont li irrifondew lil dan il-pazjent kien korrett.

Aktar investigazzjoni

Il-Kummissarju ressaq din il-kwistjoni quddiem ir-Rappreżentanza tal-Kummissjoni Ewropea f'Malta (ECR) u talabhom il-parir tagħhom. Min-naħa tagħhom l-ECR irreferew dan il-każ lill-*Health Care System Unit* u lid-Direttorat Ġenerali għas-Saħħa u Sikurezza Alimentari fi Brussell. Fit-twegiba tagħhom it-Direttorat Ġenerali għas-Saħħa u Sikurezza Alimentari tal-Kummissjoni Ewropea informaw lill-Kummissarju li l-persuna ikkonċernata kellha tiegħu hsieb li jkollha awtorizzazzjoni min-naħa tal-awtoritajiet tas-Saħħa u dan biex tkun tista' thallas dirett għat-trattament li tkun ser tirċievi. Mill-banda l-oħra jekk il-pazjent ikun hallas hu direttament għat-trattament li jkun ingħatalu, l-ispiza għandha tkun tlahhaq mal-benefiċċji li hemm stipulati bil-liġi. Din il-liġi tistabbilixxi l-limiti u r-rati ta' dawn il-benefiċċji u taht liema kundizzjonijiet jistghu jsiru l-hlasijiet għall-ispejjeż.

Konklużjoni u rakkomandazzjoni

Il-Kummissarju informa lill-*complainant* li d-Dipartiment tas-Saħħa kien ikkonfermalu li ma kienx possibbli li jingħata xi hlas ieħor barra minn dak li kien diġà ingħatalu. Lill-*complainant* informah ukoll li kien ivverifika mar-regolamenti tal-Unjoni Ewropea fejn Regolament (EC) Nru 883/2004 jgħid hekk:

- i) Article 19(1) – treatment shall be provided “*in accordance with the provisions of the legislation it applies*” i.e. as if the treatment was being carried out in Malta.
- ii) Article 20 – the person concerned “*...shall seek authorisation from the competent institution*” so that the local institution – in this case the Department of Health – shall bear the cost of the scheduled treatment.
- iii) Article 25(B)(4) states that if the person concerned “*has actually borne the costs*” “*the costs correspond to those benefits within the limits of and under the conditions of the reimbursement rates laid down in its legislation*”
- iv) Article 27(4) – the cost of the treatment shall be that which the institution (Department of Health) would have incurred had the

treatment been given “*state of residence*” i.e the expenses that would have been incurred had the treatment been given in Malta.

Wiehed għandu jieħu in konsiderazzjoni l-fatt illi għalkemm il-*complainant* ma kienx talab minn qabel l-approvazzjoni tad-Dipartiment tas-Saħħa, dan xorta waħda ngħata lura hłas li huwa ekwivalenti għall-ammont li dan it-trattament kien iqum lill-Gvern li kieku sar fl-Ingilterra, u li l-ispiza tiegħu hija akbar minn dak li jqum trattament f’Malta.

Għaldaqstant f’dawn iċ-ċirkostanzi, il-Kummissarju stabbilixxa li d-Dipartiment tas-Saħħa kien mexa b’mod korrett u għalhekk it-talba għall-hłas tal-ispejjeż kollha għall-kura li ngħatat barra minn Malta, ma tistax tiġi sostnuta.

Rapport fil-qosor dwar Każ Nru HO 0038
Dipartiment tas-Saħħa

Karta tal-Assikurazzjoni tas-Saħħa tal-Unjoni Ewropea - Ċittadini Ewropej li m'humie x Maltin iħossu li qed jiġu diskriminati

(Karta tal-Assigurazzjoni tal-EU, diskriminazzjoni, validità)

L-ilment

Persuna ta' nazzjonalità barranija li kienet qed tgħix f'Malta u li kienet ċittadina Ewropeja iżda mhux Maltija, ilmentat mal-Ombudsman li ż-żmien kemm il-Karta tal-Assikurazzjoni tas-Saħħa tal-Unjoni Ewropeja (EHIC) iddum valida m'huw iex l-istess għall-Maltin u l-barranin. Din il-persuna saħansitra ħasset li d-Dipartiment tas-Saħħa kien qieghed jagħmel preferenza ma' min huwa ċittadin Malti. Dan għaliex il-*complainant* allega li l-istess Karta tal-Assigurazzjoni (EHIC) għal Maltin kienet valida għal hames snin filwaqt li għaċ-ċittadini l-oħra Ewropej kienet għal sena. L-Ombudsman assenja l-każ lill-Kummissarju għas-Saħħa sabiex jinvestigah. Il-*complainant* allega wkoll li d-dipartiment konċernat kien naqas milli jagħtih tweġiba.

Il-fatti

Il-Kummissarju irrefera dan il-każ lid-Dipartiment tas-Saħħa u ġibdilhom l-attenzjoni dwar l-allegata diskriminazzjoni. Id-Dipartiment wieġeb li mill-verifiki tagħhom hareġ li kien hemm żball dwar in-nazzjonalità tal-persuna in kwistjoni. Madanakollu, id-Dipartiment kien qed jieħu l-miżuri meħtieġa sabiex jassigura li ma jerġghux isehħu inċidenti simili.

Il-Kummissarju informa lill-*complainant* bil-fatt li din il-kwistjoni kienet issa riżolta u talab lill-*complainant* biex jagħmel kuntatt mad-dipartiment konċernat biex tinbidillu l-Karta tal-EHIC. Il-*complainant* ikkonferma li l-Karta tiegħu kienet ġiet mibdula, madanakollu talab li jixtieq li l-proċedura użata fil-każ tiegħu tiġi riveduta u li jiġi assigurat li tassew kien biss żball u mhux att ta' diskriminazzjoni lejn iċ-ċittadini Ewropej barranin.

Aktar investigazzjoni

Il-Kummissarju aċċetta t-talba tal-*complainant* li jkompli jistharreġ aktar fid-dettal dwar dan il-każ u talab il-kummenti tas-Segretarju Permanenti fil-Ministeru għas-Sahħa. Min-naħa tiegħu, is-Segretarju Permanenti informa lill-Kummissarju li d-Direttorat għall-*Health Care Funding* kien irrevoda l-proċess dwar l-hruġ tal-Karti tal-EHIC u li l-membri kollha ta' din it-taqsimu kienu ngħataw it-tahriġ meħtieġ. Tenna ukoll li din il-Karta li qed issir referenza għaliha kienet qed tinħareġ skont kif tipprovdli l-*policy*, li din tkun valida għal sena għal dawk il-persuni li l-Karta tal-Identità tagħhom tispiċċa bl-ittra 'A'.

Wara li dan l-Uffiċċju rċieva t-tweġiba tas-Segretarju Permanenti, il-Kummissarju talab li jsir reviżjoni tal-proċess dwar il-hruġ tal-EHIC billi jsir tibdil fil-*policy* li qed tiġi adottata meta jinħarġu l-Karti lill-persuni li huma ċittadini tal-Unjoni Ewropeja. L-istess drittijiet li huma applikabbli għaċ-ċittadini Maltin għandhom jiġu addottati għaċ-ċittadini kollha tal-Unjoni Ewropeja.

Il-Ministeru għall-Energija u s-Sahħa, permezz tas-Segretarju Permanenti tiegħu wieġeb illi l-perjodu kemm tibqa' valida l-Karta tal-EHIC tvarja bejn l-Istati Membri u din tithalla fid-diskrezzjoni tal-Istati Membri individwali. Biex jissostanzjaw l-argument tagħhom il-Ministeru għall-Energija u s-Sahħa irrefera għall-'*Artikolu 3.1 - Perjodu ta' Validità*' tal-linji gwida dwar il-hruġ tal-EHIC mid-Direttorat tal-Impieg, Affarijiet Soċjali u Inkluzjoni tal-Kummissjoni Ewropeja. Is-Segretarju Permanenti spjega li l-hsieb wara l-fatt li l-EHIC tinħareġ valida għal sena waħda hija għaliex hafna miċ-ċittadini Ewropej għandhom mobbiltà qawwija minhabba raġunijiet ta' xogħol, u din hija xi haġa li tiġi esperjenzata fl-Unjoni Ewropeja kollha. Għaldaqstant, din il-prassi tintuża biex jitnaqqas ir-riskju li individwu li jkun mar jaħdem fi Stat Membru ieħor ma jibqax kopert bil-Karta tal-EHIC mahruġa minn Malta.

Kunsiderazzjonijiet u konkluzjoni

Wara l-kjarifika tal-Ministeru għall-Energija u s-Sahħa, il-Kummissarju informa lill-*complainant* bl-ispejgazzjoni tas-Segretarju Permanenti u ikkonkluda li f'dan il-każ ma kienx hemm la diskriminazzjoni u lanqas amministrazzjoni hażina.

Madanakollu, il-*complainant* xorta waħda baqa' jinsisti bl-argument tiegħu li hu bhala ċittadin tal-Unjoni Ewropeja li ma kienx ta' nazzjonalità Maltija kien qiegħed jiġi diskriminat.

Il-Kummissarju talab li jingħata parir mir-Rappreżentanza tal-Kummissjoni Ewropeja f'Malta dwar dan il-każ. Hu talab li jkollu l-kummenti ta' din il-Kummissjoni dwar il-fatt li għalkemm kif kien spjegalu d-Dipartiment tas-Saħħa, kull Stat Membru kellu d-dritt li jiddeċiedi dwar il-perjodu ta' validità tal-EHIC, din id-deċiżjoni ma' tagħtix id-dritt lid-Dipartiment tas-Saħħa li jiddistingwi bejn ċittadin Malti u ċittadini oħra Ewropej.

Ir-Rappreżentanza tal-Kummissjoni Ewropeja f'Malta irreferiet il-każ liċ-Ċentru tas-SOLVIT. Dan iċ-Ċentru jiffirma parti min-*Network* li huwa mifrux mal-Unjoni Ewropeja li huwa koordinat mill-Kummissjoni Ewropeja. Il-funzjoni tiegħu hija li jirrisolvi problemi li jhabbtu wiċċhom magħhom ċittadini Ewropej u stabbiliment kummerċjali.

Iċ-Ċentru tas-SOLVIT ivverifika dan il-każ mal-istess Ċentru li jinsab fil-pajjiż nattiv tal-*complainant*. L-informazzjoni li kiseb kien li din id-differenza fil-validità tal-Karta tal-EHIC jista' ikun li tmur kontra Artikolu 18 tat-*Treaty of Functioning of the EU* (TFEU). Id-Dipartiment tas-Saħħa gie mgharraf b'din l-informazzjoni mogħtija miċ-Ċentru SOLVIT.

L-eżitu

Wara li saret din ir-rakkomandazzjoni, id-Dipartiment tas-Saħħa informa lill-Kummissarju li kienet ittiehdet deċiżjoni mill-Ministeru li l-validità tal-EHIC għaċ-ċittadini tal-Unjoni Ewropeja giet ugwali għal dik mahruġa liċ-ċittadini Maltin.

Għaldaqstant, il-Kummissarju informa lill-*complainant* li mill-1 ta' Jannar 2015, l-EHIC ser tkun valida għal hames snin anke għal dawk il-persuni li m'humiex Maltin imma huma ċittadini tal-Unjoni Ewropeja.

Rapport fil-qosor dwar Każ Nru HO 0064
Dipartiment tas-Sahħa

Salarju ta' konsulent miżmuma għal sitt xhur

(salarju, kuntratt, tiġdid)

L-ilment

Konsulent kirurġiku ressaq ilment lill-Ombudsman fejn allega li għalkemm kien talab diversi drabi li jinghata raġuni għaliex il-paga tiegħu baqgħet miżmuma għal aktar minn sitt xhur, id-Dipartiment tas-Sahħa baqa' ma wiegħbux.

L-Ombudsman irrefera l-każ lill-Kummissarju għas-Sahħa biex jinvestiga din il-kwistjoni.

Il-fatti

Il-Kummissarju talab spjegazzjoni minghand id-Direttorat għall-Kura tas-Sahħa Primarja u dawn informawh li għalkemm dan il-Konsulent kien qiegħed jagħti servizz f'Ċentru tas-Sahħa, l-impieg tiegħu kien ikkunsidrat bħala estensjoni tal-Isptar Mater Dei (MDH), għaldaqstant is-salarju tiegħu kellu jinħareġ mill-Isptar Mater Dei.

Dwar din is-sitwazzjoni l-Kummissarju ivverifika mal-Kontrollur Finanzjarju tal-Isptar Mater Dei. Dan informah li min-naħa tiegħu hu ma jistax jirregolarizza l-qagħda tal-konsulent qabel ma jinghata kopja tal-kuntratt iffirmit bejn l-imsemmi konsulent u d-Dipartiment tas-Sahħa, xi haġa li kienet għadha ma saritx.

Għaldaqstant il-Kummissarju kompli jistharreġ u għamel kuntatt mad-Direttur tar-Riżorsi Umani fid-Dipartiment tas-Sahħa fejn hareġ ċar li dan tal-aħħar ma kienx konxju minn din il-problema. Biex tkompli tagħqad il-Kummissarju skopra ukoll li d-dokumenti meħtieġa la kienu għadhom ma ntbagħtu lill-Kummissjoni dwar is-Servizzi Pubbliku (PSC) u lanqas lill-*Public Administration Human Resources Office* (PAHRO), u għaldaqstant kolloxx kien jinsab wieqaf.

Barra minn hekk il-Kummissarju sab ukoll li l-*complainant* ma kienx l-uniku wieħed f'din is-sitwazzjoni imma kien hemm tmien konsulenti ohra li kienu fl-istess ċirkustanzi.

Il-Kummissarju ressaq din il-kwistjoni lill-PSC sabiex jikkonferma li d-Dipartiment tas-Saħħa kien għamel it-talba b'mod formali. Is-Segretarju Eżekuttiv tal-PSC ikkonferma li din it-talba kienet saret. Wara li saret laqgħa bejn il-PSC u l-Kummissarju għas-Saħħa, il-Kummissarju gie informat li l-Kummissjoni kienet approvat it-tigdid tal-kuntratti tal-konsulenti. Minnufih il-Kummissarju reġa' avviciña lid-Direttur tar-Riżorsi Umani tad-Dipartiment tas-Saħħa, li min-naħa tiegħu ikkonfermalu li kien beda l-proċess biex jinħareġ il-pagament dovut u anke biex jiġi iffirmit il-kuntratt.

Madanakollu, ftit ġingħat wara l-*complainant* ikkuntattja lill-Kummissarju fejn għarrfu li għalkemm kien irċieva parti mill-arretrati, il-kuntratt kien għadu ma ġie iffirmit. Fil-fatt il-*complainant* kellu ukoll oġġezzjoni dwar kif inħadmu l-arretrati għaliex mal-pagament ma kienx inġhata spjegazzjoni ta' kif id-Dipartiment wasal għall-ammont totali li kien tħallas.

Il-Kummissarju reġa' irrefera l-kwistjoni lill-awtoritajiet tas-saħħa u talab li tittiehed azzjoni immedjata. Ftit żmien wara, il-*complainant* kiteb għal darb'ohra lill-Kummissarju u għarrfu li kien irċieva l-kuntratt iżda iddikjara li hu ma kienx ser jiffirmah għaliex dan ma kienx skont dak maqbul bejn il-Gvern u l-Assoċjazzjoni Medika ta' Malta (MAM). Skont hu dan il-ftehim kien jistipula remunerazzjoni akbar minn dak imsemmi fil-kuntratt li gie offrut lilu.

Għaldaqstant il-Kummissarju talab li jinġhata kopja ta' dan il-ftehim li sar bejn il-Gvern u l-MAM biex ikun jista' jivverifika eżattament x'kien hemm stipulat. Wara l-Kummissarju talab li b'mod urġenti d-Dipartiment tas-Saħħa jagħtih ir-reazzjoni tiegħu dwar il-kwistjoni.

L-eżitu

Wara xhur ta' skambju ta' korrispondenza bejn il-Kummissarju għas-Saħħa u d-Dipartiment tas-Saħħa l-kwistjoni giet riżolta. L-awtoritajiet tas-Saħħa informaw lill-Kummissarju li wara li kienu saru diskussjonijiet bejn il-Gvern u l-MAM gie deċiż li kif provdut fil-ftehim bejn il-Gvern u l-MAM il-konsulenti irtirati kellhom jiġihallsu skont ma kien jistipula l-ftehim.

Il-Kummissarju ser jibqā' isegwi dan il-każ sabiex jassigura li l-ħlas xieraq jingħata u li l-kuntratt ta' xogħol ikun iffirmat.

**Rapport fil-qosor dwar każijiet relatati mal-kura tal-Epatite C
Dipartiment tas-Saħħa**

Il-pazjenti li jbatu mill-Epatite huma intitolati għal medicini b'xejn

(Medicini b'xejn, Att dwar is-Sigurtà Soċjali, formularju tal-gvern)

L-ilment

Numru ta' pazjenti li jbatu bl-Epatite Ċ ilmentaw mal-Ombudsman li kienu qed jiġu mcaħħda mill-kura għall-kundizzjoni serja tagħhom għaliex l-awtoritajiet tas-saħħa kienu qed jonqsu milli jipprovdu dan it-trattament minhabba limitazzjonijiet finanzjarji. Dan anke meta din il-kundizzjoni hija mniżżla fil-Parti II tal-Hames Skeda tal-Att dwar is-Sigurtà Soċjali.

L-Ombudsman Parlamentari irrefera l-każ lill-Kummissarju għas-Saħħa sabiex jiġi investigat.

Il-fatti

Il-Kummissarju għas-Saħħa talab spjegazzjoni dwar dan il-każ lill-awtoritajiet tas-saħħa. L-ewwel korrispondenza bejn il-Kummissarju u l-Uffiċjal Mediku Ewlieni (CMO) tmur lura għall-2012. Dak iż-żmien dan l-Uffiċjal kien iddikjara li kienu saru l-*Health Technology Assessments* għal medicini li jintużaw għall-kura tal-Epatite B u Ċ. Is-CMO kien informa ukoll lill-Kummissarju li l-provvediment ta' dawn il-medicini seta' biss isir meta l-Formularju tal-Gvern u l-*Advisory Committee* jirrakkomandaw li jiġi introdott dan it-trattament.

Fix-xhur ta' wara baqgħu għaddejnin id-diskussjonijiet u l-korrispondenza bejn il-Kummissarju u l-awtoritajiet tas-saħħa dwar dan il-każ. Għalkemm il-kura kienet giet inkluża fi Frar tal-2012 fil-lista reveduta tal-Hames Skeda tal-Att dwar is-Sigurtà Soċjali, sentejn wara l-pazjenti li kienu intitolati li jirċievu din il-kura b'xejn kienu għadhom mingħajr din il-medicina.

Għalkemm kienu għaddew sentejn minn meta ttiehdet id-deċiżjoni Parlamentari, id-Dipartiment tas-Saħħa minhabba raġunijiet finanzjarji, kien għadu ma ħa ebda passi biex ikollu l-provvista tal-mediċina meħtieġa disponibbli biex tittratta din il-kundizzjoni.

Fl-2012 l-unika kura indikata għal din il-kundizzjoni medika kienet stmata li tiswa madwar €18,000 għal kull pazjent, u l-aktar kura riċenti li hija rakkomandata (*Harvoni regime*) u li għandha l-potenzjal li toffri 95% ta' fejqan, tqum madwar €75,000 għal kull pazjent.

Kunsiderazzjonijiet oħra

Il-Konsulenti ta' tnejn mill-pazjenti li jbatu mill-kundizzjoni tal-Epatite speċifikaw li aktar mal-pazjenti jdumu ma jingħataw il-kura, aktar ikunu gravi l-konsegwenzi. Wieħed minn dawn il-pazjenti għandu wkoll l-emofilija u minhabba li xi tletin sena ilu, kien ingħata prodotti kontaminati minn demm li kien ġie importat mid-Dipartiment tas-Saħħa kien ittieħed bl-Epatite Ċ. Il-Konsulent tiegħu iċċertifika li fil-fehma tiegħu, mil-lat kliniku jirrakkomanda li l-pazjent jingħata din il-kura kemm jista' ikun malajr għaliex dan ser ikollu impatt fuq is-saħħa tiegħu. Jekk jonqos li jieħu l-kura meħtieġa dan kien ser iwassal biex il-funzjoni tal-fwied tmur għall-agħar u jkun jinhtieg aktar kura li tkompli tgħarraqlu l-istat tal-ħajja tiegħu.

F'każ ieħor il-konsulent iċċertifika li minhabba li l-pazjent kien ibati bit-talassemina għandu jitqies li m'huwiex tolleranti għar-*Ribavirin*. Fl-opinjoni tiegħu, il-pazjent kellu jingħata kura mir-reġim tal-Harvoni mingħajr ir-*Ribavirin*, għaliex kien hemm ċans tajjeb li jekk jiġi eliminat il-virus il-kundizzjoni tal-fwied tiġi stabilizzata, u b'hekk tonqosu l-probabbiltà li jiżviluppawlu komplikazzjonijiet li jista' jwassal għal bżonn ta' trapjant jew xi interventi li l-ispejjeż tagħhom huma għoljin.

Il-Kummissarju talab li jingħata opinjoni mingħand espert dwar il-fatt li 20% tal-pazjenti li jbatu mill-Epatite Ċ jekk ma jiġux ikkurati setgħu jiżviluppaw komplikazzjonijiet li jwasslu għal nuqqas ta' funzjoni tal-fwied jew kanċer. Uħud minn dawn il-komplikazzjonijiet jehtiegu trapjant tal-fwied flimkien ma' mediċina li tingħata wara t-trapjant biex dan l-organu ma jiġix rifjutat - minbarra l-fatt li l-ħajja ta' dawn il-pazjenti tkun f'riskju kbir.

Minn aktar sħarriġ il-Kummissarju irriżultalu li sal-aħħar tal-2014 kien hemm 35 pazjent li kienu jeħtieġu b'mod urġenti l-kura l-ġdida. Din il-kura kienet tlaħħaq spiza ta' madwar €2,600,000.

Ta' min wiehed jinnota li għalkemm kien hemm probabbiltà kbira li, li kieku kellha tiddaħhal il-kura l-ġdida, dan fit-tul kien iwassal għal iffrankar konsiderevoli, minħabba li din il-kura tipprevjeni milli jkun hemm aktar komplikazzjonijiet serji, li għalihom tkun meħtieġa aktar kura u għaldaqstant twassal għal spiza akbar meta mqabbla ma' dak li kien qed jiġi iffrankat, dan l-Uffiċċju m'huwix f'qagħda li jkun jaf realment kemm jista' jiġi iffrankat li kieku l-pazjenti ma jkunux jeħtieġu trapjant tal-fwied u l-medicina li jkollhom b'zonn wara t-trapjant sabiex l-organu ma jiġix riġettat.

Dan l-Uffiċċju ikkunsidra l-fatt li ladarba l-Parlament kien iddeċieda, fl-2012, li jagħti tama ġdida lill-pazjenti li jbatu mill-Epaptite Ċ, l-awtoritajiet tas-saħħa ma kienux qed jaġixxu b'mod korrett meta ma kellhomx din il-kura disponibbli minħabba raġunijiet ta' finanzi.

Kunsiderazzjonijiet u rakkomandazzjonijiet

Il-Kummissarju għas-Saħħa ikkonkluda li kontra dak li kienu qed isostnu l-awtoritajiet tas-saħħa, il-pazjenti kienu eliġibbli sabiex jingħataw medicini b'xejn skont ma jipprovdli l-Att dwar is-Sigurtà Soċjali. Li pazjenti jiġu m'caħħda minn dan id-dritt huwa nuqqas ta' ġustizzja li jeħtieġ li tiġi rimedjata.

Il-Kummissarju irrakkomanda li meta jsir tibdil fil-legislazzjoni applikabbli għandu jiġi assigurat li dawn ikunu ċari u li jkun hemm certezza legali dwar id-drittijiet tal-persuni li jkunu intitolati li jirċievu medicini b'xejn. It-tibdil għandu jassigura li r-regolamenti/*policies*/protokollu li jsiru mill-awtoritajiet kompetenti li jiddeterminaw, jillimitaw u jagħmlu l-kundizzjonijiet meħtieġa dwar min għandu d-dritt li jkun intitolat li jingħata l-medicini b'xejn, għandhom il-*vires* neċessarji skont il-liġi.

Barra minn hekk, u dan l-aspett huwa aktar importanti, dawn ir-regolamenti għandhom mhux biss jirriflettu kelma b'kelma dak li huwa espress fl-Att dwar is-Sigurtà Soċjali imma l-ispirtu li bih tnedew dawn ir-regolamenti permezz tar-rappreżentanti tal-poplu fil-Parlament. L-Att dwar is-Sigurtà Soċjali ġustament

Jimponi fuq is-soċjetà taxxa kontributorja li hija obbligatorja u dan għall-benefiċċju tal-ġid komuni. Dan johloq kuntratt soċjali fejn il-persuni li huma eliġibbli, jingħataw b'liġi dak li huma intitolati għalih iżda dan jimponi ukoll fuq l-Istat l-obbligu li jipprovdihom. Il-kunsiderazzjonijiet fiskali u ekonomiċi fl-immaniġġjar tal-fondi disponibbli għandhom l-għan ewlieni li jassiguraw li l-persuni l-aktar fil-bżonn, li jbatu minn mard u kundizzjonijiet li huma serji u ta' periklu għall-hajja jingħataw il-kura essenzjali meħtieġa – l-aktar fis-sezzjonijiet vulnerabbli tas-soċjetà.

Il-Kummissarju għandu l-hsieb li jekk din il-problema ma tiġix riżolta fix-xhur li ġejjin, ser jibgħat ir-rakkomandazzjonijiet tiegħu lill-Prim Ministru u jirreferi dawn il-każijiet sabiex jiġu evalwati mill-Kumitat dwar is-Saħħa fi hdan il-Kamra tad-Deputati, skont is-setgħat mogħtija mill-*Standing Order* 1203.

Każ investigat mill-Kummissarju għall-Ambjent u l-Ippjanar



Rapport fil-qosor fuq Każ Nru EM0043
MEPA

Nuqqas ta' applikazzjoni xierqa tal-*policies*

L-ilment

Fit-3 ta' Settembru 2010 l-Uffiċċju tal-Ombudsman irċieva ittra minghand il-*complainant* dwar allegat nuqqas ta' applikazzjoni xierqa tal-*policies* meta ġew deċiżi applikazzjonijiet għall-ippjanar fis-siti ta' hdejh.

L-ilment ġie riferut lill-Uffiċċjal Awditur tal-MEPA li beda jinvestigah. Ladarba l-investigazzjoni ma tlestietx sakemm skada t-terminu tal-mandat tiegħu fl-1 ta' Awwissu 2012, skont l-Artikolu 6(2) tal-Att XVII tal-2010 il-każ għadda f'idejn il-Kummissarju għall-Ambjent u l-Ippjanar.

Fl-2009, il-*complainant* bħala sid ta' proprjetà issottometta applikazzjoni lill-Awtorità ta' Malta għall-Ambjent u l-Ippjanar għall-iżvilupp. L-applikazzjoni kienet għal tibdil u estensjoni ta' bini li jinsab ir-Rabat, biex il-proprjetà tinqasam f'żewġ idjar separati. L-applikazzjoni kienet approvata fl-istess sena.

X'jirrizulta mill-fatti

Il-bini oriġinali kien inbena permezz ta' permess mahruġ fl-1969. L-iżvilupp kopert b'dan il-permess kien jinkludi żewġ residenzi ohra barra dik tal-*complainant*. Fil-fatt l-iżvilupp approvat dak iż-żmien kien juri li kien hemm bitha komuni fuq in-naħa ta' wara, li kienet ukoll isservi biex tagħti dawl u arja lir-residenzi ta' hdejha. Ma kien jidher l-ebda haġt diviżorju f'dawn il-pjanti.

Fil-pjanti approvati tal-permess tal-2009 kien hemm indikat li fil-pjan terran kien hemm haġt diviżorju għoli tmien filati. Parti mill-proprjetà ta' hdejha wkoll kienet tidher fuq dawn il-pjanti fejn kienu jidhru l-aperturi li jagħtu għall-bitha.

Madanakollu, fl-ewwel pjanti li ġew sottomessi ma' din l-applikazzjoni din l-informazzjoni ma kenitx hemm. Mill-istharriġ tal-*file* dwar dan il-każ hareġ li meta dan ġie ipproċessat u sar abbozz tad-*Development Permit Application Report* (DPAR), il-*file* ntbagħat lis-*Senior Engineering Officer* (SEO) u dan tal-ahħar talab lill-applikant biex jagħti aktar informazzjoni.

Wara li saret din it-talba ġew preżentati pjanti ġodda. Is-SEO approva l-ahħar disinjati sottomessi u sussegwentement l-applikazzjoni giet approvata.

Fl-2011 id-Direttorat talab lit-Taqsima tal-Infurzar li tispezzjona d-daqs tal-bitha f'bini li għalih ġie sottomess il-permess tad-*Development Notification* u jivverifika wkoll id-daqs tal-bitha l-ohra li tmiss magħha. Din tal-ahħar kienet il-bitha tal-bini tal-*complainant*.

Wara li saret l-ispezzjoni u r-rapport tal-Uffiċjal tal-Infurzar, is-SEO kien mitlub mid-Direttorat sabiex jagħti parir jekk kienx il-każ li dan il-permess jiġi revokat skont l-Artikolu 77 tal-Att dwar l-Ippjanar.

Is-SEO talab lill-applikant għal aktar informazzjoni u dan wassal biex saret applikazzjoni ta' *Minor Amendment* li giet sottomessa u approvata f'Ġunju 2011. Din l-applikazzjoni għal *Development Notification* (DN) talbet speċifikament approvazzjoni biex joghla l-istess haġt tal-appoġġ.

Wara li saret l-ispezzjoni mill-Uffiċjal tal-Infurzar irriżulta li l-informazzjoni dwar il-bitha interna ma kinitx korretta u ttiehdet azzjoni sabiex tiġi revokata l-applikazzjoni tad-DN skont it-termini tal-Artikolu 77 tal-Att dwar l-Ippjanar.

Wara diskussjonijiet fit-tul mill-Bord tal-MEPA, fl-ahħar ġie deċiż li l-permess tad-*Development Notification* kellu jibqa' fis-sehħ.

Fl-2012 il-*complainant* issottometta talba lill-Bord tas-Servizzi Ġenerali (*General Services Board* (GSB)) biex il-każ jiġi rivedut. Fit-tweġiba tiegħu l-GSB approva d-deċiżjoni li jiżdied l-għoli tal-hajt.

Osservazzjonijiet

Il-każ iqajjem hafna punti interessanti. L-ewwel wiehed jikkonċerna l-impożizzjoni ta' kundizzjoni li tillimita l-għoli ta' parti minn haġt komuni li jissepara ż-żewġ proprjetajiet.

Dwar dan il-punt l-Awtorità ta' Malta għall-Ambjent u l-Ippjanar intalbet tagħti l-veduti tagħha. Fit-tweġiba tagħha l-MEPA qalet hekk:

“... neither the Planning Directorate nor the Development Control Commission imposed any ‘condition or limitation’. Rather, it was the architect himself who stated a fact, that is, a party wall of 8 courses.”

Il-Kummissarju irrimarka li dan ma kienx korrett għaliex il-‘condition’ jew ‘limitation’ kien li l-għoli massimu jkun tmien filati kif ġie impost mis-SEO.

Minbarra hekk, il-fatti kif ġraw jindikaw li wara li l-applikazzjoni ġiet proċessata u d-DPAR irrakkomanda li tiġi approvata, il-*file* għadda għand is-SEO li talab għal aktar informazzjoni. Wara l-intervent tas-SEO il-pjanti ġew riveduti u ġiet inkluża fihom il-frazi li l-ħajt in kwistjoni ikun ta' tmien filati għoli. Din il-frazi ma kenitx inkluża fil-pjanti oriġinali. Għalhekk kienet loġika li wiehed jikkonkludi li din il-limitazzjoni ġiet imposta bħala kundizzjoni mis-SEO.

Filwaqt li t-tqassim skont il-pjan kien li l-bitha jkollha wisa' ta' 1.5 metri li kien biżżejjed minħabba li din kienet tinfed mal-bitha ta' wara, meta l-bini estenda aktar lura dan għalaq l-ispazju kompletament u ifforma bitha interna. Skont ir-regolamenti tas-sanità bitha interna għandu jkollha tal-inqas wisa' ta' 1.8 metri.

Għaldaqstant ma kienx possibbli li dan l-iżvilupp kif propost jiġi approvat mis-SEO, sakemm ma ssirx limitazzjoni fuq il-ħajt tal-ġenb biex jipproteġi d-dawl u l-arja tal-bitha interna l-ġdida.

Din il-kundizzjoni madanakollu ma kenitx imniżżla fil-permess bħala limitazzjoni speċifika. B'riżultat ta' dan ma kienx hemm mezz kif tiddaħhal *constraint* dwar il-limitazzjoni li naturalment kienet taffettwa d-drittijiet għal żvilupp tal-proprjetà ta' hdeġha li kienet ta' terzi.

It-tieni kwistjoni kienet b'konsegwenza tal-ewwel waħda. Ladarba hija ċara li din il-limitazzjoni fl-ġholi kienet mitluba mis-SEO sabiex tippermetti li tiġi approvata l-wisa' tal-bitha, jista' din il-kundizzjoni tkun meħtieġa mill-MEPA mingħajr att notarili kif titlob il-liġi?

Orġinarjament iż-żewġ btiehi fil-ġenb kienu haġa waħda. Fil-fatt fil-pjanti approvati tal-permess tal-1969 ma kienx jidher li kien hemm haġt diviżorju f'nofs il-bitha. Għalhekk dak iż-żmien ma kien hemm bżonn ta' ebda att notarili. Huwa ċar li sakemm giet approvata l-applikazzjoni tal-2009 meta din giet sottomessa u proċessata, il-bini kien inqasam f'żewġ residenzi, u dan kien ifisser li kien meħtieġ kunsens mingħand il-ġar ta' hdejh qabel ma jtella' il-hajt għal tmien filati.

Il-Kummissarju iddikjara li l-permess ma kellux jiġi approvat u lanqas jinħareġ mingħajr l-att notarili kif titlob il-liġi. Il-MEPA kienet responsabbli għal dawn in-nuqqasijiet fl-ipproċessar għaliex il-limitazzjoni imposta fuq l-ġholi tal-hajt:

- a) ma kenitx imdahhla bhala kundizzjoni speċifika fil-permess;
- b) ma kienx hemm att notarili li jikkonferma li l-ġar ta l-kunsens tiegħu biex tinżamm din il-limitazzjoni tal-ġholi; u
- c) ma ddaħlitx *constraint* li tingħbed l-attenzjoni tal-*Case Officer* f'kull applikazzjoni sussegwenti dwar dan il-hajt.

Għalhekk ġara li meta l-Avviż għall-iżvilupp (DN) ġie sottomess, dan kien ipproċessat indipendentement mill-permess li ġie maħruġ lill-proprietà ta' hdejh. Il-*Case Officer* ma kienx mgħarraf b'dan il-fatt tal-limitazzjoni tal-hajt li kien jifred iż-żewġ btiehi. B'riżultat ta' dan il-*complainant* ipprotesta għall-permess maħruġ li kien jippermetti li l-hajt jiġi mgħolli.

Aktar kummenti

Mill-istharrig irriżulta li l-informazzjoni li nġhatat dwar il-wisa' tal-bitha kienet żbaljata u dan wassal biex is-*Sanitary Engineering Officer* ikkummenta li kieku l-qisien vera kienu mogħtija fl-applikazzjoni, din kienet tiġi rifjutata.

Is-SEO kompli jispjega li l-bitha interna kienet giet approvata b'wisa' ta' 1.5 metri fuq kull naħa tal-hajt diviżorju u dan il-hajt kellu jithalla b'ġholi ta' tmien filati. Għalhekk dan il-pjan kien imur kontra l-liġi tas-sanità. Hu reġa' ikkonferma l-opinjoni tiegħu li b'wisa ta' 1.88 metri is-sit kien josserva l-liġijiet sanitarji, mentri b'wisa' ta' 1.55 metri dan ma kienx konformi.

Il-Bord fl-aħhar iddeċieda li japprova l-applikazzjoni tal-Avviż għall-iżvilupp (DN) fuq il-merti tagħha stess, u dan kien jinjora t-talba tas-SEO li fil-permess tal-2009 jinżamm l-għoli massimu ta' 8 filati. Id-deċiżjoni ttiehdet fuq il-premessa li l-pjanti l-godda sottomessi kienu juru l-wisa' korretta ta' 1.5metri, u għalhekk ġew approvati, indipendentement mill-permessi li nharġu dwar il-bitha ta' hdejh.

Skont il-Bord il-ġar, jiġifieri l-*complainant*, kien aġixxa b'mod ingust meta impona l-limitazzjoni fuq il-ħajt diviżorju mingħajr ma avża lis-sid tal-bini ta' hdejh u ġab il-kunsens tiegħu.

Il-Bord tas-Servizzi Ġenerali (GSB) ukoll kien għażel li jiddeċiedi fuq l-applikazzjoni tad-DN indipendentement mill-permess li nħareġ fuq il-proprjetà tal-*complainant*, u approvaha għaliex saħaġ li ma kienx hemm limitazzjoni ta' għoli fuq ħajt diviżorju.

Il-liġi tgħid li skont il-Legislazzjoni Sussidjarja 504.80 Taqsima 3(4)(i)(a) speċifikament tipprojbixxi li jinħareġ permess li jkun jippreġudika "*any condition or limitation imposed by any development permission...*".

L-approvazzjoni tad-DN, li kienet avviż speċifiku sabiex jogħla l-ħajt tal-appoġġ kienet tmur kontra l-kundizzjoni speċifika fuq l-istess ħajt imposta fil-permess tal-Awtorità ta' Malta għall-Ambjent u l-Ippjanar tal-2009. Għalhekk din kienet tmur kontra r-regolamenti tal-permess tad-*Development Application* u għaldaqstant huwa null.

Apparti minn hekk, il-pjanti approvati tal-permess mahruġ għall-*Minor Amendment* jiżvela li nbnew gallariji li kienu jixirfu fuq il-bitha, u b'hekk ikomplu jagħlqu l-arja. Filwaqt li l-ħajt tal-appoġġ li hu erbghin filata għoli, għadu jidher li qieghed għoli tmien filati. U dan il-bini saħansitra nħariġlu l-*Compliance Certificate*!

Konkluzjonijiet u rakkomandazzjonijiet

Fl-Opinjoni Finali tiegħu l-Kummissarju qal li:

- l-ilment li l-Awtorità ta' Malta għall-Ambjent u l-Ippjanar applikat b'mod żbaljat il-*policies*, proċeduri u r-regolamenti għad-detriment tal-*complainant* meta l-limitazzjoni dwar l-għoli tal-ħajt tal-appoġġ ġiet injorata f'applikazzjoni tad-DN tal-ġar huwa sostnut;

- dan ġara minhabba li d-Direttorat naqas fl-ipproċessar tal-permess meta kemm hu, kif ukoll is-*Sanitary Engineering Officer* (SEO), naqsu milli jinsistu li kellu jiġi sottomess att notarili bħala prova li l-ġar ta l-kunsens tiegħu dwar il-limitazzjoni tal-ġholi tal-ħajt qabel ma ddaħhlet bħala kundizzjoni. Il-Kummissarju zied jgħid ukoll li d-Direttorat naqas li jinkludi dan il-fatt dwar il-limitazzjoni fl-ġholi tal-ħajt imposta mis-SEO bħala kundizzjoni speċifika u b'hekk din tiddaħhal bħala *constraint* f'kull applikazzjoni sussegwenti dwar dan il-ħajt;
- dan in-nuqqas ta' informazzjoni kruċjali żgwidat lill-Bord sabiex approva l-applikazzjoni, u dan wassal biex iddaħhlet limitazzjoni dwar il-ħajt għad-detriment tal-interessi personali tal-ġar;
- il-Bord tal-MEPA kien żbaljat meta evita l-kwistjoni u iddiskuta l-applikazzjoni tad-DN wahedha, u injora l-fatt li kienet l-Awtorità ta' Malta għall-Ambjent u l-Ippjanar nnifisha li harġet il-permess lill-ġar bil-kundizzjoni li tillimita l-ġholi tal-ħajt tal-appoġġ. Dan il-fatt lanqas biss tqajjem waqt id-diskussjoni;
- il-Bord tal-MEPA kien għal darb'ohra żbaljat meta approva l-applikazzjoni ta' *Minor Amendment* għal permess mahruġ mill-Awtorità ta' Malta għall-Ambjent u l-Ippjanar tal-2009, bi pjanti li kienu juru ħajt tal-appoġġ fil-limitu ta' tmien filati, meta kienet taf sewwa li dak il-ħajt kien għola ħafna iktar minn hekk;
- l-Awtorità ta' Malta għall-Ambjent u l-Ippjanar kienet ukoll żbaljata, għall-istess raġunijiet imsemmija aktar 'il fuq, meta harġet *Compliance Certificate*; u
- l-approvazzjoni tad-DN hija nulla għaliex tneħhiet il-kundizzjoni mnizzla fil-permess ta' żvilupp, li jmur kontra il-Leġislazzjoni Sussidjarja 504.80 tat-Taqsima 3(4)(i).

Fid-dawl tal-fatti ta' din l-investigazzjoni, il-Kummissarju irrakkomanda li l-Awtorità ta' Malta għall-Ambjent u l-Ippjanar għandha tirrevoka l-approvazzjoni tad-*Development Notification* u tordna li l-ħajt jitbaxxa.

